

ಅಡಿಕೆ ಪತ್ರಿಕೆ

ಕೃಷಿಕರೇ ದೂಷಿಸುವ ಕೃಷಿಕವರ ಮಾಧ್ಯಮ
ಫೆಬ್ರವರಿ 2024 ₹ 40



ರಬ್ಬರ್ ಬಿಟ್ಟು
ಬಿದಿರನ್ನಷ್ಟಿದ ಕೃಷಿಕ

ಜಿರು ಬೆಳೆದವರೊಂದಿಗೆ-2

ಅಡಿಕೆ ಪತ್ರಿಕೆ

ಸಂಪುಟ 36

ಸಂಚಿಕೆ 2



ಫೆಬ್ರವರಿ
2024

ಸಂಪಾದಕ-ಪ್ರಕಾಶಕ : ಪಡಾರು ರಾಮಕೃಷ್ಣ ಶಾಸ್ತ್ರಿ
ಕಾರ್ಯನಿರ್ವಾಹಕ ಸಂಪಾದಕ : ಶ್ರೀ ಪಡ್ಡೆ
ಸಹಾಯಕ ಸಂಪಾದಕ : ನಾ. ಕಾರಂತ ಪೆರಾಜೆ

ಆಡಳಿತ ಮಂಡಳಿ:
ಶಂಕರ್ ಸಾರಡ್ಡೆ
ಡಾ.ಪಿ.ಕೆ.ಎಸ್.ಭಟ್
ಕಿನಿಲ ಅಶೋಕ

ಜಾಹೀರಾತು ನಿರ್ವಹಣೆ : ಶಾರದಾ. ಸಿ.
ಪ್ರಸಾರ ನಿರ್ವಹಣೆ : ಸುನೀತಾ. ಕೆ.

ಪ್ರಕಾಶಕರು : ಫಾರ್ಮರ್ ಫಸ್ಟ್ ಟ್ರಸ್ಟ್ (ಠ)

ಮುಖಪುಟ ವಿನ್ಯಾಸ : ಎಸ್ಸಾರ್

ಮುದ್ರಣ : ಕೋಡ್‌ವರ್ಡ್ ಪ್ರೆಸ್‌ಸ್ ಎಂಡ್
ಪ್ರಿಂಟರ್ಸ್, ಮಂಗಳೂರು

ಸ್ಯಾಟ್‌ಫೋನ್ ಮೂಲಕ ಚಂದಾ



ಈ ಕ್ಯೂ ಆರ್ ಕೋಡ್ ಸ್ಕ್ಯಾನ್ ಮಾಡಿ,
ನಿಮ್ಮ ಆಪ್ ಮೂಲಕ ಚಂದಾ
ಪಾವತಿಸಬಹುದು.

ಚಂದಾ:

₹ 450 (ವಾರ್ಷಿಕ), ₹ 1,350 (ತ್ರೈವಾರ್ಷಿಕ)
₹ 2,200 (ಪಂಚವಾರ್ಷಿಕ)

ಅಡಿಕೆ ಪತ್ರಿಕೆ, ಅಂಚೆ ಪೆಟ್ಟಿಗೆ ನಂ. 29
ಭಟ್ ಬಿಲ್ಡಿಂಗ್, ಏಳ್ಕುಡಿ, ಪುತ್ತೂರು-574 201
(08251) 231 240, 94833 65791
80731 40917 (ವಾಟ್ಸಾಪ್)


www.adikepatrike.com

https://www.facebook.com/adikepatrike

adikepatrike@gmail.com

ಮ್ಯಾಥ್ಯೂ ಅವರ ದಶಕದ ಪ್ರಾಯದ ತೋಟ ಹೊಸಬರಿಗೆ ಕೃಷಿ, ತಳಿ ಆಯ್ಕೆ ಮಾತ್ರವಲ್ಲ, ಮಾರುಕಟ್ಟೆಯ ಸದ್ಯದ ಸ್ಥಿತಿಯ ಬಗ್ಗೆಯೂ ಪಾಠ ಹೇಳಬಹುದು.

ಮುಖಪುಟ ಲೇಖನ



ರಬ್ಬರ್ ಬಿಟ್ಟು
ಬಿದಿರನ್ನಡ್ಡಿದ ಕೃಷಿ

• ಶ್ರೀ ಪಡ್ಡೆ

05



11

ಕರಾವಳಿಗೆ ಒಲಿಯುವ ಮುಸುಂಬಿ

- ಶ್ರೀ



ನಿಹಿ ಪ್ಯಾಶನ್ ಫ್ರೂಟ್

- ಅಪ್ಪ ಬಳಗ



14

ಕೆಂಗೇರಿ ಕಿತ್ತಳೆ

- ಟೀಮ್ ಅಪ್ಪ



18

'ಕೋರಿಪ್ಪಡ್ಡೆ'ಯ ಮಾನವರ್ಧನೆ

- ಎಸ್ಸಿ

- * ಮಾರ್ಚ್ 03 * ಮನದಾಳದಿಂದ 04
- * ನಾಟಿ ಮುಸುಂಬಿ 13 * ಲಾಠಿ ಬಿದಿರು 20
- * ಜಾಲಜಗತ್ತು 22 * ನೇತು ಹಾಕಿ ನೋಡಿ 23
- * ಅಡಿಕೆ ಅಣಬೆ 25 * ಹೊಸಫಲ 27
- * ಬಾಹ ಹಪ್ಪಳ 28



www.adikepatrike.com
ಫೇಸ್‌ಬುಕ್: ಅಡಿಕೆ ಪತ್ರಿಕೆ
ಇನ್‌ಸ್ಟಾಗ್ರಾಂ: ಅಡಿಕೆ ಪತ್ರಿಕೆ
ವಾಟ್ಸಾಪ್: ಅಡಿಕೆ ಪತ್ರಿಕೆ
ಫೋನ್: 80731 40917
ಫೋನ್: 94833 65791
ಫೋನ್: 08251 231 240

ಬಿದಿರು ಕೃಷಿಗೆ ಸಂಬಂಧಪಟ್ಟಂತೆ ಈ ರಂಗದ ಪ್ರಾಯೋಗಿಕ ಅನುಭವ ಇರುವ ಹಲವರೊಡನೆ ಮಾತನಾಡುತ್ತಿದ್ದೇವೆ. ಈ ಥರದ ಮಾತುಕತೆಯ ನಡುವೆ ಕೇರಳ ಬ್ಯಾಂಬೂ ಕಾರ್ಪೊರೇಶನ್ನಿನ ಎಂಜಿನಿಯರ್ ವಿವೇಕ್ ಬಬ್ಬರು ಕೃಷಿಕರ ಬಗ್ಗೆ ಪ್ರಸ್ತಾಪಿಸಿದರು. ವಿಶ್ರಾಂತ ಪತ್ರಕರ್ತ ಪಿ.ಜೆ. ಮ್ಯಾಥ್ಯೂ ಐದಕ್ಕೆಯಲ್ಲಿ ಬಿದಿರು ಬೆಳೆಸಿದ್ದು ಕಟಾವೂ ಆರಂಭವಾಗಿದೆ ಎಂದರು.



ಹಾಡಿಕಲ್ಲು ಜಯರಾಮರ ಮುಸುಂಬಿ ಮರದ ಕಸಿ ಮಾಡಲು ಸುಳ್ಯದ ನಾಮಾಮಿ ತಂಡ ಸನ್ನಾಹ ನಡೆಸಿದೆ.

ಮ್ಯಾಥ್ಯೂ ಅವರನ್ನು ಸಂಪರ್ಕಿಸಿದಾಗ ಅವರು ಚೆನ್ನಾಗಿ ಸ್ವಂದಿಸಿದರು. ಅವರ ಬಿದಿರಿನ ತೋಟಕ್ಕೆ ಕೋರಿಯುಕ್ಕೋಡಿನಿಂದ ಒಂದು ಗಂಟೆ ಪಯಣ. ಕೊನೆಗೆ ದಿನ ನಿಶ್ಚಯ ಮಾಡಿ ನಾವು ಮೂವರು

- ಪಡಾರು, ಬಿದಿರು ಆಸಕ್ತ ವಸಂತ ಕಜೆ ಮತ್ತು ನಾನು ಮ್ಯಾಥ್ಯೂ ಅವರ ಜತೆ ಸೇರಿ ನೇರ ಕಟ್ಟಿಪ್ಪಾರದ ಅವರ ತೋಟಕ್ಕೆ ಹೋದೆವು. ಮಿತ್ರರೂ ಬಿದಿರಿನ ಕಾರ್ಯಕರ್ತರೂ ಆದ ಬಾಬುರಾಜ್ ಮುಲ್ಲತ್ತೋಡಿ ಮತ್ತು ಜಾನ್ ಕೆ.ಸಿ ಕೂಡಾ ಅಲ್ಲಿಗೆ ಬಂದರು. ಇವರೆಲ್ಲರ ಅಭಿಪ್ರಾಯಗಳನ್ನೂ ಪಡೆಯಲು ಅನುಕೂಲವಾಯಿತು.

ತಾವು ಬೆಳೆದು ಖುಷಿಪಟ್ಟಿರುವ ಲಾಠಿ ಬಿದಿರಿನ ಬಗ್ಗೆ ವಸಂತ ಕಜೆ ಬರೆದಿದ್ದಾರೆ. ಇದೇ ಬಿದಿರಿನ ಯಶೋಗಾಥೆ ಮಾರ್ಚ್ ಸಂಚಿಕೆಯಲ್ಲಿ ಮುಖಪುಟ ಲೇಖನವಾಗಿ ಬರಲಿದೆ.

ಐದಕರೆ ಬಿದಿರಿನಿಂದ ಕೋರಿಪ್ಪದ್ದೆಯ ವರೆಗೆ

ಈಚೆಗೆ ಅಪದ ಗಮನಕ್ಕೆ ಬಂದ ಕರಾವಳಿಗೆ ಒಲಿದ ಮುಸುಂಬಿಯ ಬಗ್ಗೆ ಅಧ್ಯಯನ ಲೇಖನ ಪ್ರಕಟಿಸಿದ್ದೇವೆ. ಜತೆಗೆ, ಮನೆಮಟ್ಟಿಗೆ ರುಚಿಕರ ಮುಸುಂಬಿ ಬೆಳೆಸುತ್ತಿರುವ ಒಂದಷ್ಟು ಕೃಷಿಕರ ಪಟ್ಟಿಯೂ ಇದೆ. ಕಿತ್ತಳೆಗಿಂತ ಸುಲಭವಾಗಿ ನಮ್ಮೂರುಗಳಲ್ಲಿ ಮುಸುಂಬಿ ಬೆಳೆಸಬಹುದು ಎನ್ನುತ್ತಾರೆ ಫಲ ಕೃಷಿಕ ಅನಿಲ್ ಬಳಂಬ.

ಲಾಠಿ ಬಿದಿರು ಅಧ್ಯಯನಕ್ಕೆ ಪಾಲಕ್ಕಾಡಿಗೆ ಹೋಗಿದ್ದಾಗ ನಮಗೆ ಸಿಕ್ಕಿದ ಬೋನಸ್‌ ವೆಬ್‌ಸೈಟ್




ಚೇಟನ ಕೋರಿಪ್ಪದ್ದೆಯ ವಾಣಿಜ್ಯ ಕೃಷಿ. ನಮ್ಮೂರಲ್ಲಿ ಒಂದಷ್ಟು ವಂದಿ ಮೂಗು ಮುರಿದು ಮೂಲೆಗೊತ್ತುವ ಈ ಹರಿವೆ ತಳಿ ವಿಜಯನ್ ಮಟ್ಟಿಗೆ 'ಪೊನ್ನು ವಿಳೆ' (ಚಿನ್ನದ ಬೆಳೆ). ಸೂಕ್ಷ್ಮವೀಕ್ಷಣೆ, ಜಾಣತನ ಮತ್ತು ಶ್ರಮ ಸೇರಿದಾಗ ಗೆಲುವು ಹೇಗೆ ಬರುತ್ತದೆ ಎನ್ನುವುದಕ್ಕೆ ಇವರದು ಉತ್ತಮ ಉದಾಹರಣೆ.

ಅಡಿಕೆಯ ಸೋಲಾರ್ ಡ್ರೈಯರಿನೊಳಗೆ ಈಗಿದ್ದಂತೆಯೇ ಒಂದು ಸ್ಟ್ಯಾಂಡ್ ಜೋಡಿಸಿ ಹೇಗೆ ಮೂರುನಾಲ್ಕು ಪಟ್ಟು ಅಡಿಕೆ ಒಣಗಿಸಬಹುದು ಎಂಬ ಸ್ವಾನುಭವವನ್ನು ಪಡಾರು ಬರೆದಿದ್ದಾರೆ. ಅಡಿಕೆ ಅಣಬೆಯ ರಂಗದಲ್ಲಿ ಆಗಿರುವ ಬೆಳವಣಿಗೆಗಳ ಬಗ್ಗೆ ಲೇಖನವಿದೆ.

ಸುಳ್ಯ ತಾಲೂಕಿನಲ್ಲಿ ತೀರಾ ಅಪರಿಚಿತವಾಗಿದ್ದು ಈಗ ವಿನಾಶದತ್ತ ಸಾಗಿರುವ ಕಿಂಗೇರಿ ಕಿತ್ತಳೆಯ ಬಗ್ಗೆ ನುಡಿಚಿತ್ರ ಇದೆ. ನಾಯಕಿತ್ತಳೆಯಂತೆ ಇದನ್ನೂ ಊರ ಸಮುದಾಯಗಳು ಸಂರಕ್ಷಿಸಲಿ.

(ಇದು ಈ ಸಂಚಿಕೆ ರೂಪುಗೊಂಡಿದ್ದರ ನೇಪಥ್ಯದ ಕತೆ.)

ಕೃಷಿಕರೂ ಖುಷ್ ಕೊಯ್ಲುಗಾರರೂ



ಜನವರಿ 2024ರ ಹುಟ್ಟು ಹಬ್ಬ ವಿಶೇಷಾಂಕ ವೈವಿಧ್ಯವಾಗಿ ಮೂಡಿ ಬಂತು. ತೆಂಗಿನ ಮರ ಏರುವ ಕಾಯಕವು ಜಾಬ್‌ವರ್ಕ್ ಆಗಿ ಬದಲಾಗಿರುವುದು ಸಂತೋಷದ ವಿಚಾರ.

ಕತ್ತಲೆಯಲ್ಲಿರುವ ಕಿತ್ತಳೆ, ಲಿಂಬೆ ಸೋದರರು ಲೇಖನ ಗುಚ್ಚಗಳು ಹಲವಾರು ವಿಷಯಗಳನ್ನು ತಿಳಿಸಿತು.

ದಶಂಬರ ಸಂಚಿಕೆಯ ಬಿದಿರು ಮಾಹಿತಿಗಳು ಸಂಗ್ರಹಯೋಗ್ಯ. ಬಿದಿರನ್ನು ಕೃಷಿ ಮಾಡುವಲ್ಲಿ ಉಂಟಾಗುವಂತಹ ತೊಂದರೆ, ಎಚ್ಚರಗಳನ್ನು ಅರ್ಥವತ್ತಾಗಿ ತಿಳಿಸಿದ ಲೇಖನ. ನನಗೂ ಬಿದಿರನ್ನು ಬೆಳೆಸುವ ಉಮೇದು ಬಂದಿದೆ.

ಸೂರ್ಯಪ್ರಕಾಶ್ ಕಾಸರಗೋಡು

ಹಳೆ ಸಂಚಿಕೆಗಳ ಪಿಡಿಎಫ್‌ ಲಭ್ಯ



- ಸಂಚಿಕೆ ಪೂರ್ತಿ ಬಣ್ಣದ ಫೋಟೋಗಳು.
- 2010 ರಿಂದ ಈವರೆಗಿನ ಎಲ್ಲಾ ಸಂಚಿಕೆಗಳ ಪಿ.ಡಿ.ಎಫ್‌ ಲಭ್ಯ.
- ಸಂಚಿಕೆಯೊಂದಕ್ಕೆ ರೂ. 50.

ಕೃಷಿಕರು, ಕೃಷಿ ಸಂಶೋಧಕರು, ವಿದ್ಯಾರ್ಥಿಗಳೂ, ಕೃಷಿ ಪದವೀಧರರಿಗೆ ಅತ್ಯುಪಯುಕ್ತ

ಯಾವ ವರ್ಷದ, ಯಾವ್ಯಾವ ತಿಂಗಳ ಪತ್ರಿಕೆ ಬೇಕೆಂದು ವಾಟ್ಸಾಪ್ ಮೂಲಕ ನಿರ್ದಿಷ್ಟವಾಗಿ ತಿಳಿಸಿ. ಪಾವತಿ ವಿವರ ತಿಳಿಸುತ್ತೇವೆ. ಪಾವತಿ ತಲುಪಿದಾಗ ಪಿಡಿಎಫ್‌ ಸಂಚಿಕೆಗಳನ್ನು ಮಿಂಚಂಚೆ ಮೂಲಕ ನಿಮಗೆ ಕಳುಹಿಸುತ್ತೇವೆ.

80731 40917 (ಅಪ ವಾಟ್ಸಾಪ್)



ತಿದ್ದುಪಡಿ

ಜನವರಿ ಸಂಚಿಕೆಯ 'ತೆಂಗು ಕೊಯ್ಲಿಗೆ ಚಕಚಕ' ಲೇಖನ.

ದಂಬತ್ತಿಲ ಗಣೇಶ ಭಟ್ ಅವರ ಅಭಿಪ್ರಾಯ. 'ಬಿದ್ದ ಕಾಯಿಗಳೆಲ್ಲಾ ಮಂಗನ ಪಾಲು' ಎನ್ನುವ ಬದಲು 'ಬಿದ್ದ ಕಾಯಿಗಳೆಲ್ಲಾ ಹಂದಿಗಳ ಪಾಲು' ಎಂದಾಗಬೇಕು.

- ಸಂ

ಓದುಗರ ಗಮನಕ್ಕೆ

ಪತ್ರಿಕೆಯಲ್ಲಿ ಪ್ರಕಟವಾಗುವ ಜಾಹೀರಾತುಗಳಲ್ಲಿರುವ ಮಾಹಿತಿ, ವಸ್ತುಲೋಪ - ದೋಷ, ಗುಣಮಟ್ಟ ಮುಂತಾದವುಗಳ ಕುರಿತು ಆಸಕ್ತ ಸಾರ್ವಜನಿಕರು ಜಾಹೀರಾತು ನೀಡುವವ ರೊಂದಿಗೆ ವ್ಯವಹರಿಸಬೇಕಾಗುತ್ತದೆ. ಅದಕ್ಕೆ ಪತ್ರಿಕೆ ಜವಾಬ್ದಾರಿಯಾಗಿರುವುದಿಲ್ಲ.

- ಸಂ.



ಬಿದಿರು ಅಭಿವೃದ್ಧಿ ಮುಳ್ಳಿನ ದಾರಿ

ಬಿದಿರು ಕೃಷಿಯ ಬಗ್ಗೆ ನಾವು ತುಂಬಾ ಕೇಳುತ್ತಿದ್ದೇವೆ. ಬಿದಿರು ಬೆಳೆಯಲು ಒಳ್ಳೆ ಅವಕಾಶವಿದೆ, ಅದು ಆದಾಯಕರ ಬೆಳೆ ಎನ್ನುವುದು ಸಾರಾಂಶ. ಬಿದಿರನ್ನು ವಾಣಿಜ್ಯ ದೃಷ್ಟಿಯಿಂದ ಬೆಳೆಯುವುದು ನಮಗೆ ಅಡಿಕೆ ಬೆಳೆಗಾರರಿಗೆ ಮಾತ್ರವಲ್ಲ, ದೇಶಕ್ಕೆ ಹೊಸದು.

ಅಡಿಕೆಯ ಮಾರುಕಟ್ಟೆ ಭವಿಷ್ಯ ಮಂಕಾಗುತ್ತಿದೆ, ಅದರದು ಇಳಿಲೆಕ್ಕ ಅನಿಸುತ್ತಿದೆ. ಈ ಹಿನ್ನೆಲೆಯಲ್ಲಿ, ನಮಗೊಂದು 'ಪ್ಲಾನ್ ಬಿ' - ಅಂದರೆ ಪರ್ಯಾಯ ಆದಾಯಮಾರ್ಗದ ಚಿಂತನೆ ಬೇಕು, ಅಲ್ಲವೇ?

ಈ ವಿಷಯವನ್ನು ಮನದಲ್ಲಿಟ್ಟುಕೊಂಡು, ಅಪ ತಂಡ ಬಿದಿರು ಕೃಷಿಯ ಬಗ್ಗೆ ಇಣುಕುಹತ್ತಿದೆ. ದಶಂಬರದಲ್ಲಿ ಶಮೆ (ಮಾರಿಹಾಳ, ಡೆಂಡ್ರೋಕೆಲಾಮಸ್ ಸ್ಪಾಕ್ಸಿ) ಬಿದಿರಿನ ಸಾಧಕ ಗೋಕರ್ಣದ ಜೆ.ಕೆ. ಹೆಗಡೆ ಅವರ ಬಿದಿರು ಕೃಷಿಗೆ ಬೆಳಕು ಹಾಕಿದವು. ಅದು ಒಂದಷ್ಟು ಕೃಷಿಸ್ನೇಹಿ ಒಳನೋಟಗಳನ್ನು ಹೊಂದಿದೆ. 'ಬಿದಿರು ಬೆಳೆದವರೊಂದಿಗೆ' ಹೆಸರಿನೊಂದಿಗೆ ಈ ಮುಖಪುಟ ಲೇಖನ ಸರಣಿಯನ್ನು ಮುಂದುವರಿಸುತ್ತಿದ್ದೇವೆ.

ಇಷ್ಟರೊಳಗೆ ಬಿದಿರು ಕೃಷಿ ಕ್ಷೇತ್ರದ ಕೊರತೆಗಳು, ವಿಪರ್ಯಾಸಗಳು ಎದ್ದು ಕಾಣುತ್ತಿವೆ. ನಮ್ಮಲ್ಲಿ ರಾಷ್ಟ್ರೀಯ ಮತ್ತು ರಾಜ್ಯಗಳ ಬ್ಯಾಂಟೂ ಮಿಷನ್‌ಗಳೆಂಬ ಸರಕಾರಿ ಸಂಸ್ಥೆಗಳಿವೆ. 'ಬಿದಿರು ಬೆಳೆಸಿ' ಎಂದು ಪ್ರೇರೇಪಿಸುವ ಸಭೆ - ಸಮಿನಾರುಗಳು ನಡೆಯುತ್ತಲೇ ಇವೆ. ಆದರೆ ಬಿದಿರಿನ ಬಗ್ಗೆ ಆಗುತ್ತಿರುವ ಸದ್ದಿನ ಚಿಕ್ಕ ಪಾಲಿನಷ್ಟೂ ಸಾಧನೆ ಆಗಿಲ್ಲ. ಮಹಾರಾಷ್ಟ್ರ ಈ ಮಾತಿಗೆ ಅಪವಾದ.

ಕೃಷಿಕರ ದಾರಿ ತಪ್ಪಲು ಮೂಲಭೂತ ಕಾರಣವೊಂದಿದೆ. ತಪ್ಪು ತಳಿಯ ಆಯ್ಕೆ. "ಅವರವರ ಭೂಗುಣ, ಹವಾಮಾನ, ನೆಡುವ ಜಮೀನಿನ ಸ್ಥಿತಿಗತಿ ಅನುಸರಿಸಿ ಬಿದಿರಿನ ತಳಿ ಆಯ್ಕೆ ಮಾಡಬೇಕೇ ವಿನಃ ಕಣ್ಣುಮುಚ್ಚಿ ನರ್ತನೆಯವರು ಹೇಳಿದ ತಳಿಯನ್ನೇ ತಂದು ನೆಟ್ಟವರು ಎಡವಿದ್ದಾರೆ" ಎನ್ನುತ್ತಾರೆ ಮಹಾರಾಷ್ಟ್ರದ ಬಿದಿರು ಕಾರ್ಯಕರ್ತರೊಬ್ಬರು.

ಜೆ.ಕೆ.ಹೆಗಡೆ ಒಂದು ಮಾತು ಹೇಳುತ್ತಾರೆ. 'ಖಚಿತ ಮಾರುಕಟ್ಟೆ ಇರುವ ತಳಿಯನ್ನಷ್ಟೇ ಬೆಳೆಸಿ.' ಮುಂದೆ ಭಾರೀ ಭವಿಷ್ಯ ಇದೆ ಅಂತಲೋ, ದೊಡ್ಡ ಬೆಲೆಗೆ ಕೊಳ್ಳುವ ಕಾರ್ಖಾನೆ ಇನ್ನೇನು ಆರಂಭವಾಗುತ್ತದೆ ಎಂದೋ ತಜ್ಞರು ಶಿಫಾರಸು ಮಾಡುವ ತಳಿ ಬೆಳೆದು, ಕೊನೆಗೆ ಕೊಳ್ಳುವವರಿಲ್ಲದೆ ದಿಕ್ಕಿಟ್ಟವರು ಕಡಿಮೆಯಲ್ಲ.

ಬಿದಿರಿನ ಕೃಷಿ 'ನೆಟ್ಟುಬಿಡಿ, ಅನಂತರ ಮರೆತುಬಿಡಿ' ಎನ್ನುವಷ್ಟು ಸರಳವಲ್ಲ. ಅದು ಯಶಸ್ವಿ ಮತ್ತು ಆದಾಯಕರವಾಗಬೇಕಾದರೆ ಮಾಡಲೇಬೇಕಾದ ಕೆಲವು ಬೇಸಾಯ ಕ್ರಮಗಳಿವೆ.

ಯಾವುದೇ ಬೆಳೆಗೆ ಗಿಡಗಳ ನಡುವಿನ ಅಂತರ ನಿರ್ಣಾಯಕ. ಈ ನಿರ್ಧಾರದಲ್ಲಿ ಸೋತರೆ, ಆಗುವ ದುಷ್ಪರಿಣಾಮ ಸಣ್ಣದಲ್ಲ. ತಪ್ಪು ಅರಿವಾಗಲು ಹಲವು ವರ್ಷ ಬೇಕು. ಆರಂಭಿಕ ಬಿದಿರು ಬೆಳೆಗಾರರು ಮಾತ್ರವಲ್ಲ, ಹಲವು ಹೊಸಬರೂ ಸೂಕ್ತ ತಳಿ ಮತ್ತು ಗಿಡಗಳ ನಡುವಣ ಅಂತರದ ವಿಷಯದಲ್ಲಿ ಎಡವುತ್ತಿರುವುದು ದುರದೃಷ್ಟಕರ.

ಮಯನಾಡಿನಲ್ಲಿ ಒಬ್ಬರು ಕೃಷಿಕರನ್ನು ಮಣ್ಣು ನೀರು ಸಂರಕ್ಷಣೆಯ ಮಾದರಿ ವಿಧಾನ ಎನ್ನುವಂತೆ ವಾಟಿ (ಒಕ್ಕಾಂಡ್ರಾ) ತೋಟ ಬೆಳೆಯಲು ಅಧಿಕಾರಿಗಳು ಪ್ರಚೋದಿಸಿದರು. ಗಿಡಗಳ ನಡುವೆ ಎಷ್ಟು ಅಂತರ ಇಡಬೇಕು ಎಂಬುದು ಕೃಷಿಕರಿಗೆ ಗೊತ್ತಿರಲಿಲ್ಲ. ನೆಟ್ಟದ್ದು ಅತಿ ಹತ್ತಿರ. ಅದೀಗ ಭಾರೀ ದಟ್ಟ ವಾಟಿ ಕಾಡಾಗಿದೆ. ಕಟಾವ್ ಮಾಡುವುದು ಹೇಗೆಂದೇ ತೋಚುತ್ತಿಲ್ಲ. ಇದು ದಾರಿ ತಪ್ಪಿದ ಒಂದು ಉದಾಹರಣೆ ಮಾತ್ರ.

ಬಿದಿರಿಗೂ ಪೂನಿಂಗ್ (ಅಡ್ಡಗಲ್ಲುಗಳನ್ನು ಸವರುವುದು), ಥಿನ್ನಿಂಗ್ (ಹಳೆ ಸತ್ತ ಗಳೆ, ತೂತು ಬಿದ್ದ, ಡೊಂಕಾಗಿ ಬೆಳೆದ ಅನುಪಯುಕ್ತ ಗಳೆಗಳನ್ನು ಕತ್ತರಿಸುವ ಕೆಲಸ) ನಡೆಸುತ್ತಿರಬೇಕು. ನಿಯತವಾಗಿ ಕೊಯ್ಲು ಮತ್ತು ಥಿನ್ನಿಂಗ್ ಇತ್ಯಾದಿ



ಇದ್ದರಷ್ಟೇ ಹೊಸ ಗಳೆಗಳು ಮೊಳೆತು ಬರಲು ಅವಕಾಶವಾಗುತ್ತದೆ.

ಮಾರುಕಟ್ಟೆಯ ವಿಷಯಕ್ಕೆ ಬರೋಣ. ಕೇರಳದಲ್ಲಿ ಬಿದಿರಿನ ಬಳಕೆ ವರ್ಧಿಸುತ್ತಿದೆ. ಹಾಗೆಂದು ಬಿದಿರಿನ ಬೆಲೆ ಆ ಪ್ರಮಾಣದಲ್ಲಿ ಏರಿಲ್ಲ. ಹೀಗಾಗಿ ಕೇರಳಕ್ಕೆ ಅಸ್ಸಾಮಿನಿಂದ ಲೋಡುಗಟ್ಟಲೆ ಬಿದಿರು ತರಿಸಬೇಕಾಗಿದೆ. ಅದಕ್ಕೆ ಸಾಗಾಟ ವೆಚ್ಚವೇ ಬಲು ಜಾಸ್ತಿ.

ಕೇರಳದಲ್ಲಿ ಅಲ್ಲಿಲ್ಲ ಬಿದಿರು ಬೆಳೆದವರಿಗೆ ಯಾರು ಖರೀದಿಸುತ್ತಾರೆ ಎಂದು ಗೊತ್ತಿಲ್ಲ. ಬಿದಿರು ಬೆಳೆಯುವವರು ಯಾರು, ಎಲ್ಲಿದ್ದಾರೆ, ಯಾವ್ಯಾವ ಜಾತಿಯ ಎಷ್ಟು ಬಿದಿರು ಬೆಳೆದು ಮಾರಲು ರೆಡಿಯಾಗಿದ್ದಾರೆ. ಖರೀದಿದಾರರು ಯಾರು, ಅವರ ಸಂಪರ್ಕ ವಿವರ ಏನು, ಯಾವ ಥರದ ಬಿದಿರು ಅವರಿಗೆ ಬೇಕು - ಈ ಅತಿ ಮುಖ್ಯ ಮಾಹಿತಿಗಳ ಡಾಟಾಬೇಸ್ ಇಲ್ಲವೇ ಇಲ್ಲ. ಬೆಳೆದವನೂ, ಕೊಳ್ಳುಗನೂ ಹಗಲು ಬೆಳಕಲ್ಲೂ ತಡಕಾಡುತ್ತಿದ್ದಾರೆ.

'ಬೆಳೆಸಿ, ಬೆಳೆಸಿ', ಎಂದು ಪ್ರಚಾರಕರಿಗೆ ಒಂದಷ್ಟು ನೈತಿಕ ಜವಾಬ್ದಾರಿ ಬೇಕು. ಬೆಳೆಯಹೊರಟವನಿಗೆ ಸಕಾಲ ಸಲಹೆ ಸುಲಭಲಭ್ಯವಾಗುವಂತೆ ಮಾಡುವುದು ಮತ್ತು ಮಾರುಕಟ್ಟೆಯ ಕೊಂಡಿಗಳನ್ನು (ಮಾರ್ಕೆಟ್ ಲಿಂಕೇಜ್) ಒದಗಿಸುವುದು ಇದರಲ್ಲಿ ಮುಖ್ಯವಾದುವು.

ಈ ಸಂಚಿಕೆಯ ಮುಖಪುಟ ಲೇಖನ ಓದಿ. ಅಂದಾಜು ಮೂರು ಲಕ್ಷ ಬೆಲೆಯ ಬಿದಿರು ಮ್ಯಾಥ್ಯೂ ಅವರಲ್ಲಿ ಕಟಾವಿಗೆ ಸಿದ್ಧವಿದೆ. ಆದರೆ ಕೊಳ್ಳುಗರ ಪರಿಚಯವಿಲ್ಲ. ಬಿದಿರು ಬೇಕಾದವರಿಗೆ ಮ್ಯಾಥ್ಯೂ ಅಂಥವರ ಪರಿಚಯವಿಲ್ಲ.

ಮನಸ್ಸು ಮಾಡಿದರೆ, ಒಬ್ಬರು ಸಾಫ್ಟ್‌ವೇರ್ ನಿಪುಣರನ್ನು ಒಳಗೊಂಡ ಒಂದು ಪುಟ್ಟ ತಂಡ ಕನಿಷ್ಠ ಎರಡು - ಮೂರು ರಾಜ್ಯಗಳ ಒಂದು ಡಾಟಾಬೇಸ್‌ನ್ನು ಆರು ತಿಂಗಳಲ್ಲಿ ತಯಾರಿಸಬಹುದು.

ಹಲಸಿನ ರಂಗದಲ್ಲೂ ಇದೇ ಸಮಸ್ಯೆಯಿತ್ತು. ಈಗ ಜೋಯ್ಸ್ ಮ್ಯಾಥ್ಯೂ ಇದಕ್ಕೆ ಪರಿಹಾರ ರೂಪಿಸುತ್ತಿದ್ದಾರೆ. ಅವರ ಹುಮ್ಮಸ್ಸಿನಿಂದ ಒಂದು ದೇಶಮಟ್ಟದ ಹಲಸಿನ ಡಾಟಾಬೇಸ್ ತಯಾರಾಗುತ್ತಿದೆ.

ಯಾವುದೇ ಬೆಳೆ, ತಂತ್ರಜ್ಞಾನವನ್ನು ಕೃಷಿಕರು ಸ್ವೀಕರಿಸಿ ಅದು ಊರಿಡೀ ಹಬ್ಬಬೇಕಾದರೆ ಅದರ ಹರಿಕಾರರ ಅನುಭವ ತೃಪ್ತಿಕರವಾಗಬೇಕು. ಅವರ ಮುಖ ಬಾಡುತ್ತಿದ್ದರೆ ನೋಡಿದವರೆಲ್ಲಾ ಹಿಂದೇಟು ಹಾಕುತ್ತಾರೆ.

ಬಿದಿರಿಗೆ ಭವಿಷ್ಯ ಇದೆ. ಅದು ಆದಾಯಕರ, ಅನುಕೂಲಕರ ಕೃಷಿಯೂ ಆಗಬಹುದು. ಆದರೆ ಅದರ ಪ್ರಚಾರಕರು ಕೃಷಿಸ್ನೇಹಿ ಗುಣ ಮೈಗೂಡಿಸಿ ಈ ಕೃಷಿಯನ್ನು ಯಶಸ್ವಿಯಾಗಿಸಬೇಕಾದರೆ ಮೇಲಿನ ಕುಂದುಕೊರತೆಗಳನ್ನು ನೀಗಿಸಲೇಬೇಕು.

- ಶ್ರೀ ಪಡ್ಡೆ

shreepadre@gmail.com




ದಟ್ಟವಾಗಿ ಬೆಳೆದ ಬಿದಿರ ಹಿಂಡುಗಳು. ಈ ತೋಟಕ್ಕೀಗ ಹತ್ತನೆಯ ವರ್ಷ

ನಮ್ಮ ಹತ್ತಿರದಲ್ಲೆಲ್ಲಾ ಬಿದಿರಿನ ವಾಣಿಜ್ಯ ಕೃಷಿ ಮಾಡಿದವರು ಇಲ್ಲ. ಈ ಹಿನ್ನೆಲೆಯಿಂದ ಮ್ಯಾಥ್ಯೂ ಅವರ ದಶಕದ ಪ್ರಾಯದ ತೋಟ ಹೊಸಬರಿಗೆ ಕೃಷಿ, ತಳಿ ಆಯ್ಕೆ ಮಾತ್ರವಲ್ಲ, ಮಾರುಕಟ್ಟೆಯ ಸದ್ಯದ ಸ್ಥಿತಿಯ ಬಗ್ಗೆಯೂ ಪಾಠ ಹೇಳಬಹುದು.

ರಬ್ಬರ್ ಬಿಟ್ಟು ಬಿದಿರನ್ನಷ್ಟಿದ ಕೃಷಿ

• ಶ್ರೀ ಪಡೆ



ಪಿ.ಜಿ. ಮ್ಯಾಥ್ಯೂ

ಕೋಯಿಕ್ಕೋಡಿನ ವಿಶ್ರಾಂತ ಪತ್ರಕರ್ತ ಪರತುಕೆಲ್ ಜಾನ್ ಮ್ಯಾಥ್ಯೂ ಅವರಿಗೀಗ ವಯಸ್ಸು 82. “ಎಂಭತ್ತು ಆದ ಮೇಲೆ ನನ್ನ ಚಟುವಟಿಕೆಗಳು ನಿಧಾನ ಆಗಿವೆ” ಎನ್ನುತ್ತಾರೆ. ಆದರೂ, ಅವರ ಪ್ರಾಯಕ್ಕೆ ಪಿ.ಜಿ. ಮ್ಯಾಥ್ಯೂ ಚುರುಕಾಗಿಯೇ ಇದ್ದಾರೆ.

ಮ್ಯಾಥ್ಯೂ ಅವರು ಇಂಗ್ಲಿಷ್ ಮತ್ತು ಮಲೆಯಾಳಂ ಪತ್ರಿಕೋದ್ಯಮದಲ್ಲಿ ಉನ್ನತ ಸ್ಥಾನಗಳಲ್ಲಿದ್ದರು. ಅವರ ದಶಕಗಳ ಪತ್ರಿಕೋದ್ಯಮ ವೃತ್ತಿ ಆರಂಭದಲ್ಲಿ ದೆಹಲಿ ಮತ್ತು ಕೊನೆಗೆ ಕೇರಳದಲ್ಲಿ ನಡೆದಿದೆ. 1988ರಲ್ಲಿ ವೃತ್ತಿಗೆ ವಿದಾಯ.

ಮ್ಯಾಥ್ಯೂ ಅವರ ಹೆತ್ತವರು ವಾಸವಿದ್ದದ್ದು ಸ್ವಲ್ಪ ದೂರದಲ್ಲಿ. ಇವರ ಕುಟುಂಬದ ಜಮೀನೂ ಅಲ್ಲೇ ಇತ್ತು. ಆ ಜಾಗದ ಹೆಸರು ಕಟ್ಟಿಪ್ಪಾರ.

ಕೋಯಿಕ್ಕೋಡ್ - ವಯನಾಡ್ ರಸ್ತೆಯಲ್ಲಿ ತಾವರಶೈಲಿಯ ಬಳಿಯ ಒಂದು ಹಳ್ಳಿ. ಕೋಯಿಕ್ಕೋಡಿನಿಂದ ಕಟ್ಟಿಪ್ಪಾರದ ಇವರ ಕಲ್ಲುಬಂಡೆಯೊಡಗೂಡಿದ ಗುಡ್ಡಕ್ಕೆ 36 ಕಿ.ಮೀ. ದೂರ. ಅಲ್ಲಿರುವ ಐದಕ್ಕೆ ರಬ್ಬರ್ ತೋಟ ಕಡಿಯಲು ತಯಾರಾಗಿತ್ತು.

ರಬ್ಬರ್ ಬೆಲೆ ಕುಸಿತ

ಅದೇ ಕಾಲಘಟ್ಟದಲ್ಲಿ ರಬ್ಬರಿನ ಮಾರುಕಟ್ಟೆ ಧುತ್ತನೆ ಕುಸಿಯಿತು. ಕಿಲೋಗೆ 260 ರೂ. ಇದ್ದ ಬೆಲೆ ಇಳಿದಿಳಿದು ರೂ. 110ಕ್ಕೆ ತಲುಪಿತು. ಆದರೆ ಕೃಷಿಕರ ನಡುವೆ ರಬ್ಬರ್ ಮೋಹ ಇನ್ನೂ ಪೂರ್ತಿಯಾಗಿ, ಅಂದರೆ ರಬ್ಬರಿನ ಬದಲು ಬೇರೆ ಬೆಲೆಯ ಬಗ್ಗೆ ಯೋಚಿಸುವ ಮಟ್ಟಕ್ಕೆ ಇಳಿದಿರಲಿಲ್ಲ.

ಆಗ ಬಿದಿರು ಕೃಷಿಯ ಬಗ್ಗೆ ಹೆಚ್ಚಿನ ಮಾಹಿತಿಯೂ ಇರಲಿಲ್ಲ. ಕೃಷಿಕರು ಯಾರೂ ಆ ಕಡೆಗೆ ಅಷ್ಟು ಗಮನವನ್ನೂ ಕೊಟ್ಟಿರಲಿಲ್ಲ. 'ದಿ ಹಿಂದು' ಪತ್ರಿಕೆಯಲ್ಲಿ ವಯನಾಡಿನಲ್ಲಿ ಒಬ್ಬರು ಬಿದಿರು ಬೆಳೆಸಹೊರಟ ಬಗ್ಗೆ ಸಿಂಗಲ್ ಕಾಲನ್ ಒಂದು ಚಿಕ್ಕ ಸುದ್ದಿ ಬಂದಿತ್ತು. ಅದು ಫಿಲ್ಮರ್, ಅಂದರೆ, ಖಾಲಿ ಜಾಗ ತುಂಬುವ ಚಿಕೇನಿ ನ್ಯೂಸ್ ಐಟಮ್ ಆಗಿತ್ತು.

ಮ್ಯಾಥ್ಯೂ ಅವರು ಬಿದಿರು ಕೃಷಿಯ ಬಗ್ಗೆ ಸ್ವಲ್ಪ ಓದಿ ತಿಳಿದುಕೊಂಡಿದ್ದರು. ರಬ್ಬರ್ ಅಥವಾ ಉಳಿದ ವಾಣಿಜ್ಯ ಬೆಳೆಗಳಂತೆ ಇದಕ್ಕೆ ಹೆಚ್ಚಿನ ಗಮನ ಬೇಡ ಎನ್ನುವ ವಿಚಾರ ಗೊತ್ತಿತ್ತು.

ಪುನಃ ರಬ್ಬರ್ ಬೆಳೆಸುವುದು ಏಕೆ ಎಂಬ ಯೋಚನೆ ಒಂದಷ್ಟು ಕಾಲದಿಂದ ಬರುತ್ತಿತ್ತು. ಮ್ಯಾಥ್ಯೂ ಬಿದಿರು ಬೆಳೆಸಿದರೆ ಹೇಗೆ ಎಂಬ ಪ್ರಶ್ನೆಯನ್ನು ಹೆಂಡತಿಯ ಎದುರಿಟ್ಟರು. ಅವರಿಗೆ ಆಗ ಅಸೌಖ್ಯ ಸುರುವಾಗಿತ್ತು. 'ವಾಡಿ ನೋಡೋಣ' ಎಂದು ಅವರೂ ದನಿಗೂಡಿಸಿದರು. ತಮ್ಮ ಜಮೀನಿನಲ್ಲಿ ಹೊಸ ಕೃಷಿ ಮಾಡಲು ಬಹಳಷ್ಟು ಸಮಯ, ಶಕ್ತಿ ವ್ಯಯಿಸುವ ಸ್ಥಿತಿಯಲ್ಲಿ ಮ್ಯಾಥ್ಯೂ ಅವರೂ ಇರಲಿಲ್ಲ.

ಮ್ಯಾಥ್ಯೂ ಅವರು ಬಿದಿರಿನ ಕೃಷಿ ಮಾಡುವ ವಿಚಾರ ಪರಿಗಣಿಸುತ್ತಿದ್ದರು. ಈ ನಡುವೆ ಇವರ ನೆರೆಯಲ್ಲೇ ಒಂದು ಬೆಳವಣಿಗೆ ಆಯಿತು. ಇವರ ಅಣ್ಣನ ಮಗ ವಾಸ್ತುಶಿಲ್ಪಿ ವಿನೋದ್ ಸಿರಿಯಾಕ್ ತಮ್ಮ ಜಮೀನಿನ ಸುತ್ತಲೂ ಬಿದಿರು ನೆಟ್ಟರು. ಈ ಜಮೀನು ಮ್ಯಾಥ್ಯೂ ಅವರದ್ದರ ಪಕ್ಕದಲ್ಲೇ ಇದೆ. "ಅಣ್ಣನ ಮಗನ ಬಿದಿರಿನ ಬಾರ್ಡರ್ ಕೃಷಿಯೂ ನನಗೆ ಪ್ರೇರಣೆಯಾಯಿತು" ಎಂದು ಮ್ಯಾಥ್ಯೂ ಈಗ ನೆನೆಯುತ್ತಾರೆ.

'ಉರವು' ಸಂಸ್ಥೆಯ ಮಾರ್ಗದರ್ಶನ

ಬಿದಿರಿನ ಬಗ್ಗೆ ಹೆಚ್ಚು ವಿಚಾರಿಸಿದಾಗ ಇವರಿಗೆ ಒಂದಷ್ಟು ಮಾಹಿತಿ ಸಿಗಲು ಸುರುವಾಯಿತು. ವಯನಾಡಿನಲ್ಲಿ ಬಿದಿರಿನ ಬಗ್ಗೆ ತುಂಬ ಕೆಲಸ ಮಾಡಿರುವ ಸರಕಾರೇತರ ಸಂಸ್ಥೆ 'ಉರವು' ಇದೆ ಎಂದು ಗೊತ್ತಾಯಿತು. ಅವರ ಬಳಿ ಬೇರೆಬೇರೆ ಬಿದಿರಿನ ಗಿಡಗಳ ನರ್ಸರಿಯೂ ಇತ್ತು.



ಸಾಕಷ್ಟು ಗಳಗಳು ಕೊಯಿಲಿಗೆ ಸಿದ್ಧ. ಖರೀದಿದಾರರಿಗಾಗಿ ಈ ಕೃಷಿಕರು ಕಾಯುತ್ತಿದ್ದಾರೆ

ಮ್ಯಾಥ್ಯೂ ನೇರ ವಯನಾಡಿಗೆ ಪಯಣ ಬೆಳೆಸಿದರು. ಅಲ್ಲಿ ಉರವು ಸಂಸ್ಥೆಯ ಸುರೇಂದ್ರನಾಥ್, ಬಾಬುರಾಜ್ ಮುಲ್ಲತ್ತೋಡಿಯವರೊಡನೆ ಸಮಾಲೋಚನೆ ನಡೆಸಿದರು. ವಾಣಿಜ್ಯ ದೃಷ್ಟಿಯಿಂದ ಹೆಚ್ಚು ಅವಕಾಶ ಇರುವ ಜಾತಿಗಳ ಬಗ್ಗೆ ತಿಳಿದುಕೊಂಡರು.

ಕಟ್ಟಿಪ್ಪಾರದ ಎರಡು ಹೆಕ್ಟಾರ್ ಭೂಮಿಯನ್ನು - ಇದೊಂದು ಗುಡ್ಡ - ಈಗ ಬಿದಿರು ಆವರಿಸಿದೆ. ಈ ಬಿದಿರಿನ ತೋಟಕ್ಕೆ ಈಗ ಹೆಚ್ಚುಕಮ್ಮಿ ಹತ್ತು

ವರ್ಷ. ಒಟ್ಟು ಆರು ಜಾತಿಯ ಬಿದಿರನ್ನು ಇಲ್ಲಿ ಬೆಳೆದಿದ್ದಾರೆ.

ಅವುಗಳೆಂದರೆ, Dendrocalamus brandisii, Bambusa balcooa, Dendrocalamus strictus, Bambusa bambos, Dendrocalamus giganteus ಮತ್ತು Guadua angustifolia. ಕೊನೆಯದು, ಗುವಡುವಾ ವಿದೇಶೀ ಮೂಲದ ತಳಿ.

ಈ ಆರು ಜಾತಿಯ ಒಟ್ಟು 500ಕ್ಕಿಂತ ಸ್ವಲ್ಪ ಹೆಚ್ಚು ಬಿದಿರಿನ ಮರಗಳಿವೆ. ಇಳಿಜಾರು ಭೂಮಿಯಲ್ಲಿ ಮಣ್ಣು - ನೀರು ಸಂರಕ್ಷಣೆಗೆ ಸಮತಳ ಅಗಲಗಳನ್ನು ತೋಡಿಸಿದ್ದಾರೆ. ನೆಟ್ಟ ಬಿದಿರಿನ ಗಿಡಗಳು ಮತ್ತು ನೆಡುವ ವೆಚ್ಚ ಎಲ್ಲಾ ಸೇರಿ 50,000 ರೂ. ಖರ್ಚಾಗಿದೆ.

ಸ್ಪ್ರಿಕ್ಲಸ್, ಗುವಡುವಾ ಮತ್ತು ಬಾಲ್ಕೋವಾ ತಳಿಗಳನ್ನು 12 ಅಡಿ ಚೌಕದಲ್ಲಿ ನಾಟಿ ಮಾಡಿದ್ದಾರೆ. ಬ್ರಾಂಡಿಸಿ ಮತ್ತು ಜೈಜೇಂಟಿಯಸ್ ತಳಿಗಳಿಗೆ 15 ಅಡಿ ಅಂತರ ಕೊಟ್ಟಿದ್ದಾರೆ.

ಖರ್ಚು ನಾಮಮಾತ್ರ

ನೀರು - ಗೊಬ್ಬರ ಕೊಡುತ್ತಿಲ್ಲ. ಆರಂಭದ ಮೂರು ವರ್ಷ ಕಳೆ ತೆಗೆಸಿದ್ದಾರೆ. ಅದಕ್ಕೆ ಒಟ್ಟು 40,000 ರೂ. ವೆಚ್ಚ ಆಗಿದೆ. ಅನಂತರ ಕಳೆ ತೆಗೆಸಿದ್ದು ಈ 9ನೇ ವರ್ಷದಲ್ಲಿ. 10,000 ರೂ. ವೆಚ್ಚ.

ಬಿದಿರಿನ ತೋಟದ ಪಕ್ಕದಲ್ಲೇ ಮ್ಯಾಥ್ಯೂ ಅವರದು ಒಂದೆಕೆ ಅಡಿಕೆ ಮತ್ತು ಎರಡೆಕೆ ತೆಂಗಿನ ತೋಟ ಇದೆ. ಎಲ್ಲಾ ಕೃಷಿಯ ಮೇಲ್ವಿಚಾರಣೆ ಅಬ್ರಹಾಂ ಅವರದು. ಮ್ಯಾಥ್ಯೂ ತಿಂಗಳಿಗೆ ಒಂದೆರಡು ಸಲ ತೋಟಕ್ಕೆ ಭೇಟಿ ಕೊಡುತ್ತಾರೆ.

ಅಬ್ರಹಾಂ ಅವರ ಪ್ರಕಾರ ಇಲ್ಲಿರುವ ಬಿದಿರಿನ ತಳಿಗಳಲ್ಲಿ ಬಹು ಹೆಚ್ಚು ಬೆಳವಣಿಗೆ ಬ್ರಾಂಡಿಸಿಯದು. ನಂತರದ ಸ್ಥಾನ ಸ್ಪ್ರಿಕ್ಲಸ್ಸಿಗೆ. ಜೈಜೇಂಟಿಯಸ್ ಗೆ ಮೂರನೆಯ ಸ್ಥಾನ.



ಬಿದಿರು ಕೃಷಿಕರೊಡನೆ ಆಸಕ್ತರು. ಎಡದಿಂದ ಸಿ.ಡಿ. ಸುನೀಶ್, ಕೆ.ಸಿ. ಜಾನ್, ಪಡಾರು, ವಸಂತ ಕಜೆ, ಪಿ.ಜಿ.

ಮ್ಯಾಥ್ಯೂ ಮತ್ತು ಶ್ರೀ ಪಡ್ಡೆ, ಎಷ್ಟು ಆಕರ್ಷಕ ಹಿನ್ನೆಲೆ ನೋಡಿ. ಇದು ಪ್ರೀವೆಡ್ಡಿಂಗ್ ಮತ್ತು ಪೋಸ್ಟ್ ವೆಡ್ಡಿಂಗ್ ಶೂಟಿಂಗ್ ಗಳಿಗೆ ಹೇಳಿ ಮಾಡಿಸಿದ ತಾಣ ಎನ್ನುತ್ತಾರೆ ಅನುಭವಿಗಳು

ಅಧ್ಯಯನ ತಂಡದಲ್ಲಿದ್ದ ಪಡಾರು ಅವರ ಅಭಿಪ್ರಾಯ



ಮಾದರಿ ತೋಟವಾಗಿಸಬಹುದು

● ಪಡಾರು

ಆಗುವ ಬಿದಿರು ಇದೆ, ಕೊಕ್ಕಿಗೆ ಆಗಬಹುದಾದದ್ದು ಇದೆ. ಅಲಂಕಾರಿಕ ಅಗತ್ಯಕ್ಕೆ ಇಂಟೀರಿಯರ್ ಡೇಕೋರೇಟಿವ್‌ಗೆ ಬೇಕಾಗುವ ಕಚ್ಚಾ ವಸ್ತುವೂ ಇದೆ. ಅದನ್ನೊಂದು ಮಾದರಿ ತೋಟವನ್ನಾಗಿ ಸಬಹುದು.

ಇಷ್ಟು ವರ್ಷದಿಂದ ಕೊಯ್ಲು ಮಾಡದ ಕಾರಣ ಈಗ ಒಮ್ಮೆ ಚೆನ್ನಾಗಿ ಪೂನಿಂಗ್ ಮಾಡಬೇಕು. ಬೇಡದ ಅಡ್ಡಗೆಲ್ಲುಗಳನ್ನು ಕತ್ತರಿಸಬೇಕು. ಕುತ್ತಿ ಎಂದು ನಾವು ಹೇಳುವ ಮೂರ್ನಾಲ್ಕು ಅಡಿ ಎತ್ತರದ ವೇಸ್ಟ್ ಬಿದಿರು, ತೀರಾ ನಿರುಪಯುಕ್ತ ಗಳಗಳನ್ನು ಒಮ್ಮೆ ತೆಗೆಯಬೇಕು. ಇವನ್ನು ಅಲ್ಲಲ್ಲಿ ರಾಶಿ ಹಾಕಿ ಬೆಂಕಿ ಕೊಟ್ಟು ಆ ಸುಡುಮಣ್ಣನ್ನು ಮತ್ತೆ ಬಿದಿರಿನ ಬುಡಕ್ಕೆ ಹಾಕಬಹುದು. ಹೀಗೆ ಮಾಡಿದಾಗ ತೋಟದ ಲೇಔಟ್‌ನೇ ಬದಲಾಗಿ ತುಂಬ ಆಕರ್ಷಕ ಆಗಬಹುದು. ಆಗ ತೋಟದೊಳಗೆ ಪಿಕ್ ಅಪ್ ಹೋಗುವ ಹಾಗೆ ಆದೀತು. ಇದಾದ ಮೇಲೆ ಕೊಯ್ಲು ಸುಲಭ. ಎಲ್ಲರಿಗೆ ಬೇಕಾಗುವ ಕಚ್ಚಾ ವಸ್ತು ಅಲ್ಲಿ ಇದೆ. ಕನ್ನಡಕ್ಕೆ ಬೇಕಾದದ್ದೂ ಇದೆ.

ಬಿದಿರಿನದೇ ವ್ಯಾಪಾರಿಗಳಿರುತ್ತಾರೆ. ಒಮ್ಮೆ ಓಡಾಡಿ ಅಂಥವರ ಪರಿಚಯ ಮಾಡಿಕೊಳ್ಳಬೇಕು. ಕಲ್ಪಿಕೋಟಿ ಮಾತ್ರವಲ್ಲದೆ ದೂರದ ನಗರಗಳಲ್ಲಿರುವವರನ್ನೂ ಒಮ್ಮೆ ನೇರ ಸಂಪರ್ಕ ಮಾಡಿದರೆ, ಅದರದ್ದೇ ಆದ ಪ್ರಯೋಜನಗಳಿವೆ.

ಕಲ್ಪಿಕೋಟಿ ವಯನಾಡು ರಸ್ತೆ ತುಂಬ ಮುಖ್ಯವಾದದ್ದು. ಪ್ರವಾಸಿಗಳೂ ಅಲ್ಲಿ ಓಡಾಡುತ್ತಿರುತ್ತಾರೆ. ತಾತ್ಕಾಲಿಕ ಟೆಂಟುಗಳಿಗೆ, ಚಪ್ಪರಗಳಿಗೆ ಬಿದಿರು ಬೇಕೇಬೇಕು. ಪ್ರೊಫೆಶನಲ್ ಕಾಲೇಜಿನ ಆವರಣದ ಪಕ್ಕವೇ 'ನಮ್ಮಲ್ಲಿ ಪಿಜಿ (ಪೇಯಿಂಗ್ ಗೆಸ್ಟ್) ಸೌಕರ್ಯವಿದೆ' ಎಂದು ಬೋರ್ಡ್ ಹಾಕುವ ಹಾಗೆ ಬಿದಿರಿನ ಬಳಕೆ ಅಗತ್ಯ ಇರುವ ಜಾಗದ ಹತ್ತಿರವೇ 'ನಮ್ಮಲ್ಲಿ ವಿವಿಧ ತಳಿಯ ಬಿದಿರು ಇದೆ' ಎಂಬ ಪುಟ್ಟ ಬೋರ್ಡ್ ಹಾಕುವುದೂ ದೂರದಷ್ಟಿಲ್ಲದ ಫಲ ಕೊಟ್ಟೀತು.

ನಾವು ದಾರಿಯಲ್ಲಿ ಕಂಡ ಕೊಕ್ಕಿಯ ಗಳದ ವ್ಯಾಪಾರಿ ಅಬ್ಬು ಅವರಂತವರ ಸಂಪರ್ಕವೂ ಉಪಯೋಗಿಯೇ. ಅಬ್ಬು ಅವರ ಅಗತ್ಯ ಕೆಲವೇ ಗಳವಾದರೂ, ಅವರ ಮೂಲಕ ಅವರ ಸಹೋದ್ಯೋಗಿಗಳಿಗೆ ಸುದ್ದಿ ಹಬ್ಬುತ್ತದೆ. ಬಿದಿರಿನ ವ್ಯಾಪಾರಿಗಳ ಪರಿಚಯ ಸುರುವಿಗೆ ಒಮ್ಮೆ ಕೃಷಿಕರೇ ಮುಂದೆ ನಿಂತು ಮಾಡಿಕೊಂಡರೆ ಸಾಕು. ಕಾಲಕ್ರಮೇಣ ಇಂಥ ಪ್ರಯತ್ನಗಳು ಬೇಕಾಗದು. ಕೊಳ್ಳುಗರೇ ತೋಟಕ್ಕೆ ಬಂದಾರು, ಕರೆಗಳು ಬರಬಹುದು. ❖



ವಿಚಾರ ವಿನಿಮಯದಲ್ಲಿ ನಿರತರಾಗಿರುವ ಪಡಾರು ಮತ್ತು ವಸಂತ ಕಚೆ. (ಎಡದಿಂದ 3 ಮತ್ತು 4ನೆಯವರು)

ಮ್ಯಾಥ್ಯೂ ಅವರ ತೋಟ ಚೆನ್ನಾಗಿಯೇ ಇದೆ. ಭವಿಷ್ಯವೂ ಉತ್ತಮ ಇದೆ. ಅವರದರಲ್ಲಿ ಏಣಿಗೆ

ಗುವಡುವಾ ತಳಿಯಲ್ಲಿ ಉಳಿದೆಲ್ಲಾ ತಳಿಗಳಿಗೆ ವ್ಯತಿರಿಕ್ತವಾಗಿ, ವರ್ಷವಿಡೀ ಕಣಿಲೆ ಮೂಡುತ್ತಿರುತ್ತದೆ. ಆದರೆ ಅಕಾಲದ ಕಣಿಲೆಗೆ ಬೆಳವಣಿಗೆ ಕಡಿಮೆ. "ಆದರೆ ಗುವಡುವಾ ತಳಿಯ ಬೆಳವಣಿಗೆ ಸಾಲದು. ಗಳಗಳ ವ್ಯಾಸ ವಯನಾಡಿನಲ್ಲಿ ಬಾಬುರಾಜ್ ತೋರಿಸಿದ ಹಿಂದಿನ ಅರ್ಧದಷ್ಟೂ ಇಲ್ಲ" ಎನ್ನುತ್ತಾರೆ ಮ್ಯಾಥ್ಯೂ. ಬಹುಶಃ ವಯನಾಡಿನಲ್ಲಿರುವಷ್ಟು ಚಳಿಯಲ್ಲಷ್ಟೇ ಈ ತಳಿಯ ಬೆಳವಣಿಗೆ ಚೆನ್ನಾಗಿ ಬರುತ್ತದೇನೋ.

"ನಾವು ಉರವು ಸಂಸ್ಥೆಯಲ್ಲಿ ದಶಕಗಳಿಂದ ಬಿದಿರಿನ ನರ್ಸರಿ ನಡೆಸುತ್ತಿದ್ದೇವೆ. ಆದರೆ ಬಿದಿರಿನ ಪ್ಲಾಂಟೇಶನ್ ಮಾಡಬೇಕೆಂಬ ನಿರ್ಧಾರದೊಂದಿಗೆ ನಮ್ಮಲ್ಲಿಗೆ ಭೇಟಿ ಕೊಟ್ಟವರಲ್ಲಿ ಮ್ಯಾಥ್ಯೂ ಸರ್ ಮೊದಲನೆಯವರು" ಎನ್ನುತ್ತಾರೆ ಬಾಬುರಾಜ್ ಮುಲ್ಲತ್ತೋಡಿ.

9ನೇ ವರ್ಷದಿಂದ ಆದಾಯ

ಹೊಸದಾಗಿ ನೆಟ್ಟ ಯಾವುದೇ ತಳಿಯ ಬಿದಿರೂ ಮೊದಲ ಕೆಲವು ಬೆಳೆಗಳ ಅವಧಿಯಲ್ಲಿ ಬರಬೇಕಾದ ಉದ್ದ, ವ್ಯಾಸ ಬರುವುದಿಲ್ಲ. ಬಹುಶಃ ಕೋವಿಡ್

ಮಹಾಮಾರಿ ಬಾರದಿರುತ್ತಿದ್ದರೆ ಮ್ಯಾಥ್ಯೂ ಅವರ ಕೆಲವು ಹಿಂಡುಗಳಿಂದ ಬಿದಿರು ಮಾರಿ ಹೋಗುತ್ತಿತ್ತೇನೋ. ಎರಡು ವರ್ಷ ಎಲ್ಲಾ ಚಟುವಟಿಕೆಗಳು

ಸ್ತಬ್ಧವಾದುವಷ್ಟೇ. ಹೀಗಾಗಿ ಕಳೆದ ಸಾಲಿನಲ್ಲಷ್ಟೇ, ಅಂದರೆ, 9ನೇ ವರ್ಷದಲ್ಲಷ್ಟೇ ಮೊದಲ ಆದಾಯ ಕೈಗೆ ಬಂತು.



ವಿದೇಶಿ ಮೂಲದ ಗುವಡುವಾ ಬಿದಿರು. ಇದು ವರುಷವಿಡೀ ಕಣಿಲೆ ಕೊಡುತ್ತದಂತೆ

ಬಾಲ್ಕೋವಾದ 200 ಗಳ, ಸ್ಪಾಕ್ಸಿಯದು 80, ಬ್ರಾಡ್ಲಿಯದು 20 ಕೊಳ್ಳುಗರು ಕಡಿಸಿಕೊಂಡರು. ಕಟಾವಿನ ವೆಚ್ಚ ಕಳೆದು ಮ್ಯಾಥ್ಯೂ ಅವರಿಗೆ ಸಿಕ್ಕಿದ ಮೊತ್ತ ಒಂದು ಲಕ್ಷ ರೂಪಾಯಿ.

ಕಳೆದ ಆಗಸ್ಟಿನಲ್ಲಿ ಯಾರೋ ಸ್ನೇಹಿತರ ಸಲಹೆ ಮೇರೆಗೆ ಕಣಿಲೆಯ ಉತ್ಪನ್ನ ತಯಾರಿಸುವ ಯುವಕರೊಬ್ಬರು ಮ್ಯಾಥ್ಯೂ ಅವರನ್ನು ಸಂಪರ್ಕಿಸಿದರು. ಬ್ರಾಂಡಿಸಿ ಮತ್ತಿ ಜೈಜಾಂಟಿಯಸ್ ತಳಿಗಳ ಕಣಿಲೆಗಳು ಆಗ ಬೆಳೆದು ನಿಂತಿದ್ದುವು. ಕಿಲೋಗೆ 25 ರೂ. ದರದಲ್ಲಿ ಆ ಯುವಕರು ಇವರಲ್ಲಿದ್ದ ಕಣಿಲೆ ಖರೀದಿಸಿದರು. ಒಂದೊಂದು ಕಣಿಲೆಗೂ 180 ರಿಂದ 200 ರೂ ಬೆಲೆ ಸಿಕ್ಕಿತು.



ಬಾಬುರಾಜ್ ಮುಲ್ಲತ್ತೋಡಿ



ಜೈಜೀಂಟಿಯಸ್ ಬಿದಿರು

ಇಂಥ 55 ಕಣಿಲೆಗಳಿದ್ದುವು. ಅಂದಾಜು 10,000 ರೂ ಆದಾಯ.

ಕಣಿಲೆಗೆ ಹೆಚ್ಚು ಬೆಲೆ

ವಿಪರ್ಯಾಸ ನೋಡಿ. ಈ ಕಣಿಲೆ ಬೆಳೆದು ಮಾರಬೇಕಾದರೆ ಮೂರು ವರ್ಷ ಕಾಯಬೇಕು. ಆಗಲೂ ಬಹುಶಃ ಈ ಬೆಲೆ ಸಿಗುವುದು ಅನುಮಾನ. ಕಣಿಲೆಗಾದರೆ, ಕತ್ತರಿಸುವ ವೆಚ್ಚವೂ ನಗಣ್ಯ ನಗುತ್ತಾ ಹೇಳುತ್ತಾರೆ ಮ್ಯಾಥ್ಯೂ “ಕಣಿಲೆಯನ್ನು ಕತ್ತರಿಸಿ ತೆಗೆಯುವ ವೆಚ್ಚ ನಗಣ್ಯ ಬಿದಿರು ಮಾರುವುದಕ್ಕಿಂತ ಆದಾಯಕರ ಕಣಿಲೆಯ ಬಿಕರಿ.”

ತಮ್ಮ ತೋಟದ ವಿವಿಧ ತಳಿಗಳ ಬೆಳವಣಿಗೆಯ ಬಗ್ಗೆ ಇವರು ಏನನ್ನುತ್ತಾರೆ? “ಇರುವ ತಳಿಗಳ ಪೈಕಿ ತುಂಬ ಆಕರ್ಷಕ ಮತ್ತು ಉತ್ತಮ ಬೆಳವಣಿಗೆ ಬ್ರಾಂಡಿಸಿಯದು. ಬಾಂಬೂಸಾ ಬಾಂಬೋಸ್ ಎಂಬ ಊರಿನ ಮುಳ್ಳುಭರಿತ ತಳಿಯದರಲ್ಲಿ ಗಳಗಳು ಮೂಡುವುದು ಕಡಿಮೆ. ಆದರೆ ಉದ್ದ ಮತ್ತು ನೇರ - ಇವೆರಡೂ ಗುಣಗಳಲ್ಲಿ ಇದು

ಅತ್ಯುತ್ತಮ. ಗುವಡುವಾ ವರ್ಷವಿಡೀ ಕಣಿಲೆ ಕೊಡುತ್ತದೆ. ಆದರೆ ಗಳಗಳ ವ್ಯಾಸ ಸಾಲದು. ಜೈಜಾಂಟಿಯಸ್ ತಳಿಯ ಗಳಗಳ ವ್ಯಾಸವೂ ಕಡಿಮೆಯೇ. ನಾನು ಇತರಡೆಗಳಲ್ಲಿ ಕಂಡಷ್ಟು ದಪ್ಪ ಇಲ್ಲಿ ಬಂದಿಲ್ಲ. ಸ್ಪ್ರಿಕ್ಸ್ ಮತ್ತು ಬಾಲ್ಕೋವಾದ ಗಳಗಳ ಸಂಖ್ಯೆ ಬ್ರಾಂಡಿಸಿಗೆ ಹೋಲಿಸಿ ನೋಡಿದರೆ ತುಂಬ ತೃಪ್ತಿಕರ. ಆದರೆ ಈ ವಿಚಾರದಲ್ಲಿ ನನ್ನ ನಿರ್ವಹಣೆಯ ಪಾತ್ರವೂ ಇರಬಹುದು.

ಇವೆರಡೂ ತಳಿಗಳು ನನ್ನ ಜಮೀನಿನ ಮಧ್ಯ ಭಾಗದಲ್ಲಿದ್ದು ಅಲ್ಲಿ ತೇವಾಂಶ ಕಡಿಮೆ. ನಾನು ರಸಗೊಬ್ಬರವನ್ನೂ ಕೊಟ್ಟೆ. ಈಗ ನಾನು ಬಿದಿರಿನ ಕೃಷಿಗೆ ತೊಡಗುವುದಾದರೆ ಬ್ರಾಂಡಿಸಿಯನ್ನೇ ಪೂರ್ತಿ ಜಮೀನಿನಲ್ಲಿ ನಡುತ್ತಿದ್ದೆ. ಅದಕ್ಕೆ ಆಹಾರ ಮೌಲ್ಯವೂ ಇದೆ. ಅದರ ಕಣಿಲೆ ಚೆನ್ನಾಗಿದೆ.”

ಇವರಲ್ಲಿರುವ ಒಂದು ತಳಿಯ ಎರಡು ಬುಡಗಳು ಬಹುಶಃ ಗಿಡ ಕೊಡುವಾಗ ಮಿಶ್ರ ಆಗಿ ಬಂದವೆಂಬುದು ಮ್ಯಾಥ್ಯೂ ಅವರ ಊಹೆ. ಇದರ ಗಳಗಳಲ್ಲಿ ಮುಳ್ಳು. ಬದಿಯ ಶಾಖೆಗಳಿಲ್ಲ. ಇದನ್ನು

ಹರಿಕಾರರಿಗೆ ಕಷ್ಟನಷ್ಟ ಅಪಾರ

“ದುರದೃಷ್ಟಕರ ವಿಚಾರವಿದು. ಯಾವುದೇ ಅಭಿವೃದ್ಧಿ ನಡೆಯುವಾಗಲೂ ಈ ಪ್ರಕ್ರಿಯೆಯ ನಡುವೆ ಕೆಲವರು ಬಲಿಯಾಗುತ್ತಾರೆ. ಅಂದರೆ, ಅವರಿಗೆ ಗಣನೀಯ ಹಾನಿ ತಟ್ಟುತ್ತದೆ.

ಹೈವೇ ನಿರ್ಮಾಣವಾದರೆ ಭವಿಷ್ಯದಲ್ಲಿ ಅದು ಊರಿಗೆ ಪ್ರಯೋಜನ. ಆದರೆ ಅದಕ್ಕೆ ಬೇಕಾಗಿ ಜಾಗ ಕೊಡಬೇಕಾದವರು, ಕೃಷಿ ನಾಶವಾಗುವವರು ಕಷ್ಟನಷ್ಟ ಅನುಭವಿಸ ಬೇಕಾಗುತ್ತದೆ. ಅವರ ತ್ಯಾಗದಿಂದ ಇತರರಿಗೆ ಅನುಕೂಲವಾಗುತ್ತದೆ.

ಬಿದಿರು ಕೃಷಿಯ ವಿಚಾರವೂ ಈಗ ಹೀಗೇನೇ. ಬಿದಿರಿನದು ಈಗ ಹೊಸ ಕೃಷಿ. ಆರಂಭದಲ್ಲಿ ಈ ಸಾಹಸಕ್ಕೆ ಹೊರಟವರು ಬಹಳ ಕಷ್ಟ ಪಡಬೇಕಾಗುತ್ತದೆ. ಕಾಲಕ್ರಮೇಣದಲ್ಲಿ ಇವರು ಮಾಡಿದ ಆರಂಭಿಕ ಕೆಲಸಗಳ ಪ್ರಯೋಜನ ಇತರರಿಗೂ ಸಿಗುತ್ತದೆ. ಅವರ ಕೃಷಿ ಬದುಕು ಸುಲಭವಾಗುತ್ತದೆ.”

ಮೇಲಿನ ಮಾತು ಹೇಳುವವರು ವಯನಾಡಿನ ಬಿದಿರು ಕಾರ್ಯಕರ್ತ, ಈಗ ಬಿದಿರಿಗೆ ಸಂಬಂಧಪಟ್ಟ ಸಂಸ್ಥೆ, ನರ್ಸರಿ ಆರಂಭಿಸಿರುವ ಬಾಬುರಾಜ್ ಮುಲ್ಲತ್ತೋಡಿ.

ಈ ವರೆಗೆ ಇಲ್ಲಿ ಭೇಟಿ ಕೊಟ್ಟವರಿಗೆ ಯಾವ ತಳಿ ಎಂದು ಗುರುತಿಸಲು ಆಗಿಲ್ಲವಂತೆ. ಇದೂ ಸ್ವಲ್ಪ ಭರವಸೆದಾಯಕ ತಳಿ ಅನಿಸುತ್ತದೆ. “ಬೆಳವಣಿಗೆ ತುಂಬಾ ಒಳ್ಳೆಯದಿದೆ” ಎನ್ನುತ್ತಾರೆ ಮ್ಯಾಥ್ಯೂ.

ಉತ್ಪನ್ನ ಸಿದ್ಧ, ಆದರೆ

ಮ್ಯಾಥ್ಯೂ ಅವರ ಪ್ರಕಾರ ಈಗ 3,000 ಬೇರೆಬೇರೆ ಗಳಗಳು ಕಟಾವಿಗೆ ಸಿದ್ಧವಿವೆ. ಇವರ ಬಳಿ ಇರುವ ಹೆಚ್ಚಿನ ತಳಿಗಳೂ ಕಟ್ಟಡ ನಿರ್ಮಾಣಕ್ಕೆ ಒಳಾಂಗಣ ಫರ್ನಿಶಿಂಗಿಗೆ ಹೋಗಬೇಕಾದಂಥವು. ಈ ಧರದ ಬಿದಿರುಗಳಿಗೆ ಕೇರಳದಲ್ಲಿ ಒಳ್ಳೆ ಮಾರುಕಟ್ಟೆ ಇದೆ ಎನ್ನಲಾಗುತ್ತಿದೆ. ಆದರೆ ಮ್ಯಾಥ್ಯೂ ಅವರಿಗಿನ್ನೂ ಸೂಕ್ತ ಖರೀದಿದಾರರು ಸಿಕ್ಕಿಲ್ಲ.

ಕೇರಳ ಬ್ಯಾಂಬೂ ಕಾರ್ಪೊರೇಶನಿನವರು ಸಂಪರ್ಕಿಸಿದ್ದರು. ಅದು ಸರಕಾರಿ ಸಂಸ್ಥೆ. ಅವರ ಬಳಿ ಹಣ ಇಲ್ಲವಂತೆ. ಪೇಪರ್ ಮಿಲ್ಲಿನವರು ಸಂಪರ್ಕಿಸಿದ್ದರು. ಅವರು ಟನ್ ಲೆಕ್ಕದಲ್ಲಿ ಖರೀದಿಸುತ್ತಾರೆ. ಒಂದು ಟನ್ನಿಗೆ ಅವರು ತೆರುವ ಬೆಲೆ 5,000 ರೂ. ಆದರೆ ಸರಕನ್ನು ಕೇರಳದಲ್ಲಿ ಪೇಪರ್ ಮಿಲ್ ಇರುವ ಪುನಲೂರಿಗೆ ಇವರೇ ಕಳಿಸಿಕೊಡಬೇಕು.

ಮ್ಯಾಥ್ಯೂ ಅವರು ತಿಳಿಸುವಂತೆ ಹಿಂದೆ ‘ಉರವು’ ಸಂಸ್ಥೆಯಲ್ಲಿದ್ದ ಬಾಬುರಾಜ್ ಮುಲ್ಲತ್ತೋಡಿ ಈ ಬಿದಿರಿನ ತೋಟಕ್ಕೆ ಸಲಹೆಗಾರರು. ನಾವು ಮೂವರು - ನಾನು, ಪಡಾರು ರಾಮಕೃಷ್ಣ ಶಾಸ್ತ್ರಿ ಮತ್ತು ಬಿದಿರಿನ ಆಸಕ್ತ ವಸಂತ ಕಜೆ ಭೇಟಿ ಕೊಟ್ಟ ದಿನ ಬಾಬುರಾಜ್,

ಪಾಲಕ್ಕಾಡಿನ ಬಿದಿರು ಕಾರ್ಯಕರ್ತ ಕೆ.ಸಿ.ಜಾನ್ ಮತ್ತು ಸೂಮಾಜಿಕ ಕಾರ್ಯಕರ್ತ ಸುನೀಶ್ ಸಿ.ಡಿ. ಅಲ್ಲಿಗೆ ಭೇಟಿ ಕೊಟ್ಟಿದ್ದರು.

ಈ ತೋಟ, ಅಲ್ಲಿನ ತಳಿ ಆಯ್ಕೆ, ಕೃಷಿ ಮತ್ತು ಮಾರುಕಟ್ಟೆ ಸಾಧ್ಯತೆಯ ಬಗ್ಗೆ ಬಾಬುರಾಜ್ ಮತ್ತು ಜಾನ್ ಅವರ ಅನಿಸಿಕೆಗಳನ್ನು ಕೇಳಿದೆ.

“ತಳಿಗಳ ನಡುವಣ ಅಂತರ ಸರಿಯಾಗಿಯೇ ಇದೆ. ಆದರೆ ತಳಿಗಳ ಆಯ್ಕೆ ನಾವು ಮಾಡಿದ್ದು ಬಿದಿರಿನ ಬಗ್ಗೆ ಈಗ ಇರುವಷ್ಟು ತಿಳಿವಳಿಕೆ ನಮಗೆ ಇಲ್ಲದ ಕಾಲಘಟ್ಟದಲ್ಲಿ. ಈಗ ಈ ಆಯ್ಕೆ ನಡೆಸುವುದಾದರೆ, ಹಲವು ತಳಿಗಳ ಬದಲು ಬ್ರಾಂಡಿಸಿಯ ಒಂದೇ ತಳಿ ನಡುವಂತೆ ನಾವು ಹೇಳುತ್ತಿದ್ದೆವು. ಆಗ ಮಾರುಕಟ್ಟೆ ಮಾಡಲೂ ಸುಲಭ” ಎನ್ನುತ್ತಾರೆ ಬಾಬುರಾಜ್.

ಕೇರಳಕ್ಕೆ ಬೇಕು

“ಆರಂಭದಲ್ಲಿ ಗಿಡ ನೆಡುವಾಗ ಮಣ್ಣು ಪರೀಕ್ಷೆ ಮಾಡಿರಲಿಲ್ಲ. ಈ ತೋಟಕ್ಕೆ ಗೊಬ್ಬರವನ್ನೂ ಕೊಟ್ಟಿಲ್ಲ. ಒಂದೊಂದು ಪ್ರದೇಶದಲ್ಲಿ ಫಲವತ್ತತೆಯಲ್ಲಿ ಏರುಪೇರು ಇರಬೇಕು. ಒಂದೇ ತಳಿಯ ಹಿಂಡುಗಳ ಬೆಳವಣಿಗೆಯಲ್ಲಿ ವ್ಯತ್ಯಾಸ ಕಾಣುತ್ತಿದೆ”, ಬಾಬುರಾಜ್ ಹೇಳುತ್ತಾರೆ, “ಕೇರಳದಲ್ಲಿ ಇಂದು ಬೇರೆಬೇರೆ ರಂಗಗಳಲ್ಲಿ ಬಿದಿರಿನ ಬಳಕೆ ಸುರುವಾಗಿದೆ. ಆದರೆ ಉತ್ಪಾದನೆ ಸಾಕಾಗದೆ ಅಸಾಮಿನಿಂದ ಲೋಡು ಲೆಕ್ಕದಲ್ಲಿ ಗಳಗಳನ್ನು ತರಿಸಲಾಗುತ್ತಿದೆ. ಪ್ರವಾಸೋದ್ಯಮ ರಂಗಕ್ಕೂ, ಅಂದರೆ, ರಿಸಾರ್ಟ್, ಹೋಟೆಲುಗಳಿಗೂ ಬಿದಿರು ಬೇಕು.”

“ಆದರೆ ಸಮಸ್ಯೆ ಎಲ್ಲಿದೆ ಅಂದರೆ, ಬಿದಿರು ಬೆಳೆಸುತ್ತಿರುವವರ ಡಾಟಾಬೇಸ್ ಯಾರೂ ತಯಾರು ಮಾಡಿಲ್ಲ. ಹಾಗಾಗಿ ಬೇಕು ಅನ್ನುವವರಿಗೂ ಎಲ್ಲಿ ಸಿಗುತ್ತದೆ, ಎಷ್ಟು ಸಿಗುತ್ತದೆ, ಯಾರನ್ನು ಸಂಪರ್ಕಿಸಬೇಕು ಎಂದು ಗೊತ್ತಾಗುತ್ತಾ



ಜಾನ್ ಕೆ.ಸಿ.

ಇಲ್ಲ”, ಬಾಬುರಾಜ್ ಬೊಟ್ಟು ಮಾಡುತ್ತಾರೆ.

“ಕಣಿಲೆಗೂ ಒಳ್ಳೆ ಬೇಡಿಕೆ ಇದೆ. ಪ್ರತಿ ವರ್ಷ ಒಂದು ಹಿಂಡಿನಲ್ಲಿ 10 - 15 ಕಣಿಲೆಗಳು ಮೂಡಿಬರುತ್ತವೆ. ಇದರಲ್ಲಿ 7ರಿಂದ 10 ಮಾತ್ರವೇ ಬೆಳೆದು ದೊಡ್ಡದಾಗುತ್ತದೆ. ಉಳಿದವು ಕೊಳೆದುಹೋಗುತ್ತವೆ. ಹೀಗಾಗಿ ಒಂದಷ್ಟು ಕಣಿಲೆಗಳನ್ನು ಸುಸ್ಥಿರವಾಗಿ ಕೊಯ್ಲು ಮಾಡಿ ಮಾರಬಹುದು. ಆದರೆ ಈ ಬಗ್ಗೆ ಅರಿವು, ಗ್ರಾಹಕ. ಉತ್ಪಾದಕರ ನಡುವಿನ ಸಂಪರ್ಕ - ಇವೆಲ್ಲಾ ಆಗಬೇಕಿದೆ.”

ಚಂದ ಮಾಡಿಟ್ಟಿರಬೇಕು

“ಬಿದಿರಿನ ತೋಟವೂ ನಂನಮ್ಮ ಮನೆಗಳಂತೆ ನೋಡುವಾಗಲೇ ಗಮನ ಸೆಳೆಯುವಂತೆ. ಧನಾತ್ಮಕ ಭಾವನೆ ಹುಟ್ಟಿಸುವಂತೆ ಇರಬೇಕು. ಸತ್ತು ಹೋದ, ತೂತುಗಳು ಬಿದ್ದು ಅಥವಾ ತಿರುಚಿ ಉಪಯೋಗಶೂನ್ಯವಾದ ಗಳಗಳನ್ನು ಪ್ರತಿವರ್ಷ ಕತ್ತರಿಸಿ ತೆಗೆಯಬೇಕು. ಬದಿಯ ಶಾಖೆಗಳನ್ನು ಪೂನ್ ಮಾಡಬೇಕು. ಹೀಗೆ ಮಾಡಿದಾಗ ಹೊಸ ಕಣಿಲೆ ಹುಟ್ಟಿ ಬೆಳೆಯಲು ಅನುವು ಆಗುತ್ತದೆ” ಕೆ.ಸಿ. ಜಾನ್

ಸೂಚಿಸುತ್ತಾರೆ.

ಕೆ.ಸಿ. ಜಾನ್ ಅವರ ಪ್ರಕಾರ, “ಅಸಾಮಿನಿಂದ ಒಂದೂವರೆ ಲಕ್ಷ ರೂ. ತೆತ್ತು ಬ್ರಾಂಡಿಸಿಯ ಕಂಟೈನರುಗಳನ್ನು ಕೇರಳಕ್ಕೆ ತರಿಸುತ್ತಿದ್ದಾರೆ. ಇಲ್ಲೇ ಸಿಗುವುದಾದರೆ ಏಕೆ ಬೇಡ?”

“ಕೇರಳದಲ್ಲಿ ಜಮೀನಿನ ಒತ್ತಡ ಬಹಳ ಇರುವಲ್ಲಿ, ಹೀಗೆ ಐದಕ್ಕೆ ತುಂಬ ಬಿದಿರು ಹಲವೆಡೆ ಸಿಗದು. ಇದು ಬೇಕು ಎನ್ನುವವರಿದ್ದಾರೆ. ಅಂಥವರ ಸಂಪರ್ಕ ಸಿಕ್ಕಿದರೆ ಸಾಕು, ಬೇಡಿಕೆ ಬರುತ್ತಲೇ ಇರಬಹುದು”, ಜಾನ್ ತಿಳಿಸುತ್ತಾರೆ, “ಮೇಣದ ಬತ್ತಿ ಹೊತ್ತಿಸಿದರೆ, ಅದನ್ನು ಮರೆ ಮಾಡದೆ ನಾಲ್ಕೆಸೆಗೆ ಕಾಣುವಂತೆ ಮಾಡಬೇಕು ಎಂಬ ನಾಣ್ಣುಡಿ ಇದೆ. ಬಿದಿರು ಬೆಳೆದವರು ತಮ್ಮ ಬಳಿ ಉತ್ಪನ್ನ ಇದೆ ಎನ್ನುವುದನ್ನು ಗೊತ್ತು ಮಾಡುವ ಬೇರೆಬೇರೆ ಯತ್ನ ಮಾಡಬೇಕಿದೆ. ಪತ್ರಕರ್ತರು ಬರಲಿ, ಯೂ ಟ್ಯೂಬರ್ಸ್ ಸಂಪರ್ಕಿಸಿದರೆ ಸ್ವಾಗತಿಸಲಿ. ಪ್ರಿ ವೆಡ್ಡಿಂಗ್ ಅಥವಾ ಪೋಸ್ಟ್ ವೆಡ್ಡಿಂಗ್ ಶೂಟಿಂಗಾಗಿ ಛಾಯಾಗ್ರಾಹಕರು ಕೇಳಿದರೆ ಸಂತೋಷದಿಂದ ತೋಟವನ್ನು ತೆರೆದುಕೊಡಲಿ. ಇದರಿಂದ ಸುದ್ದಿ ಹಬ್ಬುತ್ತದೆ. ಸಾಮಾಜಿಕ ಮಾಧ್ಯಮವನ್ನು ಜನ ಹೆಚ್ಚು ಗಮನಿಸುತ್ತಾರೆ. ಥಿಂಗ್ ವಿಲ್ ಸ್ಟಾರ್ಟ್ ಹ್ಯಾಪನಿಂಗ್.”

ನಾವು ಕೋಯಿಕ್ಕೋಡಿಗಿ ಹಿಂದಿರುಗುವ ದಾರಿಯಲ್ಲಿ ಒಂದೆಡೆ ಉದ್ದನೆಯ ಬಿದಿರ ಗಳ ಮಾರಾಟಕ್ಕೆಟ್ಟಿದ್ದು ವಸಂತ ಕಚೇಯವರ ಚುರುಕಿನ ಕಂಗಳಿಗೆ ಬಿತ್ತು. ಈ ಮಾರಾಟಗಾರರ ಹೆಸರು ಅಬ್ಬು. ಇವರು ಅಡಿಕೆ, ತೆಂಗು ಕೊಯ್ಯುವ ಕೊಕ್ಕೆಗೆ ಬೇಕಾದ ಉದ್ದನೆಯ ಗಳ ಮಾರುತ್ತಾರೆ. ವರ್ಷಕ್ಕೆ 1000 ಗಳವಂತೂ ಮಾರಿ ಹೋಗುತ್ತಿರಬೇಕು.

ಇವರ ಬಳಿ ಲಾಠಿ ಬಿದಿರಿನ ಮತ್ತು ಸ್ಥಳೀಯ ಇನ್ನೊಂದು ಬಿದಿರಿನ ಗಳಗಳಿದ್ದುವು. ಲಾಠಿ (ಟಿ.ಒಲಿವರಿ)ಯ ಗಳಕ್ಕೆ 500 ರೂ. ಬೆಲೆ. ಸ್ಥಳೀಯ ಬಿದಿರಿನದಕ್ಕೆ 150 ರೂ. ಲಾಠಿ ಬಿದಿರಿನ ಗಳ ದೂರದ ಮಣ್ಣಾರ್ಕಾಡಿನಿಂದ ತರಿಸುತ್ತಾರಂತೆ. ಅಲ್ಲಿ ಈ ಗಳದ ಬೆಲೆ 100ರಿಂದ 150 ಇರಬಹುದು. ಮ್ಯಾಥ್ಯೂ ಅವರ ಬಿದಿರ ತೋಟ ಸನಿಹದಲ್ಲೇ ಇರುವುದು ಕೇಳಿ ಅಬ್ಬು ಅವರ ಆಸಕ್ತಿ ಕೆರಳಿತು. ಮ್ಯಾಥ್ಯೂ ಅವರಲ್ಲಿ ಲಾಠಿ ಬಿದಿರು ಇಲ್ಲ. “ಆದರೆ ಗುವಡುವಾವನ್ನು ಕೊಕ್ಕೆಗೆ ಪರಿಗಣಿಸಬಹುದು” ಎನ್ನುತ್ತಾರೆ ವಸಂತ್.

ಬೇಡಿಕೆ ಮತ್ತು ಉತ್ಪಾದನೆಯ ನಡುವೆ ಈಗ ಇರುವ ದುರದೃಷ್ಟಕರ ಅಂತರಕ್ಕೆ ಅಬ್ಬು ಮತ್ತು ಮ್ಯಾಥ್ಯೂ ವಿಚಾರಗಳು ಒಂದು ಸಣ್ಣ ಉದಾಹರಣೆ ಮಾತ್ರ.

ಬಿದಿರು ನಮ್ಮಲ್ಲಿ ಹೊಸ ಬೆಳೆ. ಕೆಲವು ತಳಿಗಳಿಗೆ ಬೆಳೆದ ಊರಲ್ಲೇ ಸಿದ್ಧ ಮಾರುಕಟ್ಟೆ ಇಲ್ಲ. ಇನ್ನು ಕೆಲವಕ್ಕೆ ಯಾರೂ ಕೊಳ್ಳುತ್ತಾರೆಂದು ಗೊತ್ತಿಲ್ಲ. ಖರೀದಿದಾರರಿಗೂ ಇದೇ ತಲೆನೋವು. ಯಾರು ಬೆಳೆಸುತ್ತಾರೆ, ಎಷ್ಟಿದೆ ಎಂದು ಗೊತ್ತಿರುವುದಿಲ್ಲ. ಮಾರ್ಕೆಟ್ ಲಿಂಕೇಜ್ ಅಥವಾ ಕೊಳ್ಳುಗ - ಉತ್ಪಾದಕರನ್ನು ಬೆಸೆಯುವ ಕೆಲಸ ಈ ರಂಗದ ತುರ್ತುಗಳಲ್ಲೊಂದು.



ಬ್ರಾಂಡಿಸಿ



ಬಾಲೋವಾ



ಎಡದಿಂದ: ಕೆ.ಸಿ. ಜಾನ್, ವಸಂತ ಕಚೆ ಮತ್ತು ಪಡಾರು

ಮ್ಯಾಥ್ಯೂ ಅವರ ಬಿದಿರಿನ ತೋಟ ನೋಡಿದ ಬಿದಿರು ಆಸಕ್ತ ವಸಂತ ಕಚೆ ಅವರ ಅನಿಸಿಕೆಗಳು

ತಳಿ ಆಯ್ಕೆ ಉತ್ತಮ, ಆದಾಯ ಸಾಧ್ಯತೆ ನಿಚ್ಚಳ



● ವಸಂತ ಕಚೆ

ನನ್ನ ಮಟ್ಟಿಗೆ ಒಂದು ಪೂರ್ಣ ಪ್ರಮಾಣದ, ವಿಶಾಲವಾದ ಬಿದಿರು ನೆಡುತೋಪಿನ ಮೊದಲ ಭೇಟಿ ಎಂದರೆ ಕಟ್ಟಿಪ್ಪಾರದಲ್ಲಿ ಇರುವ ಮ್ಯಾಥ್ಯೂ ಅವರ ತೋಟದ್ದು. ಐದೆಕರೆ ವ್ಯಾಪ್ತಿಯಲ್ಲಿ ಅವರು ಆರು ಜಾತಿಯ ಬಿದಿರುಗಳನ್ನು ಕ್ರಮಬದ್ಧವಾಗಿ ನೆಟ್ಟಿದ್ದಾರೆ.

ಹದವಾಗಿ ಇಳಿಜಾರಾದ ಭೂಮಿಯಲ್ಲಿ ಅಂತರ ತಟ್ಟು ಮಾಡಿ ನಾಟಿ. ಕಳೆದ ಹತ್ತು ವರ್ಷಗಳಲ್ಲಿ ಒಂದೆರಡು ಬಾರಿ ಜೆಸಿಬಿ ಬಳಸಿ ಬುಡಕ್ಕೆ ಮಣ್ಣು ಕೊಟ್ಟಿದ್ದಾರೆ. ಹೀಗೆ ಮಣ್ಣು ಕೊಟ್ಟಾಗ ಇಂಗುಗುಂಡಿಗಳೂ ತಯಾರಾಗಿವೆ. ಇದು ಬಿದಿರಿಗೆ ಶಕ್ತಿ ಕೊಟ್ಟಿರಬಹುದು.

ಬಿದಿರನ್ನು ಇವರು ಗೊಬ್ಬರ ಕೊಡದೆ ಬೆಳೆಸಿದ್ದಾರೆ. ಈಗ ಎಲ್ಲಾ ಆರು ಜಾತಿಗಳೂ ಕಟಾವಿಗೆ ತಯಾರಾಗಿವೆ.

ಒಬ್ಬ ಬಿದಿರು ಆಸಕ್ತನಾಗಿ ಅವರ ತೋಟದ ಬಗೆಗಿನ ಅನಿಸಿಕೆ ಕೇಳಿಗಂತಿದೆ.

ತಳಿಗಳ ಆಯ್ಕೆ: ಮ್ಯಾಥ್ಯೂ ಅವರ ತಳಿಗಳ ಆಯ್ಕೆಯಲ್ಲಿ ಆಶ್ಚರ್ಯಕರ ವಿಷಯವೆಂದರೆ ಅವರು ಮಾಮೂಲಿ ಮುಳ್ಳಿನ ಬಿದಿರನ್ನೂ ನೆಟ್ಟಿದ್ದಾರೆ. ಈಗ ಮುಳ್ಳು ಬಿದಿರನ್ನು ಕಟಾವು ಮಾಡಿ ಲಾಭ ಗಳಿಸುವುದು ಬಹಳ ಕಷ್ಟಕರ. ಬಿದಿರು ಸುಲಭವಾಗಿ ಕಟಾವಾದಷ್ಟು ಮಜೂರಿ ಕಡಿಮೆ ಸಾಕು. ಕೃಷಿಕರ, ವ್ಯಾಪಾರಿಗಳ ಲಾಭಾಂಶವನ್ನು ಇದು ಹೆಚ್ಚಿಸುತ್ತದೆ.

ತಗ್ಗಿನಿಂದಲೇ / ಬುಡದಿಂದಲೇ ಗೆಲ್ಲು ಬಿಡುವ ಮುಳ್ಳು ರಹಿತ ಬಲೋಪವಾ ಬಿದಿರನ್ನು ಕೂಡ

ಅವರು 1/6 ಭಾಗ ನೆಟ್ಟಿದ್ದಾರೆ. ಇದು ಕೂಡಾ ಕಟಾವಿಗೆ ಸ್ವಲ್ಪ ತೊಂದರೆ ಕೊಡಬಹುದು. ಹೊರತಾಗಿ ಅವರ ತಳಿ ಆಯ್ಕೆ ಚೆನ್ನಾಗಿದೆ. D.Giganteus, D.Brandissi, Guadua ಇವು ಮೂರು ಬಹಳ ಪ್ರಸಿದ್ಧ ತಳಿಗಳು. ಟೆಂಬರ್ ಮತ್ತು ಕಳೆ ಇವೆರಡು ಉದ್ದೇಶಕ್ಕೆ ಇವರ ಇಡಿಯ ನೆಡುತೋಪು ಬಳಕೆಗೆ ಬರಬಹುದು.

ನಿರ್ವಹಣೆ: ಇವರ ತೋಟವು ಕಳೆದ ವರ್ಷ ಒಂದಷ್ಟು ಆದಾಯ ಕೊಟ್ಟಿದೆ. ಈ ವರ್ಷದ ಆದಾಯ ಇನ್ನು ಬರಬೇಕಷ್ಟೆ. ಒಂದಷ್ಟು ದುಡ್ಡು ಬಂದರೆ ಇನ್ನಷ್ಟು 'ಒತ್ತರೆ ಕಾರ್ಯ' ಮಾಡಲು ಸಾಧ್ಯವಾಗಬಹುದು. ಹಳೆಯ ಗಳುಗಳನ್ನು ಕಿತ್ತೆಸೆಯುವುದು, ಇತರೆ ಪೊದೆಗಳನ್ನು ಸ್ವಲ್ಪ ಸ್ವಚ್ಛಗೊಳಿಸುವುದು - ಮಾಡಬೇಕಾದ ಕಾರ್ಯಗಳು.

ಎಡೆ ಬೆಳೆ: ಇವರ ಭೂಮಿಯಲ್ಲಿ ಸಹಜವಾಗಿ ಹೆಬ್ಬಲಸು ಇದೆ. ಭೀಮಗಾತ್ರದ ಹತ್ತಾರು ಮರಗಳು ಬಹಳ ಚೆನ್ನಾದ ಮೋಪಿನವು ಈಗಾಗಲೇ ಇವೆ. ಹೊಸ ಗಿಡಗಳು ಬಿದಿರಿನ ನೆರಳಿನ ಕಾರಣಕ್ಕೆ ಉದ್ದಕ್ಕೆ ನೇರವಾಗಿ ಬೆಳೆಯುತ್ತಿವೆ. ಇದು ಉಪ-ಆದಾಯದ ದೃಷ್ಟಿಯಿಂದ ಅಶಾದಾಯಕ.

ಮಾರುಕಟ್ಟೆ: ಬಿದಿರು ಬೆಳೆ ಮತ್ತು ಮಾರುಕಟ್ಟೆ ಸಾಧ್ಯತೆಯನ್ನು ಕಳೆದ ಕೆಲವು ವರ್ಷಗಳಿಂದ ಗಮನಿಸುತ್ತಾ ಬಂದಿದ್ದೇನೆ. ಸ್ವತಃ ಒಂದು ಉದ್ಯಮ ಮಾಡುವ ಛಲ, ಆಸಕ್ತಿ, ಕ್ರಿಯೇಟಿವಿಟಿ ಇದ್ದವರಿಗೆ ಬಿದಿರು ಮಾರುಕಟ್ಟೆ ಒಂದು ಸವಾಲಲ್ಲ. ಸಾಗರದ ನಾಗೇಂದ್ರ ಸಾಗರ್ ಅವರು ಕಳೆ ಮಾರುವ ತುಂಬು ಆತ್ಮವಿಶ್ವಾಸದಿಂದ ಮನೆಯ ಹತ್ತಿರವೇ ತೋಟ ಎಬ್ಬಿಸಿದ್ದಾರೆ. ಅದಕ್ಕೆ ಮಾರುಕಟ್ಟೆ ಇದೆ, ಗೆಲ್ಲುವ ಎಂಬ ಬಗ್ಗೆ ಅವರಿಗೆ ಹೆಚ್ಚು ಶಂಕೆ ಇಲ್ಲ.

ಯಾರಾದರೂ ವ್ಯಾಪಾರಿ ಬಂದಾನೇ? ಖರೀದಿಸಿಯಾನೇ ಎಂದು ಕುತ್ತಿಗೆ ಉದ್ದ ಮಾಡಿ ನೋಡುವವರು ಹೆಚ್ಚು ಜತನದಿಂದ ಬೇಡಿಕೆ - ಪೂರೈಕೆಗಳನ್ನು ಸಂಪರ್ಕಿಸುವ ಪ್ರಯತ್ನ ಮಾಡಬೇಕಾಗಿದೆ.

ಈ ಕಾರ್ಯ ಮ್ಯಾಥ್ಯೂ ಅವರಿಂದ ಇನ್ನಷ್ಟೇ ಆಗಬೇಕಾಗಿದೆ. ಆದರೆ ಮ್ಯಾಥ್ಯೂ ಅವರ ಬಿದಿರು ಉತ್ತಮ ಆದಾಯ ತಂದು ಕೊಡುವ ಎಲ್ಲ ಸಾಧ್ಯತೆಗಳೂ ನಮಗೆ ಕಂಡವು. ಅಂಥ ದಾರಿಗಳನ್ನು ಅವರು ಈಗ ಪರಿಗಣಿಸುತ್ತಿದ್ದಾರೆ. ❖



ಕೊಕ್ಕಿಗೆ ಬೇಕಾದ ಗಳದ ಮಾರಾಟಗಾರ ಅಬ್ಬು

ಬಿದಿರಿನ ಪ್ರಚಾರಕರು ಅಥವಾ ಗಿಡ ಮಾರುವವರ ಮಾತು ಮಾತ್ರ ನಂಬಿ ಬಿದಿರಿನ ವಾಣಿಜ್ಯ ಕೃಷಿಗೆ ಹೊರಡುವುದು ತಪ್ಪು ವಿಧಾನ. ಅವರವರ ಜಮೀನು, ಸ್ಥಿತಿಗತಿಗಳಲ್ಲಿ ಯಾವುದೇ ತಳಿ ಹೇಗೆ ಬೆಳೆಯುತ್ತದೆ ಎನ್ನುವುದನ್ನು ಪರೀಕ್ಷಿಸಿದ

ನಂತರ ನಿರ್ಧಾರ ತೆಗೆದುಕೊಳ್ಳುವುದು ಉತ್ತಮ.

ನಮ್ಮ ಹತ್ತಿರದಲ್ಲೆಲ್ಲಾ ಬಿದಿರಿನ ವಾಣಿಜ್ಯ ಕೃಷಿ ಮಾಡಿದವರು ಇಲ್ಲ. ಈ ಹಿನ್ನೆಲೆಯಿಂದ ಮ್ಯಾಥ್ಯೂ ಅವರ ದಶಕದ ಪ್ರಾಯದ ತೋಟ ಹೊಸಬರಿಗೆ ಕೃಷಿ, ತಳಿ ಆಯ್ಕೆ ಮಾತ್ರವಲ್ಲ, ಮಾರುಕಟ್ಟೆಯ ಸದೃಶ ಸ್ಥಿತಿಯ ಬಗ್ಗೆಯೂ ಪಾಠ ಹೇಳಬಹುದು.


ಕೊನೆಗೂ ಮ್ಯಾಥ್ಯೂ ಅವರ ತೋಟದ ಸುದ್ದಿ ನಾಲ್ಕೆಸೆಗೆ ಹಬ್ಬುವ ಸೂಚನೆ ಕಾಣಿಸುತ್ತಿದೆ. ಈಚೆಗೆ ಒಬ್ಬರು ಸಿನಿಮಾ ನಿರ್ದೇಶಕ ಇವರ ತೋಟದ ಚಂದ ಕಂಡು ಋಷಿಯಾಗಿ ಒಂದು ಪುಟ್ಟ ಯೂ ಟ್ಯೂಬ್ ವಿಡಿಯೋ ಮಾಡಿದರು. ಮ್ಯಾಥ್ಯೂ ಅವರು ಒಪ್ಪಿಗೆ ಕೊಟ್ಟರೆ ಈ ತೋಟದಲ್ಲೇ ಒಂದು ವಿಹಾರ ಕೇಂದ್ರ ಮತ್ತು ಅಪ್ ಬ್ರಾಕೆಟ್ ರೆಸ್ಟೋರೆಂಟ್ ಆರಂಭಿಸುವ ಹುಮ್ಮಸ್ಸು ಅವರಲ್ಲಿದೆಯಂತೆ.

ಬಿದಿರಿಗೂ ಒಂದೊಂದು ಕರೆಗಳೂ ಬರತೊಡಗಿವೆ. ಸರಿಯಾದ ಕೊಳ್ಳುಗರಿಗೆ ಕಟ್ಟಿಪ್ಪಾರದಲ್ಲಿ ಉತ್ಪನ್ನ ಸಿದ್ಧ ಇರುವ ಸುದ್ದಿ ತಲಪುವುದೇ ತಡ ಅನ್ನಿಸುತ್ತಿದೆ.

ಪಿ.ಜಿ. ಮ್ಯಾಥ್ಯೂ - 98473 66105 (ಸಂಜೆ 6 - 7, ಇಂಗ್ಲಿಷ್, ಮಲೆಯಾಳಂ ಮಾತ್ರ) (ಸುಳಿವು : ವಿವೇಕ್ ಕೆ., ಕೇರಳ ಬ್ಯಾಂಕು ಕಾರ್ಪೊರೇಶನ್)



ಜಯರಾಮ ಹಾಡಿಕಲ್ಲು ಅವರ ಮುಸುಂಬಿ



ಅನಿಲ್ ಬಳಂಜ

ಕಾಡುಕಿತ್ತಳೆಯ ಉತ್ತಮ ತಾಯಿಮರ ಶೋಧಕ್ಕಾಗಿ ಅಡಿಕೆ ಪತ್ರಿಕೆಯು ಕರಾವಳಿ, ಮಲೆನಾಡುಗಳ ಸಾಕಷ್ಟು ಮಂದಿಯನ್ನು ಸಂಪರ್ಕಿಸಬೇಕಾಯಿತು. ಹೀಗೆ ಬೇರೆಬೇರೆ ಸಿಟ್ರಸ್ ಆಸಕ್ತರೊಡನೆ ಮಾತಾಡಿದಾಗ ನಾಡಿನ ಕಿತ್ತಳೆ ಮತ್ತು ಮುಸುಂಬಿಯ ಮರಗಳಿದ್ದವರೂ ಸಿಕ್ಕರು.

ನಮ್ಮ ಈ ಭಾಗದಲ್ಲಿ ಮಾರುಕಟ್ಟೆಯ ಕಿತ್ತಳೆಯ ಅದೇ ಗಾತ್ರ, ರುಚಿ ಇರುವ ತಾಯಿಮರ ಇರುವ ಒಂದಷ್ಟು ಮಂದಿಯನ್ನು ದಶಂಬರ ಸಂಚಿಕೆಯಲ್ಲಿ ಪರಿಚಯಿಸಿದ್ದೇವೆ. ಮುಸುಂಬಿ ಬೆಳೆದವರ ಮತ್ತು ಹಣ್ಣಿನ ತಜ್ಞರ ಅಭಿಪ್ರಾಯದಂತೆ ನಮ್ಮಲ್ಲಿ ಒಂದಷ್ಟು ಪ್ರಯತ್ನ ಮಾಡಿದರೆ ಅವರವರ ಹಿತ್ತಿಲಲ್ಲೇ ಮುಸುಂಬಿ ಬೆಳೆದು ಸವಿಯಬಹುದು.

“ಕರಾವಳಿಯಲ್ಲಿ ಮುಸುಂಬಿ - ಕಿತ್ತಳೆಗಳು ಹಣ್ಣು ಕೊಡುವುದಿಲ್ಲ ಎಂಬ ಭ್ರಮೆ ಹಲವರಲ್ಲಿದೆ. ಇದು ಸರಿಯಲ್ಲ”, ವೈವಿಧ್ಯಮಯ ಹಣ್ಣುಗಳ ಅನುಭವಿ ಅನಿಲ್ ಬಳಂಜ ವಿಶ್ಲೇಷಿಸುತ್ತಾರೆ, “ಆದರೆ ಹೋಲಿಸಿ ನೋಡಿದರೆ ಕಿತ್ತಳೆಗಿಂತ ಮುಸುಂಬಿ ಬೆಳೆಸುವುದು ಸುಲಭ. ಮುಸುಂಬಿ ಮರದ ಬಾಳಿಕೆ ಹೆಚ್ಚು.”

“ಕಿತ್ತಳೆ ಹೈರೇಂಜಿಸಿನಲ್ಲಿ ಬರುವಷ್ಟು ರುಚಿ ಇಲ್ಲಿ ಬರುವುದಿಲ್ಲ. ಇಲ್ಲಿ ಸ್ವಲ್ಪ ಹುಳಿ ಹೆಚ್ಚು ಸಮಯಕ್ಕೆ ಸರಿಯಾಗಿ ಅದಕ್ಕೆ ಪೋಷಕಾಂಶ ನಿರ್ವಹಣೆ ಮಾಡುತ್ತಲೇ ಬೇಕು. ಕೊಡಗಿನಲ್ಲಿ ಕಿತ್ತಳೆಯನ್ನು ನಿರ್ನಾಮ ಮಾಡಿದ ಹಳದಿ ವೈರಸ್ ರೋಗ, ಸಿಟ್ರಸ್ ಕ್ಯಾಂಕರ್ ರೋಗಗಳ ಸಂಭಾವ್ಯತೆ ಹೆಚ್ಚು”, ಅನಿಲ್ ವಿವರಿಸುತ್ತಾರೆ.

“ಮುಸುಂಬಿ ಹಾಗಲ್ಲ. ಬೀಜ ಬಿತ್ತಿದರೂ ಮೂರ್ನಾಲ್ಕು ವರ್ಷಗಳಲ್ಲಿ ಹಣ್ಣು ಕೊಟ್ಟಿದ್ದಿದೆ. ಯಾವ ತಳಿ ಮುಸುಂಬಿಯಾದರೂ ಕರಾವಳಿಯಲ್ಲಿ ಬರುತ್ತದೆ. ಇಲ್ಲಿ ಹಲವರಲ್ಲಿ ಮುಸುಂಬಿಯ ಒಳ್ಳೆ ಬೆಳೆ ಕೊಡುವ ಮರಗಳಿವೆ. ಆದರೆ ಎಲ್ಲವೂ ಇರುವುದು ಅಡಿಕೆ ತೋಟದಲ್ಲಿ. ಆರೆ ಮನಸ್ಸಿನಲ್ಲಿ

ಒಂದಷ್ಟು ಪ್ರಯತ್ನ ಮಾಡಿದರೆ ಕರಾವಳಿ ಮತ್ತು ಮಲೆನಾಡಿನಲ್ಲಿ ಅವರವರ ಹಿತ್ತಿಲಲ್ಲೇ ಮುಸುಂಬಿ ಬೆಳೆದು ಸವಿಯಬಹುದು. ಕಿತ್ತಳೆಗಿಂತ ಮುಸುಂಬಿ ಬೆಳೆಸುವುದು ಸುಲಭ.

ಕರಾವಳಿಗೆ ಒಲಿಯುವ ಮುಸುಂಬಿ

• ಶ್ರೀ



ಎಣ್ಣೂರು ಶ್ರೀನಂದನ್ ಅವರ ಮುಸುಂಬಿ

ಆದರೆ ಆಗಲಿ ಎಂದು ಬೀಜ ಬಿತ್ತಿ ಬೆಳೆಸಿದವೇ ಹೆಚ್ಚು ಶ್ರದ್ಧೆಯಿಂದ ಗಿಡ ನೆಟ್ಟವರು ಕಮ್ಮಿ ತೋಟದ ವಾತಾವರಣ ಎಂದರೆ ನೀರು - ನೆರಳು ಹೆಚ್ಚು

ಹಣ್ಣಿನ ರುಚಿ ಕಮ್ಮಿಯಾಗಲು ಇದು ಸಾಕು. ಒಳ್ಳೆ ಬಿಸಿಲು ಬೀಳುವ, ಒಣ ವಾತಾವರಣ ಸಿಕ್ಕರೆ ಬೆಳೆ ಹೆಚ್ಚು.”

ಮುಸುಂಬಿ ಮರ ಅಲ್ಲಲ್ಲಿ

ವಾಟ್ಸ್ ಗುಂಪುಗಳ ಮೂಲಕ ಅಡಿಕೆ ಪತ್ರಿಕೆ ಈಚೆಗೆ ಒಂದು ಸಮೀಕ್ಷೆ ನಡೆಸಿತು. ನಾವು ಕೇಳಿದ ಪ್ರಶ್ನೆ ಕೆಳಗಿದೆ.

ಕರಾವಳಿ ಕರ್ನಾಟಕ, ಉಕ, ಶಿವಮೊಗ್ಗ ಜಿಲ್ಲೆ ಇತ್ಯಾದಿ ಅಧಿಕ ಮಳೆ ಪ್ರದೇಶದಲ್ಲಿ -

* ಪ್ರತಿವರ್ಷ ಬೆಳೆ ಕೊಡುತ್ತಿರುವ

* ಹಣ್ಣು ರಸಭರಿತ, ಸಿಹಿಸಿಹಿ ಇರುವ.

(ಹುಳಿಯ ಹಣ್ಣಾದರೆ ಬೇಡ, ಒಳತಿರುಳು ಸಪ್ಪ ಅಥವಾ ಒಣಬಣ ಆಗಿದ್ದರೆ ದಯವಿಟ್ಟು ಬೇಡ)

* ಒಳ್ಳೆ ಫಸಲು ಕೊಡುತ್ತಿರುವ ಮುಸುಂಬಿ ಮರ ಇದ್ದರೆ ತಿಳಿಸಿ.

ಸಮೀಕ್ಷೆಗೆ ನಿರೀಕ್ಷೆಗೆ ಮೀರಿದ ಪ್ರತಿಕ್ರಿಯೆ ಬಂದಿದೆ. ಉತ್ತಮ ಮುಸುಂಬಿಯ ಮರ ಇದೆ ಎಂದು ಬಂದ ಎಲ್ಲಾ ಸಂದೇಶಗಳನ್ನು ಫೋನ್ ಮೂಲಕ ಸಂಪರ್ಕಿಸಿ ಖಚಿತ ಪಡಿಸಲಾಗಲಿಲ್ಲ. ಆದರೆ ನಾವು ಸೂಚಿಸಿದ ಅಧಿಕ ಮಳೆಯ ಪ್ರದೇಶಗಳಲ್ಲಿ ಅಲ್ಲಲ್ಲಿ ಒಳ್ಳೆಯ ಹಣ್ಣು ಕೊಡುವ ಸಾಕಷ್ಟು ಮುಸುಂಬಿ ಮರಗಳಿವೆ ಎಂಬುದು ಸ್ಪಷ್ಟ.

ಮುಂದುವರಿಸುತ್ತಾರೆ ಬಳಂಜ, “ಮುಸುಂಬಿ ನಮ್ಮಲ್ಲಿ ಬೆಳೆ ಕೊಡುವುದು ಮಳೆಗಾಲ ಹತ್ತಿರ ಹತ್ತಿರ ಇದ್ದಾಗ. ಆಗ ಗೊಂಚಲು ಗೊಂಚಲು ಬೆಳೆ ಇದ್ದರೆ ಗೆಲ್ಲು ಮುರಿಯುವುದು ಸಾಮಾನ್ಯ. ಹೀಗಾಗಿ ಎಳೆ ಕಾಯಿಗಳ ಥಿನ್ನಿಂಗ್ ಮತ್ತು ಮರವನ್ನು ಎತ್ತರ ಹೋಗಲು ಬಿಡದಿರುವ ಕೆಲಸ ಮಾಡಬೇಕು.”

“ಮುಸುಂಬಿಯು ಕಂಚುಹುಳಿ, ಚಿಕ್ಕೋತಗಳ ವರ್ಗದಲ್ಲಿ ಬರುತ್ತದೆ. ಇದಕ್ಕೆ ವೈರಸ್ ಕಾಯಿಲೆಗಳ



ಎಣ್ಣೂರು ಶ್ರೀನಂದನ್ ಅವರ ತಂದೆ ಪ್ರಸನ್ನ ತಮ್ಮ ನೆಚ್ಚಿನ ಮುಸುಂಬಿಯೊಂದಿಗೆ

ಕಾಟ ಕಡಿಮೆ. ನಿರ್ವಹಣೆ ಸುಲಭ. ಕಿತ್ತಳೆ ಲಿಂಬೆಯ ವರ್ಗದಲ್ಲಿ ಬರುತ್ತದೆ. ಈ ವರ್ಗದ ಗಿಡಗಳಿಗೆ ಹೆಚ್ಚು ಆರೈಕೆ, ಎಚ್ಚರ ಬೇಕು.”

ಅನಿಲ್ ಬಳಂಜರ ಪ್ರಕಾರ, “ಕಿತ್ತಳೆ ಮರವನ್ನು ಆಟಿ ತಿಂಗಳು, ಅಂದರೆ ಮಳೆಗಾಲದಲ್ಲಿ ಆಗಸ್ಟ್ ವರೆಗೆ ಹೆಚ್ಚು ಗಮನಿಸಬೇಕು. ಬುಡಕ್ಕೆ ಶೇಕಡಾ ಒಂದರ ಬೋರ್ಡೋ ಪೇಸ್ಟ್ ಲೇಪನ ಕೊಳೆರೋಗದಿಂದ ರಕ್ಷಿಸುತ್ತದೆ. ಇದಕ್ಕೆ ಸ್ವಲ್ಪ ಬೇವಿನೆಣ್ಣೆ ಅಥವಾ ಗೇರು ಸಿಪ್ಪೆ ಎಣ್ಣೆ ಸೇರಿಸಿಕೊಂಡರೆ ಎರಡು ತಿಂಗಳ ವರೆಗೆ ಕಾಂಡಕೊರಕದ ಹಾವಳಿ ಆಗುವುದಿಲ್ಲ.” ❖



ಕಾಸರಗೋಡು ಜಿಲ್ಲೆಯ ಮಹೇಶ್ ಬೈರಡ್ಡ ಅವರ ಚಿಕ್ಕ ಗಿಡದ ಮುಸುಂಬಿ. ಕೆಲವು ಹಣ್ಣುಗಳಲ್ಲಿ ತಿರುಳಿಡೀ ಒಣವಾಗಿರುವುದು ಒಂದು ಸಮಸ್ಯೆ. ಗಿಡ ಬೆಳೆದಂತಲ್ಲಾ ಈ ಸಮಸ್ಯೆ ಪರಿಹಾರವಾಗಬಹುದು ಎನ್ನುತ್ತಾರೆ ಅನುಭವಿಗಳು

ಸಮೀಕ್ಷೆಯಿಂದ ಆಯ್ದು ಉತ್ತಮ ಮುಸುಂಬಿ ಮರಗಳಿರುವ ಕೃಷಿಕರ ಪಟ್ಟಿ.

ಸುರೇಶ್ಚಂದ್ರ ಟಿ.ಆರ್, ಸುಳ್ಯ ತಾಲೂಕು, ದಕ
94496 39215

ರಾಮು ಹೆಗಡೆ ಬೇಲೂರ್, ಸಾಗರ
ಶಿವಮೊಗ್ಗ ಜಿಲ್ಲೆ - 96638 36900

ಶ್ರೀನಂದನ್, ಎಣ್ಣೂರು, ಸುಳ್ಯ ತಾ. ದಕ
81051 36869

ಜಯರಾಮ ಹಾಡಿಕಲ್ಲು, ಮಡಪ್ಪಾಡಿ,
ಸುಳ್ಯ ತಾಲೂಕು ದಕ - 94491 05656

ಅಶೋಕ್ ಅಜಕ್ಕಳ, ದಕ - 94801 57824

ಶ್ರೀರಾಮ ಲಾಲ್ಗುಳಿ, ಉಕ
94832 13106


ಶಿವಣ್ಣ ವಾಲ್ವಾರೆ, ದಕ - 94815 56945

ಜಯಪ್ರಕಾಶ್ ಕಟ್ಟಿ, ದಕ - 94488 81150

ಕಿರಣ್ ಮಣ್ಣಾಜೆ, ದಕ - 94834 09360

ವಿಜಯ ನಾಯ್ಕ, ಬಿಳಿಯೂರು, ದಕ
98458 25187

(ಗಮನಿಸಿ: ಇವರೆಲ್ಲರೂ ಮನೆ ಮಟ್ಟಿಗೆ ಮುಸುಂಬಿ ಬೆಳೆಯುವವರು. ಅಷ್ಟೇ. ಯಾರೂ ಕಸಿಗಿಡ ಉತ್ಪಾದನೆ ಮಾಡುತ್ತಿಲ್ಲ. ಅನುಭವ ಹಂಚಿಕೆಗಾಗಿ ಅವರ ನಂಬರು ಪ್ರಕಟಿಸಿದ್ದೇವೆ. ಸಂಜೆ 6 - 7ರ ನಡುವೆ ಮಾತಾಡುವುದು ಉತ್ತಮ)



ಕಾಯುತ್ತಿರಿ....

‘ಬಿದಿರು ಬೆಳೆದವರೊಂದಿಗೆ’

ಲೇಖನಮಾಲೆಯಲ್ಲಿ ಮಾರ್ಚ್ ತಿಂಗಳ ವಿಶೇಷ ಅಧ್ಯಯನ ಲೇಖನ -
ಕೇರಳದ ಪಾಲಕ್ಕಾಡಿನಿಂದ

‘ಲಾಠಿ, ಅಲ್ಲಲ್ಲಿ, ದೋಟಿ ಬಿದಿರು’

ಹಿತ್ತಲಲ್ಲಿ, ಚಿಕ್ಕ ಜಾಗದಲ್ಲಿ ಹತ್ತು ಹಿಂಡಿದ್ದರೂ, ವರ್ಷಕ್ಕೆ 5ರಿಂದ 8 ಸಾವಿರ ರೂ. ಆದಾಯ.

ಅಡಿಕೆ ಪತ್ರಿಕೆಗೆ ಈಗಲೇ ಚಂದಾದಾರರಾಗಿ.

ಸಿಹಿ ಎಳ್ಳಿ, ಸಿಹಿ ಕಂಚಿ, ಸಿಯೋಲಿ ಅಥವಾ ಸಿಯೋಳಿ ಎಂಬ ಹೆಸರಿನ ಈ ತಳಿಯ ರುಚಿಕರ ಹಣ್ಣಿನ ಮರ ನೆರೆಯ ಜಿಲ್ಲೆಗಳಲ್ಲೂ, ವಿಶೇಷವಾಗಿ, ಉ.ಕ.ದಲ್ಲರಲೂಬಹುದು. ಇದ್ದರೆ, ಈ ಮರದ ಬಗ್ಗೆ ಸಾಮಾಜಿಕ ಮಾಧ್ಯಮಗಳಲ್ಲಿ ಸುದ್ದಿ ಕೊಡಿ. ಕಸಿಗಿಡ ತಯಾರಿಸಿ ಆಸಕ್ತರಿಗೆ ಹಂಚಿ. ಏಕೆಂದರೆ, ಮಲೆನಾಡಿನ ಈ ವಿಶಿಷ್ಟ ತಳಿ ಅಳಿವಿನ ಅಂಚಿನಲ್ಲಿದೆ.



ರಾಮೇ ಗೌಡರು

ಹೆಳ್ಳಿಯನ್ನು ನೆಟ್ಟು ಬೆಳೆಸಿದ್ದು ಕಡಿಮೆ. ಬೀಜ ಬಿದ್ದು ಹುಟ್ಟಿ ಮರವಾಗುತ್ತಿದ್ದವು. ಆಗಲೂ ತೋಟದಲ್ಲಿ ಪೂರ್ಣ ಪ್ರಮಾಣದ ಕಳೆ ತೆಗೆಯುವ ಅಭ್ಯಾಸ ಕಡಿಮೆ. ಹಾಗಾಗಿ ಈ ಗಿಡಗಳು ಉಳಿಯುತ್ತಿದ್ದವು. ಈ ಮರಗಳು ಕುಬ್ಜವಾಗಿರಲಿಲ್ಲ. ಇಪ್ಪತ್ತು ಮೂವತ್ತು ಅಡಿ ಎತ್ತರ ಇದ್ದವು. ಏಕೆಂದರೆ, ತೋಟಗಳಲ್ಲಿ ನೆರಳು ಹೆಚ್ಚಾಗಿತ್ತು. ಮಲೆನಾಡಿನ ಎಲ್ಲಾ ಹುಳಿ ಮರಗಳಿಗೆ ಸ್ವಲ್ಪ ನೆರಳು ಒಳ್ಳೆಯದು, ಇಲ್ಲದಿದ್ದರೆ ರೆಂಬೆಗಳು ಮತ್ತು ಕಾಂಡಕ್ಕೆ ಬೋರರ್ ಹೊಡೆಯುತ್ತದೆ. ನಮ್ಮ ತೋಟದಲ್ಲಿ ಆಗಿದ್ದೂ ಹಾಗೆಯೇ. ಇಲ್ಲದಿದ್ದರೆ ಇನ್ನೂ ಆ ಹಳೆಯ ಮರಗಳು ಈಗಲೂ ಇರುತ್ತಿದ್ದವು.”

“ಬೋರರ್ ಬರುವುದಕ್ಕೆ ಇನ್ನೊಂದು ಕಾರಣವಿದೆ. ಹುಳಿ ಮರಗಳಲ್ಲಿ ಸಾಮಾನ್ಯವಾಗಿ ಚಿಗಲಿ (ಕೆಂಪಿರುವೆ) ಗೂಡು ಕಟ್ಟುತ್ತದೆ. ಈ ಚಿಗಲಿಗಳು ಯಾರನ್ನೂ ಮರ ಹತ್ತಲು ಬಿಡುವುದಿಲ್ಲ. ಹಾಗಾಗಿ ಚಿಗಲಿ ಗೂಡು ಕಂಡರೆ ನಾಶ ಮಾಡುವುದೇ ಹೆಚ್ಚು. ಇನ್ನೂ ವಿಶೇಷವೆಂದರೆ ಈ ಚಿಗಲಿಗಳಲ್ಲಿಯೂ ಹುಳಿ ಅಂಶ ಇರುತ್ತದೆ. ಕಚ್ಚಿದ ತಕ್ಷಣ ಹುಳಿಯನ್ನು ಬಿಟ್ಟು ಹಿಂಸಿಸುತ್ತವೆ. ಈ ಚಿಗಲಿಗಳಿಂದಾಗಿ ಬೋರರ್ ಹುಳುಗಳು ಹುಳಿ ಮರಗಳಿಗೆ ಬರಲು ಸಾಧ್ಯವಾಗುವುದಿಲ್ಲ. ಹಾಗೆಯೇ ಬೋರರ್ ಹುಳುಗಳ ಮೊಟ್ಟೆಗಳನ್ನು ತಿಂದೂ ಚಿಗಲಿಗಳು ಅವುಗಳ ನಿಯಂತ್ರಣ ಮಾಡುತ್ತವೆ” ಎನ್ನುತ್ತಾರೆ ರಾಮೇಗೌಡರು.

ಇತ್ತೀಚಿನ ವರ್ಷಗಳಲ್ಲಿ ಸಿಹಿ ಹೆಳ್ಳಿ ಅಪರೂಪವಾಗಿದೆ. ಈ ನಾಟಿ ಮೂಸಂಬಿ ತಳಿಯ ಸಂರಕ್ಷಣೆ ಅನಿವಾರ್ಯವಾಗಿದೆ. ಇರುವ ಉತ್ತಮ ಮರಗಳನ್ನು ಮೊತ್ತಮೊದಲು ಗುರುತಿಸಬೇಕು. ಅವುಗಳಿಂದ ಕಸಿ ಕಟ್ಟುವ ಮೂಲಕ ವಂಶಾಭಿವೃದ್ಧಿ ನಡೆಸಬೇಕು. ಈಚೆಗೆ ಟಿಶ್ಯೂ ಕಲ್ಚರ್ ಮುನ್ನೆಲೆಯಲ್ಲಿದ್ದು, ಈ ತಂತ್ರಜ್ಞಾನವನ್ನೂ ಬಳಸಿಕೊಳ್ಳಬಹುದು.

ಇದಕ್ಕೂ ಮೊದಲು ಈಗಿರುವ ಸಿಹಿ ಹೆಳ್ಳಿ ಗಿಡಗಳ ಶೋಧ, ಎಳೆ ಪೀಳಿಗೆಗೆ ಪರಿಚಯಿಸುವ ಕೆಲಸ ಅತ್ಯಗತ್ಯವಾಗಿದೆ. ಪ್ರತಿ ತೋಟಗಳಲ್ಲಿಯೂ ಕನಿಷ್ಠ ಐದು ಸಿಹಿ ಹೆಳ್ಳಿ ಗಿಡ ನೆಡುವ ಮೂಲಕ ಅಭಿಯಾನ ನಡೆಸಿದರೆ ಹೇಗೆ?

ಲೇಖಕರ ಸಂಪರ್ಕ - 94485 30176
(7 - 8 PM)

ಎಲ್ಲಿ ಹೋಯ್ತಾ 'ನಾಟಿ ಮುಸಂಬಿ'?

● ಅಚ್ಚನಹಳ್ಳಿ ಸುಚೇತನ, ಸಂಪಾದಕ, ಕೃಷಿಕ ಪತ್ರಿಕೆ

“ನನಗೇ 84 ವರ್ಷ. ಆರು ವರ್ಷ ಇದ್ದಾಗಲೇ ಸಿಹಿ ಹೆಳ್ಳಿ ಹಣ್ಣುಗಳು ನಮ್ಮ ತೋಟದಲ್ಲಿದ್ದವು. ಕಿತ್ತಲೆ ಹಣ್ಣು ಸಾಕು ಎನಿಸಿದಾಗ ಈ ಹಣ್ಣನ್ನು ತಿನ್ನುತ್ತಿದ್ದೆವು” ಎನ್ನುತ್ತಾ ನೆನಪಿನ ಸಂಚಿ ಬಿಚ್ಚಿದ್ದು ಸಕಲೇಶಪುರ ತಾಲ್ಲೂಕಿನ ಅಚ್ಚನಹಳ್ಳಿಯ ರಾಮೇಗೌಡರು.

ಈ ಹಣ್ಣಿಗೆ ಸಿಹಿ ಹೆಳಿಗೆ, ಸಿಯೋಳಿ, ಸಿಹಿ ಕಂಚಿ ಎನ್ನುವ ಹೆಸರುಗಳೂ ಇವೆ. ಮುಂದುವರಿಸುತ್ತಾರೆ ರಾಮೇಗೌಡರು, “ಪೇಟೆ ಮೂಸಂಬಿ ನಮಗೆ ಅಷ್ಟಾಗಿ ಪರಿಚಯ ಇರಲಿಲ್ಲ. ಆ ಹಣ್ಣನ್ನು ಮಾರಾಟ ಮಾಡುತ್ತಾರೆ ಎನ್ನುವುದೇ ಆಶ್ಚರ್ಯವೆನಿಸಿತ್ತು. ಆಗ ಇದು 'ನಾಟಿ ಮೂಸಂಬಿ' ಎನ್ನುವ ಹೊಸ ಹೆಸರು ಪಡೆಯಿತು. ಒಂದೋ ಎರಡೋ ಮರಗಳಿದ್ದವು. ನಲವತ್ತು - ಐವತ್ತು ವರ್ಷದ ಹಳೆಯ ಮರಗಳಿರುತ್ತಿದ್ದವು. ಒಳ್ಳೆ ರುಚಿಯಾದ ಹಣ್ಣುಗಳು. ಸ್ವಲ್ಪ ಹುಳಿ ಇದ್ದರೆ ಅಂತಹ ಮರಗಳನ್ನು ಇರಿಸುತ್ತಲೇ ಇರಲಿಲ್ಲ. ಸಿಹಿ ಹೆಳ್ಳಿ ಸಾಮಾನ್ಯವಾಗಿ ವರ್ಷದಲ್ಲಿ ಒಂಭತ್ತು ತಿಂಗಳೂ ಇರುತ್ತಿತ್ತು. ಹಣ್ಣನ್ನು ತಿಂದಾದ ನಂತರ ಬಾಯಿ ಸ್ವಲ್ಪ ಕಹಿ ಕಹಿಯಾಗುತ್ತದೆ. ಆ ಕಹಿಯೂ ಒಂದು ರೀತಿಯ ಮಜಾ ಕೊಡುತ್ತದೆ.”

“ಸಾಮಾನ್ಯವಾಗಿ ನಮ್ಮ ತೋಟದಲ್ಲಿ ಕಿತ್ತಲೆ ಹಣ್ಣಿಗೆ ಬರ ಬಂದಿದ್ದೇ ಇಲ್ಲ. ಬಂಜಲಿಕೆ (ಬಂದಣಿಕೆ) ಮತ್ತು ಕೊಳೆ ರೋಗದಿಂದ ಬಹಳ ಮರಗಳು ಸತ್ತು ಹೋದವು. ಮರಗಳನ್ನು ಗಮನಿಸುತ್ತಲೇ ಇದ್ದರೆ ಬಂಜಲಿಕೆ ಬರುವುದು ಕಾಣುತ್ತದೆ. ಬಂಜಲಿಕೆ ಚಿಕ್ಕದಿರುವಾಗಲೇ ಕಿತ್ತು ತೆಗೆದರೆ ನಿಯಂತ್ರಣ ಸಾಧ್ಯ. ದೊಡ್ಡದಾಗಿ ಬೆಳೆದ ನಂತರ ಕಿತ್ತರೆ ಅದರ ಬೇರು ಅದಾಗಲೇ ಮರಗಳಿಗೆ ಅಂಟಿಕೊಂಡು ತನ್ನ ಸ್ಥಾನ ಭದ್ರ ಪಡಿಸಿಕೊಂಡಿರುತ್ತದೆ. ಆಗ ಆ ರೆಂಬೆಯನ್ನೇ ಕತ್ತರಿಸಬೇಕಾಗುತ್ತದೆ. ಹೆಚ್ಚು ಮಳೆಯಾಗುವ ವರ್ಷ ಕೊಳೆ ರೋಗ ಹೆಚ್ಚಾಗಿರುತ್ತದೆ. ಆ ಸಮಯದಲ್ಲಿ ಹಣ್ಣಿಗೆ ಬೇಡಿಕೆಯೂ ಕಡಿಮೆ. ಮಳೆಗಾಲದ ಹಣ್ಣು ಉಳಿಸಿಕೊಂಡರೂ ರುಚಿ ಕಡಿಮೆ. ಆ ಫಸಲನ್ನು ಉದುರಿಸಿದರೆ ಮರಗಳನ್ನು ಉಳಿಸಿಕೊಳ್ಳಬಹುದು. ಇಲ್ಲದಿದ್ದರೆ ಬೋರ್ಡೋ ದ್ರಾವಣವನ್ನು ಎರಡು ಬಾರಿಯಾದರೂ ಸಿಂಪಡಿಸಬೇಕು.”

“ಮಲೆನಾಡಿನ ತೋಟಗಳಲ್ಲಿ ಒಂದು ವಿಶೇಷ ಅಂದ್ರೆ, ಒಂದೊಂದು ಗಿಡದಲ್ಲಿ ಒಂದೊಂದು ನಮೂನೆಯ ಕಿತ್ತಲೆ ಹಣ್ಣುಗಳು. ಕೆಲವು ಕಾಯಿ ಇದ್ದಾಗಲೇ ಸಿಹಿ ಇದ್ದರೆ, ಕೆಲವು ಗಿಡದಲ್ಲಿ ಹಣ್ಣಾದ ಮೇಲೆ ರುಚಿ. ಹಾಗಾಗಿ ಪ್ರತಿ ಮರಗಳಿಗೂ ಒಂದೊಂದು ಹೆಸರಿನಲ್ಲಿ ಕರೆಯುತ್ತಿದ್ದೆವು.”

“ಸಿಹಿ ಹೆಳ್ಳಿಯಲ್ಲಿಯೂ ವೈವಿಧ್ಯ ಇತ್ತು. ಕೆಲವು ಮರಗಳ ಹಣ್ಣುಗಳ ಸಿಪ್ಪೆ ದಪ್ಪ; ಕೆಲವರದು ತೆಳು ಸಿಪ್ಪೆ. ತೆಳು ಸಿಪ್ಪೆ ಹಣ್ಣು ಸಿಕ್ಕಿದರೆ ಸ್ವರ್ಗ. ಒಂದೊಂದು ಮರವಿದ್ದರೂ ನೂರಾರು ಹಣ್ಣು ಸಿಗುತ್ತಿತ್ತು. ಸಿಹಿ

ಕೆಂಗೇರಿ ಕಿತ್ತಳೆ ತಳಿಯ ಬಗ್ಗೆ ಅಧ್ಯಯನ ನಡೆಯಬೇಕು. ಇದನ್ನು ಕಸಿ ಮಾಡಿ ಸಂರಕ್ಷಿಸುವ ಕೆಲಸ ಉರವರಿಂದಲೂ ಆಗಲಿ. ಸಂಶೋಧನಾ ಕೇಂದ್ರ, ಕೇವಿಕೆಗಳೂ ಈ ಕಡೆ ಗಮನ ಹರಿಸಲಿ.



ಅತ್ಯಪೂರ್ವ ಹಣ್ಣು ಕೆಂಗೇರಿ ಕಿತ್ತಳೆ



ದೇವದಾಸ್ ರೈ

ಕಾಯಿ ಇದ್ದಾಗಲೇ ಕೊಯ್ದು ಉಪ್ಪು ಮತ್ತು ಗಾಂಧಾರಿ ಮೆಣಸು ಸೇರಿಸಿ ಸವಿಯುತ್ತಿದ್ದೆವು” ಎನ್ನುತ್ತಾರೆ ಇವರು.

“ಗಾತ್ರ ಮತ್ತು ಹಣ್ಣಾದರೆ ಬಣ್ಣ - ಎರಡೂ ಮುಸುಂಬಿಯದೇ. ಆದರೆ ಸಿಪ್ಪೆ ಒರಟು. ಈ ಹಣ್ಣಿಗೆ ಕೆಂಗೇರಿ ಕಿತ್ತಳೆ ಎಂಬ ಹೆಸರೇಕೆ ಬಂತು ಎಂದು ಈಚೆಗೆ ಹಲವರಲ್ಲಿ ವಿಚಾರಿಸಿದೆ. ಉತ್ತರ ಸಿಗಲಿಲ್ಲ. ಆದರೆ ಈ ಹೆಸರು ತುಂಬ ಹಳೆಯದು. ಈಚೆಗೆ ಯಾರೋ ಇಟ್ಟಿದ್ದಲ್ಲ. ನನ ಅಜ್ಜನೂ ಇದೇ ಹೆಸರು ಹೇಳುತ್ತಿದ್ದರು” ಎನ್ನುತ್ತಾರೆ ಜಗದೀಶ್.

ಸೋದರಮಾವನ ಮನೆಯಿಂದ ಬೀಜ ತಂದು ಬಿತ್ತಿ ಬೆಳೆದ ಒಂದು ಕೆಂಕಿ ಮರ ಜಗದೀಶರ ಜಮೀನಿನಲ್ಲಿದೆ. ಇದು ಸುಮಾರು 30 ವರ್ಷ ಹಳೆಯದು. ಕಾಂಡದ ಸುತ್ತಲೂ ಬಹು ಗಟ್ಟಿ ಮತ್ತು ನೀಳವಾದ ಮುಳ್ಳುಗಳು. ಎಲೆಯ ರಚನೆಯೂ ವಿಶಿಷ್ಟವೇ.

ಪ್ರತಿ ವರ್ಷ ಬೆಳೆ. ಒಂದು ಸಲ. ಅಕ್ಟೋಬರ್ - ನವೆಂಬರ್ ಇದರ ಹಣ್ಣು ಸಿಗುವ ಸೀಸನ್. ಬೇಸಿಗೆ ಉದ್ದವಾಗಿ ಒಣ ಹವಾಮಾನ ದೀರ್ಘ ಇದ್ದ ವರ್ಷ ಬೆಳೆ ಹೆಚ್ಚಂತೆ.

‘ಕೆಂಗೇರಿ ಕಿತ್ತಳೆ’ ಕೇಳಿದ್ದೀರಾ?

• ಟೀಮ್ ಅಪ

ನಮಗೆಲ್ಲಾ ಗೊತ್ತಿರುವ ಕೆಂಗೇರಿ ಬೆಂಗಳೂರಿನ ಒಂದು ಪುಟ್ಟ ಪ್ರದೇಶ. ಮೈಸೂರು ರಸ್ತೆಗೆ ತಾಗಿ ಕೊಂಡು ಇದೆ. ಈ

ಸ್ಥಳನಾಮವನ್ನಂಟಿಸಿಕೊಂಡ ಕಿತ್ತಳೆ ತಳಿಯೊಂದು ಸುಳ್ಳು ತಾಲೂಕಿನ ಮೂಲೆಯ ಹಳ್ಳಿಗಳಲ್ಲಿದೆ.

‘ಕೆಂಗೇರಿ ಕಿತ್ತಳೆ’ ಗೊತ್ತಿರುವವರು ಬಹಳ ಕಡಿಮೆ. ಬಹುಶಃ ಬೆರಳೆಣಿಕೆಯವರಿಗೆ ಮಾತ್ರ ಗೊತ್ತು. ತಿಂದು ನೋಡಿದವರು ಇನ್ನೂ ಕಮ್ಮಿ. ಈ ತಳಿ ಅಳಿವಿನ ಅಂಚಿನಲ್ಲಿದೆ.

ಹೆಸರು ‘ಕೆಂಗೇರಿ ಕಿತ್ತಳೆ’ (ಕೆಂಕಿ) ಎಂದಾದರೂ ಇದು ಹೆಣ್ಣುಲುವುದು ಮುಸುಂಬಿಯನ್ನು. ಆದರೆ ಸಿಪ್ಪೆ ನಾವು ಮಾರುಕಟ್ಟೆಯಲ್ಲಿ ಕೊಳ್ಳುವ ಮುಸುಂಬಿಯದರಷ್ಟು ನುಣುಪಲ್ಲ. ಒರಟು.

“ನಾಲ್ಕಾರು ಗ್ರಾಮದ ಮರಕ್ಕೆತ್ತ ಎಂಬಲ್ಲಿನ ನನ್ನ ಸೋದರಮಾವನ ಮನೆಯಲ್ಲಿ ಒಂದು ಹಳೆ ಕೆಂಗೇರಿ ಕಿತ್ತಳೆ ಮರವಿತ್ತು. ಅದರ ಕಾಂಡ ತೆಂಗಿನ ಮರದ್ದರಷ್ಟು ದಪ್ಪಗಿತ್ತು. ಈಚೆಗೆ ಅದು ಸತ್ತು ಹೋಯಿತು”, ನೆನೆಯುತ್ತಾರೆ ಅದೇ ನಾಲ್ಕಾರು ಗ್ರಾಮದ ಜಗದೀಶ್ ಪರಮಲೆ.

“ಹಣ್ಣಾದಾಗ ಅದು ಸಿಹಿ. ಆದರೆ ನಾವು ಚಿಕ್ಕವರಿದ್ದಾಗ ಅದು ಹಣ್ಣಾಗಲು ಕಾಯುತ್ತಿರಲಿಲ್ಲ.



ಮಡಪ್ಪಾಡಿಯ ಹಾಡಿಕಲ್ಲಿನ ಭೋಜ ತಮ್ಮ ಕೆಂಗೇರಿ ಕಿತ್ತಳೆ ಬೆಳೆಯೊಂದಿಗೆ



ಜಗದೀಶ ಪರಮಲೆಯವರ ಮರದ ಕಾಂಡ.
ಉದ್ದುದ್ದದ ಗಟ್ಟಿಮುಳ್ಳುಗಳು



ದೇವದಾಸ್ ರೈಯವರ ಮರ



ಕೆಂಗೇರಿ ಕಿತ್ತಳೆ ಮರದ ಎಲೆಗಳು

“ಕೈಯಲ್ಲಿ ಸಿಪ್ಪೆ ತೆಗೆಯಬಹುದು. ಆದರೆ, ಹಾಗೆ ಮಾಡಿದರೆ ಅದರ ಫಾಟು ಪರಿಮಳ ಹಣ್ಣಿಗೂ ಸೇರಿಕೊಳ್ಳುತ್ತದೆ. ಚೂರಿಯಲ್ಲಿ ಎಚ್ಚರದಿಂದ ಸಿಪ್ಪೆ ಕಿತ್ತಿ ಮತ್ತೆ ಸುಲಿಯುವುದು ಉತ್ತಮ. ಸೊಳೆಯ ಒಳಗಿನ ಕುಸುಮ ಮುಸುಂಬಿಯದಕ್ಕಿಂತ ಕಡಿಮೆ ಹಳದಿ. ಮುಸುಂಬಿಯಷ್ಟು ಸಿಹಿ ಇರುತ್ತದೆ. ಹುಳಿ ಕಡಿಮೆ, ಸಿಹಿಯೇ ಹೆಚ್ಚು” ಎನ್ನುತ್ತಾರೆ ಜಗದೀಶ್.

ಕೆಂಕಿಯ ಹೆಸರು ತಿಳಿಸಿ ಅಡಿಕೆ ಪತ್ರಿಕೆಯ ಗಮನವನ್ನು ಈ ಕಡೆ ಸೆಳೆದವರು ಸುಳ್ಯ ತಾಲೂಕಿನ ಮಡಪ್ಪಾಡಿ ಗ್ರಾಮದ ಜಯರಾಮ ಹಾಡಿಕಲ್ಲು. ಇವರಲ್ಲಿ ಹಿಂದೆ ಈ ತಳಿಯ ಮರ ಇತ್ತು. ಮೂರು ವರ್ಷ ಹಿಂದೆ ಸತ್ತು ಹೋಯಿತು. ಹಾಗಾಗಿ ಈ ಹಣ್ಣಿನ ರುಚಿ ಅವರಿಗೆ ಗೊತ್ತಿದೆ. ಈಗ ಅವರ ನೆರೆಯ ಭೋಜರ ತೋಟದಲ್ಲಿ ಎರಡು 15 ವರ್ಷದ

ಮರಗಳಿವೆ.

“ಹಣ್ಣಿನ ಸೊಳೆಯೊಳಗಿನ ಕುಸುಮದ ಬಣ್ಣ ಮುಸುಂಬಿಯಂತೆ ಹಳದಿಯಲ್ಲ. ಬಿಳಿ. ಹೊರನೋಟಕ್ಕೆ ಅದರ ಸಿಪ್ಪೆ ಕಂಚುಹುಳಿಯ ಥರ ಬರಟು. ಸಿಪ್ಪೆ ಸುಲಿಯಲು ಚೆನ್ನಾಗಿ ಬರುತ್ತದೆ. ಆದರೆ ಒಳಗೆ ನಾರು - ಅಂದರೆ ಸೊಳೆಯ ಆಚೀಚೆ ಇರುವ ಸಿಂಬಿ ಜಾಸ್ತಿ. ನಾವು ತಿನ್ನುತ್ತಿದ್ದ ಹಣ್ಣುಗಳು ಮುಸುಂಬಿಗಿಂತಲೂ ಸಿಹಿ ಇದ್ದುವು. ಹತ್ತು ಶೇಕಡಾ ಹುಳಿಯೂ ಇತ್ತು.”

ಜಯರಾಮರ ಸತ್ತು ಹೋದ ಕೆಂಕಿ ಮರ 30 - 40 ವರ್ಷ ಹಳೆಯದು. “ಎಷ್ಟು ಪ್ರಯತ್ನಪಟ್ಟರೂ ಸೈ, ಕೆಂಗೇರಿ ಕಿತ್ತಳೆ ನಮ್ಮಲ್ಲಿ ಉಳಿಸಬೇಕಾದ ತಳಿ” ಎನ್ನುವುದು ಇವರ ಅಭಿಪ್ರಾಯ.

ಬಳ್ಳದ ಬಳಿಯ ಕೃಷಿಕ ದೇವದಾಸ್ ರೈ (70) ಅವರ ಜಮೀನಿನಲ್ಲಿ ಒಂದು ಕೆಂಗೇರಿ ಕಿತ್ತಳೆಯ

ಹಳೆ ಮರವಿದೆ. “ಕಿತ್ತಳೆಯಂತೆ ಸಿಪ್ಪೆ ತೆಗೆಯಬರುವುದಿಲ್ಲ. ಸೀಯಾಳ ಕೆತ್ತಿದಂತೆ ಹೊರಮೈಯನ್ನು ಕೆತ್ತಿ ಮತ್ತೆ ಕೈ ತೊಳೆದು ಬಿಳಿ ಸಿಪ್ಪೆ ಸುಲಿಯಬೇಕು. ಹಣ್ಣು ಸಿಹಿ ಇದೆ. ಆದರೆ ಹೊರಸಿಪ್ಪೆಯ ಅಂಶ ಸೇರಿದರೆ ಕಹಿಯಾಗುತ್ತದೆ” ಎನ್ನುತ್ತಾರೆ.

ಇವರ ಮರಕ್ಕೆ ಸುಮಾರು 40 ವರ್ಷ ಆಗಬಹುದು. ಕಾಂಡದಲ್ಲಿ ‘ಬೆರಳಿನಷ್ಟು ಉದ್ದದ’ ಗಟ್ಟಿಯಾದ ಭಯಂಕರ ಮುಳ್ಳುಗಳು. “ಈ ತಳಿಯ ಮರಗಳು ಹಿಂದೆ ದಟ್ಟ ಕಾಡಿನಲ್ಲಿ ಇರುತ್ತಿದ್ದುವು” ಎನ್ನುತ್ತಾರೆ. ಮನೆಯಿಂದ ದೂರದ ರಬ್ಬರ್ ತೋಟದಲ್ಲಿ ಇರುವ ಕಾರಣ ಇವರಿಗೆ ಹಣ್ಣು ಸಿಗುವುದು ಕಡಿಮೆ.

ಏನೆಕಲ್ಲಿನ ಹತ್ತಿರ ಒಂದು ಮರ ಇದೆ ಎನ್ನುತ್ತಾರೆ ಜಗದೀಶ್ ಪರಮಲೆ. ಕಸಿ ನಿಪುಣ ಶ್ಯಾಮ್ ಗೊರಗೋಡಿ ಅವರಿಗೂ ಕೆಂಗೇರಿ ಕಿತ್ತಳೆಯ ಪರಿಚಯವಿದೆ. ಗುತ್ತಿಗಾರು - ಮಡಪ್ಪಾಡಿ ಭಾಗಗಳಲ್ಲಿ ಒಂದೆರಡು ಮರ ನೋಡಿದ ನೆನಪಿದೆ. ಆದರೆ ರಸ್ತೆ ಬದಿಯಲ್ಲೇ ಮರಗಳಿರುವ ಕಾರಣ ಹಣ್ಣು ನೋಡಲು ಸಿಗದು.

ಬಹುಶಃ ಸಿಹಿಕಂಚು, ಸಿಯೋಳೆ (ಸಿಹಿ ಎಳ್ಳಿ) ಹಣ್ಣುಗಳಿಂದ ಕೆಂಕಿ ವಿಭಿನ್ನ ಅನಿಸುತ್ತದೆ. ಫೋಟೋ ನೋಡಿ ಅಥವಾ ಮೇಲ್ನೋಟದ ವಿವರ ಕೇಳಿ ಇವುಗಳ ತಳಿ ಪತ್ತೆ ಮಾಡುವುದು ಸರಿಯಾದ ರೀತಿಯೂ ಅಲ್ಲ. ತಪ್ಪಿ ಬೀಳುವ ಸಾಧ್ಯತೆಯೂ ಹೆಚ್ಚು.

ಕೆಂಗೇರಿ ಕಿತ್ತಳೆ ತಳಿಯ ಬಗ್ಗೆ ಅಧ್ಯಯನ ನಡೆಯಬೇಕು. ಇದನ್ನು ಕಸಿ ಮಾಡಿ ಸಂರಕ್ಷಿಸುವ ಕೆಲಸ ಊರವರಿಂದಲೂ ಆಗಲಿ. ಸಂಶೋಧನಾ ಕೇಂದ್ರ, ಕೇವೀಕೆಗಳೂ ಈ ಕಡೆ ಗಮನ ಹರಿಸಲಿ.

ಜಗದೀಶ್ ಪರಮಲೆ - 96326 63526

ಜಯರಾಮ ಹಾಡಿಕಲ್ಲು - 94491 05656

ದೇವದಾಸ್ ರೈ - 82777 70169


(ಎಲ್ಲರಿಗೂ ಸಂಜೆ 7 - 8 ಅನುಕೂಲ ಸಮಯ)





ಹೆಚ್ಚು ಜನರಿಗೆ ಅಪರಿಚಿತವಾಗಿರುವ ಸಿಹಿ ಪ್ಯಾಶನ್ ಫ್ರೂಟ್

ಬಹುಜನರಿಗೆ ಇನ್ನೂ ಅಪರಿಚಿತ ಈ ಸಿಹಿ ಪ್ಯಾಶನ್ ಫ್ರೂಟ್. ಇದನ್ನು ಮನೆಮಟ್ಟಿಗೆ ಬೆಳೆಸಬಹುದು, ಮೌಲ್ಯವರ್ಧನೆ ಮಾಡಬಹುದು. ಅಂಗಡಿ, ಹೋಮ್ ಸ್ಟೇ ಮತ್ತು ಪಾರ್ಲರ್‌ಗಳಲ್ಲಿ ನೇರ ತಿನ್ನಲು ಅನುಕೂಲವಾಗುವಂತೆಯೂ ಸರ್ವ್ ಮಾಡಬಹುದು.



ಪ್ರಸಾದ್ ಕಾಣಕೂಡು

ಸವಿದಿದ್ದೀರಾ, ಸಿಹಿ ಪ್ಯಾಶನ್ ಫ್ರೂಟ್?

● ಅಪ ಬಳಗ

ಕೇರಳದ ತ್ರಿಶೂರಿನಲ್ಲಿ ಸನೋಜ್ ಎಂಬ ಕೃಷಿಕರ ತರಕಾರಿ ಅಂಗಡಿಯಿದೆ. ಇವರು ಗ್ರಾಹಕರ ನಡುವೆ ಒಂದು ಹೊಸ ಅಭ್ಯಾಸ ಬೆಳೆಸಿದ್ದಾರೆ. ಪ್ಯಾಶನ್ ಫ್ರೂಟ್ ತಿನ್ನಲೆಂದು ಇಲ್ಲಿಗೆ ಕೆಲವರು ಬರುತ್ತಾರೆ.

ಪ್ಯಾಶನ್ ಫ್ರೂಟ್ ಗೊತ್ತಲ್ಲ. ಹುಳಿಯೇ ಹೆಚ್ಚು ಅಲ್ಲ ಸಿಹಿ. ಅದರದೇ ಆದ ಪರಿಮಳ. ಜತೆಗೆ ಬೀಜಗಳೂ. ಈ ಹಣ್ಣಿನಲ್ಲಿರುವ ಆಂಟಿ ಆಕ್ಸಿಡೆಂಟುಗಳಿಂದಾಗಿ ಡೆಂಗ್ಯು ಮತ್ತು ಕ್ಯಾನ್ಸರ್ ಕಾಯಿಲೆಯವರಿಗೆ ಕೇರಳದಲ್ಲಿ ಇದನ್ನು ವ್ಯಾಪಕವಾಗಿ ತಿನ್ನಿಸುತ್ತಾರೆ.

ಅಂಗಡಿಯವರು ಸೀಯಾಳ ಕೆತ್ತುವಂತೆ ಪ್ಯಾಶನ್ ಫ್ರೂಟ್‌ನ ಮೇಲ್ಮೈ ಕತ್ತರಿಸಿ ಬಿಸಾಕಬಲ್ಲ ಚಮಚಿಯೊಂದಿಗೆ ಕೊಡುತ್ತಾರೆ. ಗ್ರಾಹಕರು ಅಲ್ಲೇ ನಿಂತು ಒಳಗಿನ ತಿರುಳನ್ನು ಚಮಚಿಯಲ್ಲಿ ತೆಗೆದು ಸವಿಯುತ್ತಾರೆ. ಬೀಜವನ್ನೂ ಜಗಿದು ನುಂಗುತ್ತಾರೆ. ಈ ಬೀಜಗಳಲ್ಲಿ ಧಾರಾಳ ಪೋಷಕಾಂಶಗಳಿವೆ.

ಇದು ಕೇರಳದ ಹೈ ರೇಂಜಸ್ ಅಂದರೆ, ಇಡುಕ್ಕಿ ಜಿಲ್ಲೆಯ ಮೂನ್ನಾರಿನಂತಹ ಪ್ರದೇಶಗಳಲ್ಲಿ ಒಂದು ವಿಶಿಷ್ಟ ಪ್ಯಾಶನ್ ಫ್ರೂಟ್‌ನ್ನು ಬೆಳೆಯುತ್ತಾರೆ. ಅಡಿಕೆಯದೇ ಮೈಬಣ್ಣ. ಗಾತ್ರ ಸ್ವಲ್ಪ ಚಿಕ್ಕದು. ಆದರೆ

ಒಳಗಿನ ಪಾರದರ್ಶಕ ಪಲ್ಲು ಸಿಹಿ. ಈ ಹಣ್ಣಿನ ಶಾಸ್ತ್ರೀಯ ನಾಮ *Passiflora ligularis*.

ಈ ಹಣ್ಣನ್ನು ಸಿಹಿ ಪ್ಯಾಶನ್ ಫ್ರೂಟ್ ಎಂದೇ ಕರೆಯಬಹುದು. ಒಂದಿನಿತೂ ಹುಳಿಯೇ ಇಲ್ಲ. ಚಮಚಿಯಲ್ಲಿ ತೆಗೆದು ಹಾಯಾಗಿ ಸೇವಿಸಬಹುದು. ಎಂಥವರಿಗೂ ಇಷ್ಟ ಆಗಬಹುದು. “ಚಮಚಿ ಯಾಕ್ರೀ?”, ಕೇರಳದ ಮಿತ್ರರೊಬ್ಬರು ಪ್ರಶ್ನಿಸುತ್ತಾರೆ. “ಎರಡು ಬೆರಳುಗಳ ನಡುವೆ ಇಟ್ಟು ಒತ್ತಿ. ಹಣ್ಣು ಒಡೆಯುತ್ತದೆ. ನೇರ ಬಾಯಿಯ ಬಳಿ ಇಟ್ಟು ಚೀಪಿ ತಿನ್ನಿ. ಮೂನ್ನಾರ್ ಪ್ಯಾಶನ್ ಫ್ರೂಟ್ ತಿನ್ನಲು ಅತಿ



ಹೈ ರೇಂಜಿನ ಸಿಹಿ ಪ್ಯಾಶನ್ ಫ್ರೂಟ್

ಸುಲಭ. ವರ್ಷದ ಮೂರು ತಿಂಗಳು ಸಿಗುತ್ತದೆ.”
ಕೊಡೈಕನಾಲಿನಲ್ಲೂ ಇದನ್ನು
ವಾಣಿಜ್ಯಮಟ್ಟದಲ್ಲಿ ಬೆಳೆಯುತ್ತಾರೆ. ಬೆಂಗಳೂರಿನಲ್ಲಿ
ಆರು ಹಣ್ಣುಗಳನ್ನು ಥರ್ಮೋಕೋಲ್
ತಟ್ಟೆಯಲ್ಲಿ ಟ್ಯುಕ್ಲಿಂಗ್ ಫಿಲಂ ಸುತ್ತಿ 150 ರೂಪಾಯಿಗೆ
ಮಾರುವುದನ್ನು ಐದಾರು ವರ್ಷ ಹಿಂದೆ
ಗಮನಿಸಿದ್ದೇನೆ.

ಚೀಮುಳ್ಳು ಈ ಹಣ್ಣನ್ನು ಮೂರು ವರ್ಷಗಳಿಂದ
ಬೆಳೆಸುತ್ತಿದ್ದಾರೆ. ಅದರ ಗಿಡ ತಯಾರಿಸಿ ಮಾರುತ್ತಲೂ
ಇದ್ದಾರೆ. “ಹೌದೋ ಅಲ್ಲವೋ ಅಂತ ನನು ಹುಳಿ
ರುಚಿ, ಬಹುಶಃ ಹತ್ತರಲ್ಲೊಂದು ಭಾಗ ಹುಳಿ
ಇರಬಹುದು. ಸುಲಭದಲ್ಲಿ ನೆಟ್ಟು ಬೆಳೆಸಬಹುದಾದ
ತಳಿ. ಈ ವರೆಗೆ ಇನ್ನೂರು ಮಂದಿಗೆ ಗಿಡ
ಕೊಟ್ಟಿರಬಹುದು” ಎನ್ನುತ್ತಾರೆ ಅವರು.

ಎಂಟು ವರ್ಷ ಹಿಂದೆ ಇವರು ಈ ಹಣ್ಣಿನ
ಪಲ್ವ ಬಳಸಿ ‘ಪ್ಯಾಶನ್ ಫ್ರೂಟ್ ಪೆಪ್ಪಿ’ ಎನ್ನುವ
ಶೀತಲ ಕ್ಯಾಂಡಿ ತಯಾರಿಸಿ ಮಾರಿದ್ದಾರೆ.
ಶಿರಸಿಯಲ್ಲಿ ಪುಟ್ಟಪುಟ್ಟ ಸಾಮಾನು ಮಾರುವ ಚಿಕ್ಕ
ಅಂಗಡಿಯೇ ಇವರ ಗ್ರಾಹಕರು. ಇವರು ಒಂದು
ರೂಪಾಯಿಗೆ ಒದಗಿಸಿದ ಕ್ಯಾಂಡಿಯನ್ನು ಅವರು
3 ರೂ.ಗೆ ಮಾರುತ್ತಿದ್ದರಂತೆ. ಎರಡು ವರ್ಷಗಳಲ್ಲಿ



ಪಾಸ್ಕಲ್ ಪಿಂಚೋ ಅವರು ಬೆಳೆಸಿದ ಸಿಹಿ ಪ್ಯಾಶನ್ ಫ್ರೂಟ್



ಹೈರೇಂಜಿನ, ನೇರ ತಿನ್ನಬಹುದಾದ ಪ್ಯಾಶನ್ ಫ್ರೂಟ್ಟಿನ ತಿರುಳು ಹೀಗಿರುತ್ತದೆ

ಆದರೆ ಈ ತಳಿ ಹೈ ರೇಂಜಿಂಗ್ನೇ ಸೂಕ್ತ.
ಇದನ್ನು ತಂದು ನಮ್ಮಲ್ಲಿ ನೆಟ್ಟರೆ ಗಿಡ
ಬದುಕಲೂಬಹುದು, ಹಣ್ಣು ಆಗುವುದೇ ಇಲ್ಲ.

‘ನೇರ ತಿನ್ನಬಹುದಾದ’ ಸಿಹಿ ಪ್ಯಾಶನ್ ಫ್ರೂಟ್
ಸಿಕ್ಕರೆ ಅದು ತುಂಬ ಜನಪ್ರಿಯ ಆಗುವುದರಲ್ಲಿ
ಸಂದೇಹ ಇಲ್ಲ. ಕರಾವಳಿ, ಮಲೆನಾಡುಗಳಲ್ಲಿ
ಸುಲಭವಾಗಿ ಬೆಳೆಯಬಲ್ಲ ಸಿಹಿ ಪ್ಯಾಶನ್ ಫ್ರೂಟ್ಟಿನ
ತಳಿ ಇರುವುದು ಈಚೆಗೆ ಅಡಿಕೆ ಪತ್ರಿಕೆಯ ಗಮನಕ್ಕೆ
ಬಂದಿದೆ.

ತಾಕೋಡೆಯ ಅಪ್ರತಿಮ ಸಸ್ಯಪ್ರೇಮಿ ಎಡ್ವರ್ಡ್
ರೆಬೆಲ್ಲೋ ನವಗದನನ್ನು ಮೊತ್ತಮೊದಲು
ತಿಳಿಸಿದವರು. “ನನ್ನ ಗೆಳೆಯ ಪಾಸ್ಕಲ್ ಪಿಂಚೋ
ಅವರಲ್ಲಿ ಒಂದು ಸಿಹಿ ಪ್ಯಾಶನ್ ಫ್ರೂಟ್ ಇದೆ”
ಎಂಬ ಸುಳಿವು ಕೊಟ್ಟರು.

ತಾಕೋಡೆಯವರೇ ಆದ ಪಾಸ್ಕಲ್ ಪಿಂಚೋ
ಇದನ್ನು ಸೋನ್ ನರ್ಸರಿಯಿಂದ ತಂದು ನೆಟ್ಟಿದ್ದಾರೆ.
ಈಗಷ್ಟೇ ಹಣ್ಣು ಬಿಡಲು ಆರಂಭವಾಗಿದೆ. ಒಂದು
ಥರ ಆಕರ್ಷಕ ಗುಲಾಬಿ ಬಣ್ಣದ ಸಿಪ್ಪೆ.

“ಇಷ್ಟು ಸಿಹಿ ಇರುವ ಪ್ಯಾಶನ್ ಫ್ರೂಟ್ ಈ
ವರೆಗೆ ತಿಂದಿಲ್ಲ” ಎನ್ನುತ್ತಾರೆ ಈ ಹಣ್ಣು ತಿಂದ
ಅನುಭವಿ ಕೃಷಿಕ ಶ್ಯಾಮಸುಂದರ ಗೇರುಕಟ್ಟೆ ಅವರು
ಮುಂದುವರಿಸುತ್ತಾರೆ, “ನಾನು ಈ ವರೆಗೆ ಕಾವೇರಿ
ತಳಿಯೇ ಅತ್ಯಂತ ಸಿಹಿ ಎಂದು ತಿಳಿದಿದ್ದೆ. ಆದರೆ
ಇದು ಅದಕ್ಕಿಂತಲೂ ಸಿಹಿ. 18 ಬಿಕ್ಸ್ ಇತ್ತು. ಆದರೆ
ಇದರ ಬೀಜದಿಂದ ಮಾಡಿದ ಗಿಡದಲ್ಲಿ ತಾಯಿ
ಗುಣ ಬರುತ್ತದೇನೋ ಎಂದು ಪ್ರಯೋಗ
ಮಾಡಿಯೇ ನೋಡಬೇಕು.”

ಪಂಜದ ವನಸಿರಿ ನರ್ಸರಿಯ ದಯಾಪ್ರಸಾದ್

ದಯಾಪ್ರಸಾದ್ ಅವರಿಗೆ ಈ ತಳಿಯ ಗಿಡ
ಕೊಟ್ಟದ್ದು ಯಲ್ಲಾಪುರದ ಕೃಷಿಕ, ಪ್ರಶಸ್ತಿ ವಿಜೇತ
ತಳಿ ಸಂಗ್ರಹಕಾರ ಪ್ರಸಾದ್ ಹೆಗಡೆ ಕಾನಕೋಡ್ಡು.
ಉತ್ತರ ಕನ್ನಡ ಜಿಲ್ಲೆಯ ಇವರ ಬಳಿ ಈ ತಳಿ
ಕಳೆದ ಮೂರು ದಶಕಗಳಿಂದ ಇದೆ.

ಪ್ರಸಾದ್ ಈ ತಳಿಯನ್ನು ‘ಕೆಂಪು ಸಿಹಿ ಪ್ಯಾಶನ್
ಫ್ರೂಟ್’ ಎಂದು ಕರೆಯುತ್ತಾರೆ. “ಇದಕ್ಕಿಂತ ಸ್ವಲ್ಪ
ಗಾತ್ರದಲ್ಲಿ ಚಿಕ್ಕದಾಗಿರುವ, ಸ್ವಲ್ಪ ಹುಳಿ ಅಂತ ಸೇರಿರುವ
ಇನ್ನೊಂದು ಕೆಂಪು ತಳಿ ಸಿಹಿ ಪ್ಯಾಶನ್ ಫ್ರೂಟ್
ಇದೆ” ಎನ್ನುತ್ತಾರೆ ಇವರು.

“ನಮ್ಮಲ್ಲಿ ಈ ಹಣ್ಣು ತಿಂದವರು ಎಲ್ಲರೂ ಬೀಜ,
ಗಿಡ ಅಂತ ಕೇಳಿ ಒಯ್ದು ನೆಡುತ್ತಾರೆ. ನೂರಾರು
ಮನೆಗಳಿಗೆ ನಮ್ಮಲ್ಲಿಂದ ಈ ತಳಿ ಹೋಗಿ ಸೇರಿದೆ”
ಎನ್ನುತ್ತಾರೆ ಪ್ರಸಾದ್. ಅವರ ಪ್ರಕಾರ, ಹತ್ತು ಹಣ್ಣಿದ್ದರೆ
60 - 70 ಲೋಟ ಜ್ಯೂಸ್ ಮಾಡಬಹುದು.

1800 ಕ್ಯಾಂಡಿ ತಯಾರಿಸಿ ಮಾರಿದ್ದರಂತೆ.

ನಾಲ್ಕು ವರ್ಷಗಳ ಹಿಂದೆ ಕಾನಕೋಡ್ಡು
ಪ್ರಸಾದರಿಂದ ಗಿಡ ಒಯ್ದು ಸಿಹಿ ಪ್ಯಾಶನ್ ಫ್ರೂಟ್
ಅಭಿವೃದ್ಧಿ ಮಾಡಿದವರಲ್ಲಿ ಒಬ್ಬರು ಚಿಮ್ಮಳ್ಳಿ
ಗೋಪಾಲಕೃಷ್ಣ ಭಟ್. “ಇದರ ಹಣ್ಣನ್ನು ಜ್ಯೂಸ್
ಮಾಡಿ ಕುಡಿದದ್ದೇ ಹೆಚ್ಚು. ಇನ್ನೂರರಷ್ಟು ಗಿಡ
ಮಾರಿದ್ದೇನೆ. ಅದಷ್ಟೋ ಕೃಷಿಕರಿಗೆ ಉಚಿತವಾಗಿ
ಕೊಟ್ಟಿದ್ದೇನೆ. ಈಗಲೂ ಬೇಡಿಕೆ ಇದ್ದರೆ ಗಿಡ ಮಾಡಿ
ಒದಗಿಸಬಹುದು” ಎನ್ನುತ್ತಾರೆ ಗೋಪಾಲಕೃಷ್ಣ.

ಬೀಜದಿಂದ ಮಾಡಿದ ಗಿಡದಲ್ಲಿ ತಾಯಿಗುಣ
ಉಳಿಯುತ್ತದೋ ಎನ್ನುವ ಜಿಜ್ಞಾಸೆ ಉಳಿದಿದೆ.
“ನಮ್ಮ ಅನುಭವದಲ್ಲಿ ಬೀಜದ ಗಿಡಗಳಲ್ಲಿ
ತಾಯಿಗುಣ ಉಳಿದಿದೆ” ಎನ್ನುತ್ತಾರೆ ಪ್ರಸಾದ್
ಹೆಗಡೆ.

ತ್ರಿಶೂರಿನ ತರಕಾರಿ ಅಂಗಡಿಯ ಸನೋಜ್
ಅವರ ಮಾದರಿಯಲ್ಲಿ ಈ ಸಿಹಿ ಪ್ಯಾಶನ್ ಫ್ರೂಟ್ಟನ್ನು
ಬೆಳೆದು ಅಥವಾ ಬೆಳೆಯುವವರೊಂದಿಗೆ ಒಪ್ಪಂದ
ಮಾಡಿಕೊಂಡು ‘ನೇರ ತಿನ್ನುವ ಸಿಹಿ ಪ್ಯಾಶನ್
ಫ್ರೂಟ್ಟನ್ನು’ ಜನಪ್ರಿಯಗೊಳಿಸಲು ಸಾಧ್ಯ.

ಪಾಸ್ಕಲ್ ಪಿಂಚೋ - 98925 65633

ದಯಾಪ್ರಸಾದ್, ವನಸಿರಿ ನರ್ಸರಿ
81054 39155

ಪ್ರಸಾದ್ ಹೆಗಡೆ, ಕಾನಕೋಡ್ಡು
94482 39372

ಚಿಮ್ಮಳ್ಳಿ ಗೋಪಾಲಕೃಷ್ಣ ಭಟ್
94831 32943

(ಎಲ್ಲರಿಗೂ ಅನುಕೂಲ ಸಮಯ 6 - 7 PM)

ಬೋರ್‌ವೆಲ್
ಪಾಯಿಂಟ್‌ಗಳಿಗಾಗಿ



ಸಂಪರ್ಕಿಸಿ:
9844976402



ಇದು ಮಾಮೂಲಿ ಬೆಳೆಯಲ್ಲ. ಮಧ್ಯಂತರದ ಕೂಳಿ ಬೆಳೆ

“ಬಹುಕಾಲದಿಂದ ತರಕಾರಿ ಕೃಷಿ ಮಾಡಿದ್ದೇನೆ. ಈ ವಿದ್ಯೆ ಗೊತ್ತಾಗಲು ಬಹಳ ತಡವಾಯಿತು ನೋಡಿ.”

ಪಾಲಕ್ಯಾಡ್ ಜಿಲ್ಲೆಯ ಮುಂಡೂರು ಪಂಚಾಯತಿನ ಕೃಷಿಕ ವಿ. ಜಿ. ವಿಜಯನ್ (65) ಅವರ ಹಿತ್ತಿಲಲ್ಲಿದ್ದವು ನಾವು. ನಾವು ಅಲ್ಲಿಗೆ ಹೋದದ್ದು ಲಾಠಿ ಬಿದಿರಿನ ಬಗ್ಗೆ ಅಧ್ಯಯನ ಮಾಡಲು. ಮುಂಚಿತವಾಗಿ ತಿಳಿಸಿಯೇ ಭೇಟಿ ಕೊಟ್ಟಿದ್ದೆವು.

ಆದರೇಕೋ ವಿಜಯನ್ ಬಿದಿರಿನ ಬದಲು ತಮ್ಮ ಹರಿವೆ ಕೃಷಿಯ ಬಗ್ಗೆ ಮಾತಾಡಲು ಹೆಚ್ಚು

“ಸಿಮೆಂಟ್ ಚೀಲದಲ್ಲಿ ಹರಿವೆ ಬೆಳೆದು ವರ್ಷವಿಡೀ ಮಾರುತ್ತಿದ್ದೇನೆ. ಒಳ್ಳೆ ಮಾರುಕಟ್ಟೆ ಇದೆ. ಒಳ್ಳೆ ಆದಾಯವೂ”, ವಿಜಯನ್ ಪೀಠಿಕೆ ಹಾಕಿದರು. ಕಳೆದ ವರ್ಷದ ಕೃಷಿ ಮುಗಿದಿದ್ದರೂ ಒಂದಷ್ಟು ಚೀಲಗಳಲ್ಲಿ ಬೀಜ ಬಿದ್ದು ಹರಿವೆ ಗಿಡ ಹುಟ್ಟಿ ಮೇಲೆ ಬಂದಿತ್ತು.

ಹತ್ತಿರ ಹೋಗಿ ನೋಡಿದರೆ, ಅದು ನಮ್ಮಲ್ಲಿ ಅನಾಯಾಸವಾಗಿ ತನ್ನಿಂದ ತಾನೇ ಬೆಳೆಯುವ ‘ಕೋರಿಪ್ಪದ್ದೆ’. ಕೋರಿ ಎಂದರೆ ತುಳುವಿನಲ್ಲಿ ಕೋಳಿ, ಪದ್ಧೆ ಎಂದರೆ ಹರಿವೆ. ಈ ಹರಿವೆಗೆ ಈ ಹೆಸರೇಕೆ ಬಂತೆಂದು ಗೊತ್ತಿಲ್ಲ.

ಈ ಹರಿವೆ ‘ಸೆಲ್ಫ್ ಸೀಡಿಂಗ್’ ಗುಣದ್ದು. ಅಂದರೆ ಒಮ್ಮೆ ಬೆಳೆದಲ್ಲಿ ಅದರ ಬೀಜ ಬಿದ್ದು ಅಲ್ಲಿ ಪುನಃಪುನಃ ಹುಟ್ಟಿ ಬೆಳೆಯುತ್ತದೆ. ಹೀಗೆ ತುಂಬ ಬೀಜಪ್ರಸಾರ ಮಾಡುವ ಕಾರಣವೋ ಏನೋ ಎಲ್ಲೆಂದರಲ್ಲಿ, ಗೊಬ್ಬರದ ರಾಶಿ, ರಸ್ತೆ ಬದಿ ಇತ್ಯಾದಿ ಎಡೆಗಳಲ್ಲಿ ತನ್ನಿಂದ ತಾನೇ ಬೆಳೆಯುತ್ತದೆ.

ಸಿಗಬೇಕಾದ ಸ್ಥಾನದಿಂದ ವಂಚಿತವಾಗಿರುವ ಕೋರಿಪ್ಪದ್ದೆಯನ್ನು ಊರಿನ ಅಚ್ಚುಮೆಚ್ಚಿನ ತರಕಾರಿಯಾಗಿಸಿದ್ದಾರೆ ಈ ಜಾಣ ಕೃಷಿಕ.



ತಮ್ಮ ಹರಿವೆ ಕೃಷಿಯ ಒಂದು ವಿಭಾಗದಲ್ಲಿ ವಿ.ಜಿ. ವಿಜಯನ್

● ಎಸ್ಸಿ

ಇಷ್ಟಪಟ್ಟಂತೆ ಅನಿಸಿತು. ಆಚೆ ದೃಷ್ಟಿ ಹಾಯಿಸಿದರೆ ಅಲ್ಲಿ ಸಾವಿರಾರು ಪುಟ್ಟ ಸಿಮೆಂಟ್ ಚೀಲಗಳಿದ್ದವು. ಕಳೆದ ಸಾಲಿನ ಬೆಳೆ ಮುಗಿದಿತ್ತು; ಹೊಸದರ ತಯಾರಿ ನಡೆದಿತ್ತು.

ಮಲ್ಟಿ ಕಟ್

ಕತ್ತರಿಸಿದರೆ ಮತ್ತೆಮತ್ತೆ ಚಿಗುರಿ ಬರುವ ಹರಿವೆ ಜಾತಿಗಳನ್ನು ‘ಮಲ್ಟಿ ಕಟ್’ ಎಂಬ ವರ್ಗಕ್ಕೆ ಸೇರಿಸುತ್ತಾರೆ. ಮಲ್ಟಿ ಕಟ್ ಹರಿವೆ ತಳಿಗಳನ್ನು ವಾಣಿಜ್ಯ ಕೃಷಿಕರು ಮತ್ತು ಮನೆ ಮಟ್ಟಿಗಿನ ಬೆಳೆಗಾರರೂ ಇಷ್ಟಪಡುತ್ತಾರೆ. ನಾಲ್ಕೈದು ಗಿಡಗಳಿದ್ದರೆ ಒಂದು ಅಣು ಕುಟುಂಬಕ್ಕೆ ವಾರಕ್ಕೊಂದು ಅಡುಗೆಗೆ ಸಾಕು. ಮಾತ್ರವಲ್ಲ, ಪ್ರತಿ ಸಾರಿ ಕತ್ತರಿಸುವಾಗಲೂ ಎಳೆಯ ಭಾಗವೇ ಸಿಕ್ಕಿ ರುಚಿರುಚಿಯಾಗಿತ್ತದೆ. ಬೆಂಗಳೂರಿನ ಐಐಹೆಚ್‌ಆರ್ ಹೊರ ತಂದ ಹರಿವೆ ತಳಿಗಳಲ್ಲಿ ಕೆಲವು ‘ಮಲ್ಟಿ ಕಟ್’ ಗಳಿವೆ.

ಕೇರಳ ಕೃಷಿಕರಿಂದ ‘ಕೋರಿಪ್ಪದ್ದೆ’ಯ ಮಾನವರ್ಧನೆ

ನಮ್ಮಲ್ಲಿನ ಕೃಷಿ ಕಾರ್ಮಿಕರು ಈ ಹರಿವೆಯನ್ನು ಅಷ್ಟು ಇಷ್ಟಪಡುವುದಿಲ್ಲ. ಇದು ಎಲ್ಲೆಡೆ ಹುಟ್ಟಿ ಬೆಳೆಯುವ ಕಾಡುಬೆಳೆ ಎಂಬ ಭಾವನೆಯೇ ಇದಕ್ಕೆ ಕಾರಣವೇನೋ.

ಆದರೆ ಈ ಹರಿವೆಗೆ ಎರಡು ಒಳ್ಳೆಯ ಗುಣಗಳಿವೆ. ಒಳ್ಳೆ ರುಚಿ ಮೊದಲನೆಯದು. ಕತ್ತರಿಸಿ ಕೊಯ್ಲು ಮಾಡಿದರೆ ಮತ್ತೆಮತ್ತೆ ಬೇಗಬೇಗನೆ ಚಿಗುರಿ ಬೆಳೆಯುವುದು ಎರಡನೆಯ ಸದ್ಗುಣ. ಹೀಗೆ ಎಡೆಬಿಡದೆ ಕತ್ತರಿಸಿದರೆ ಬೇಗನೆ ಹೂ ಬರುವುದಿಲ್ಲ. ಇಲ್ಲವಾದರೆ ಹೂ ಬರುವುದು ಬೇಗ.

ಕಳೆದ ನಾಲ್ಕೈದು ವರ್ಷಗಳಿಂದ ವಿಜಯನ್ ಕೋರಿಪ್ಪದ್ದೆಯ ವಾಣಿಜ್ಯ ಕೃಷಿ ಮಾಡುತ್ತಿದ್ದಾರೆ. ಈ ಹರಿವೆಗೆ ಕೀಟಗಳ ಹಾವಳಿ ಇದ್ದರೂ, ಕೆಮರ್ಷಿಯಲ್ ಜಾತಿಯವುಗಳಿಗೆ ಇರುವಷ್ಟು ಇಲ್ಲ.

ಒಂದು ಕಾಲಘಟ್ಟದಲ್ಲಿ ಇವರ ಹರಿವೆ ಕೃಷಿ ಅರ್ಧ ಎಕರೆ ವ್ಯಾಪಿಸಿತ್ತು. ನೆರೆಕರೆಯ ಮಂದಿ ಬಳಸದ ಜಮೀನಿನಲ್ಲೂ ಇವರ ಕೃಷಿ ನಡೆದಿತ್ತು. ಈಗ ಸ್ವಂತ ಜಮೀನಿನ 20 ಸೆಂಟಿನಲ್ಲಿ ಮಾತ್ರ ಈ ಕೃಷಿ.

ಜನವರಿಯಲ್ಲಿ ಕೃಷಿ ಆರಂಭ. ಒಂದು ಪಾಲು ಮಣ್ಣಿಗೆ ಎರಡು ಪಾಲು ಕೋಳಿಗೊಬ್ಬರ ಸೇರಿಸಿ ಮಿಶ್ರ ಮಾಡಿ ಗೋಣಿಗೆ ತುಂಬುತ್ತಾರೆ. ಇಪ್ಪತ್ತೆರಡನೆಯ ದಿನ ಮೊದಲ ಕೊಯ್ಲು. ನಂತರ ಐದು ದಿನ ಎಡೆ ಬಿಟ್ಟು ವರ್ಷವಿಡೀ ಕೊಯ್ಲು.



ಕೋರಿಪ್ಪದ್ದೆ

ಸಾಮಾನ್ಯವಾಗಿ ಎಲ್ಲರೂ ವಾಣಿಜ್ಯಮಟ್ಟದ ಹರಿವೆ ಕೃಷಿ ನಡೆಸುವುದು ಮಣ್ಣಿನಲ್ಲಿ ವಿಜಯನ್ ಗೋಣಿಯಲ್ಲಿ ಕೃಷಿ ಮಾಡಲು ಕಾರಣವೇನು?

“ಮುಖ್ಯ ಕಾರಣ ಕಳೆ ನಿಯಂತ್ರಣ. ಹಾಕಿದ ಗೊಬ್ಬರವಷ್ಟೂ ವ್ಯರ್ಥವಾಗದೆ ಬೆಳೆಗೇ ಸಿಗುತ್ತದೆ. ನೀರೂ ಕಡಿಮೆ ಸಾಕು. ಕೊಯ್ಲು ಮಾಡುವುದು ಸುಲಭ.”

ಬೆಳೆಗೆ ಆರು ಗಂಟೆಗೆ ಕೊಯ್ಲು ಆರಂಭ. ಆರುನೂರು ಗ್ರಾಮ್ ತೂಕದ ಕಟ್ಟುಗಳು. ಕಟ್ಟಿನೊಂದಿಗೆ ದಂಟಿನ ಕೆಲವು ತುಂಡುಗಳೂ ಇರುತ್ತವೆ. ಆರಂಭದಲ್ಲಿ ಇದೇನು ಸೊಪ್ಪು ಮಾತ್ರ ಅಲ್ಲ. ದಂಟೂ ಇದೆ ಎಂದು ಗ್ರಾಹಕರು ಗೋಣುತ್ತಿದ್ದರಂತೆ. ಈ ಹರಿವೆಯ ದಂಟಿನಲ್ಲಿ ನಾರು ಕಮ್ಮಿ, ತಿನ್ನಬಹುದಾದ ತಿರುಳೇ ಜಾಸ್ತಿ. “ಈ ಅಂಶವನ್ನು ಆಗಾಗ ಹೇಳತೊಡಗಿದೆವು. ಈಗ ಗ್ರಾಹಕರು ದಂಟನ್ನೂ ಇಷ್ಟಪಡುತ್ತಾರೆ.”

ವಿಜಯನ್ ಅವರ ಮಾರಾಟ ವ್ಯವಸ್ಥೆಯೂ ವಿಭಿನ್ನ. ಇವರ ವಿತರಣೆ ಸುತ್ತಲಿನ ಅಂಗಡಿಗಳ ಮೂಲಕ. ಐದು ಅಂಗಡಿಯವರು ಪ್ರತಿನಿತ್ಯ ಬೆಳಿಗ್ಗೆ ಬಂದು ಇಲ್ಲಿಂದ ಹರಿವೆ ಕಟ್ಟು ಒಯ್ಯುತ್ತಾರೆ. ಒಂದು ಕಟ್ಟಿನ ಬೆಲೆ 15 ರೂ. ಅವರಿದನ್ನು ರೂ. 25ಕ್ಕೆ ಮಾರುತ್ತಾರೆ.

ವಿಜಯನ್ ಅವರ ಮನೆ ‘ಕೃಷ್ಣ ನಿವಾಸ’ದ ಏಳೆಂಟು ಕಿಲೋಮೀಟರ್ ಫಾಸಲೆಯಲ್ಲಿ ಹರಿವೆಯ ಈ ತಾಜಾ ಕಟ್ಟುಗಳು ಮನೆಮನೆಗಳಿಗೆ ಹೋಗಿ ಸೇರುತ್ತವೆ. ಯಾವುದಾದರೊಂದು ದಿನ ತಮಗೆ ಹರಿವೆ ಬೇಡವಾಗಿದ್ದರೆ, ಅಂಗಡಿಯವರು ಮೊದಲೇ ತಿಳಿಸುತ್ತಾರೆ. “ನಮ್ಮ ಈ ಮಾರಾಟ ವ್ಯವಸ್ಥೆಯಿಂದ ಬೆಳೆಸಿದ ನಮಗೆ, ಅಂಗಡಿಯವರಿಗೆ, ಕೊನೆಯ ಗ್ರಾಹಕರಿಗೆ – ಎಲ್ಲರಿಗೂ ಅನುಕೂಲ ನೋಡಿ” ಎನ್ನುತ್ತಾರೆ ವಿಜಯನ್.

ಕೋರಿಪ್ಪದ್ದೆಗೆ ಕೇರಳದ ಈ ಭಾಗದಲ್ಲಿ ಪ್ರತ್ಯೇಕ ಹೆಸರಿದ್ದಂತಿಲ್ಲ. ಇವರು ‘ನಾಡನ್ ಚೀರ’ ಎಂದೇ



ಪ್ರತಿ ಎಲೆಯ ಬುಡದಲ್ಲೂ ಎಳೆ ಚಿಗುರು

ಮನೆ ಹಿತ್ತಲಲ್ಲಿ ಕೋರಿಪ್ಪದ್ದೆ

ವಿಜಯನ್ ಅವರದೇ ರೀತಿಯಲ್ಲಿ ಮನೆ ಹಿತ್ತಲಲ್ಲಿ ಸಿಮೆಂಟ್ ಚೀಲ ಅಥವಾ ಗೋ ಬ್ಯಾಗುಗಳಲ್ಲಿ ಕೋರಿಪ್ಪದ್ದೆ ಬೆಳೆಸಬಹುದು. ಹತ್ತು ಗಿಡ ಇದ್ದರೆ ಸಾಕು ಒಂದು ಕುಟುಂಬಕ್ಕೆ ಸದಾಕಾಲ ಎಳೆಯ, ತಾಜಾ ಹರಿವೆ ಸಿಗುತ್ತಿರುತ್ತದೆ. ದೀರ್ಘ ಕಾಲ ಬೆಳೆ ಪಡೆಯಲು ಚೀಲದ ಮಿಶ್ರಣದಲ್ಲಿ ಗೊಬ್ಬರದ ಪ್ರಮಾಣ ಹೆಚ್ಚಿರಲಿ. ಅನಂತರ ಎರಡು – ಮೂರು ತಿಂಗಳಿಗೊಮ್ಮೆ ಚೀಲಕ್ಕೆ ಮೇಲುಗೊಬ್ಬರ ಸೇರಿಸಿಕೊಟ್ಟರೆ ಸಾಕು.

ಕರೆಯುತ್ತಾರೆ. ಈ ಹರಿವೆಯ ಬೀಜ ಕಾಪಿಟ್ಟು ಮಾರುವುದಾಗಲೀ, ಇದರ ಕಮರ್ಷಿಯಲ್ ಕೃಷಿ ನಡೆಸುವುದಾಗಲೀ ಎಲ್ಲೂ ಕೇಳಿಲ್ಲ.

ಅದು ಹೇಗೆ ವಿಜಯನ್ ಗಮನ ಈ ‘ಕಾಡು’ ತಳಿಯ ಮೇಲೆ ಬಿತ್ತು?

ನೆನಪು

ವಾಟೆ ಮಹಾಲಿಂಗ ಭಟ್



ಕಾಸರಗೋಡು ಜಿಲ್ಲೆಯ ಕಾಟುಕುಕ್ಕೆ ಸನಿಹದ ವಾಟೆ ಮಹಾಲಿಂಗ ಭಟ್ಟರು 15 ದಶಂಬರ 2023ರಂದು ವಿಧಿವಶರಾಗಿದ್ದಾರೆ.

“ಹರಿವೆ ಕೃಷಿಗೆ ಸೂಕ್ತ ತಳಿ ಯಾವುದು ಎಂದು ಆರಂಭದಲ್ಲೇ ಚಿಂತಿಸುತ್ತಿದ್ದೆ. ನಾಲ್ಕೈದು ತಳಿಗಳನ್ನು ಬೆಳೆಸಿ ನೋಡಿದೆ. ಕೆಲವನ್ನು ಕಿತ್ತೇ ಕೊಡಬೇಕಷ್ಟೇ. ಏಕೆಂದರೆ ಕತ್ತರಿಸಿದರೆ ಮತ್ತೆ ಚಿಗುರುವುದಿಲ್ಲ. ಈ ನಡುವೆ ರಸ್ತೆ ಬದಿಯಿಂದ ತಂದ ಈ ತಳಿ ಗಮನ ಸೆಳೆಯಿತು. ಇದು ಹುಟ್ಟಿ ಬರುವಾಗ ದೊಡ್ಡ ಎಲೆಯಿರುತ್ತದೆ. ತುದಿ ಕತ್ತರಿಸಿದಾಗ ಹಲವು ಶಾಖೆಗಳು ಮೂಡುತ್ತವೆ. ಆಗ ಎಲೆಯ ಗಾತ್ರ ಕಡಿಮೆಯಾಗುತ್ತದೆ. ಆದರೆ ರುಚಿ ಚೆನ್ನಾಗಿಯೇ ಇರುತ್ತದೆ. ಹೀಗಾಗಿ ಈ ತಳಿಯನ್ನೇ ಆಯ್ದುಕೊಂಡೆ.”

ವಿಜಯನ್ ಅವರ ಪ್ರಕಾರ, “ಪ್ರತಿ ನಿತ್ಯ ಕೊಯ್ಲು, ಮಾರಾಟ. ದಿನಕ್ಕೆ ನೂರು ಕಟ್ಟು ಎಂದು ಹಿಡಿದರೂ 1,500 ರೂ. ಆದಾಯವಾಯಿತು. ವಾರಕ್ಕೆ ಐದೇ ದಿನ ಕೊಯ್ಲು ಎಂದರೂ 7,500 ರೂ. “ಇದರಲ್ಲಿ ಖರ್ಚು ಕಳೆದು 5,000 ರೂ. ಉಳಿತಾಯ ಹಾಯಾಗಿ ಮಾಡಬಹುದು. ನಾವೇ ಕೆಲಸ ಮಾಡುವ ಕಾರಣ ಖರ್ಚು ಹಿಡಿದದ್ದಲ್ಲಿ ಹೆಚ್ಚಿನ ಪಾಲೂ ನಮ್ಮಲ್ಲೇ ಉಳಿಯುತ್ತದೆ. ತಿಂಗಳಿಗೆ 20,000 ಉಳಿಸಿಕೊಳ್ಳಲಿಡಿಯಿಲ್ಲ.”

ಎಡೆಬಿಡದೆ ಕೊಯ್ಲು ಮಾಡುತ್ತಿರುವ ಕಾರಣ ವಿಜಯನ್ ಅವರ ಹರಿವೆ ಗಿಡ ಹೂ ಕದಿರು ಬಿಡುವುದೇ ಇಲ್ಲ. ಕೋರಿಪ್ಪದ್ದೆ ಸ್ವಯಂ ಬೀಜಪ್ರಸಾರ ಮಾಡುವ (ಸ್ಲ್ಫ್ ಸೀಡಿಂಗ್) ಜಾತಿಯಾದರೂ, ವಿಜಯನ್ ಪ್ರತಿ ಬಾರಿಯೂ ಬೀಜ ಹಾಕಬೇಕಾಗುತ್ತದೆ. ಆದರೂ, ಅಸ್ಥಿತಪ್ಪಿ ಆಗುವ ಹೂ – ಬೀಜಗಳು ಹರಿವೆಯ ಗೋಣಿಯ ಅಕ್ಕಪಕ್ಕಗಳಲ್ಲಿ ಹುಟ್ಟಿ ಬೆಳೆಯುವುದಿದೆ. “ಗೋಣಿಯದ್ದಲ್ಲದೆ ನೆಲದಿಂದಲೂ ಅಲ್ಪಸ್ವಲ್ಪ ಬೆಳೆ ಕತ್ತರಿಸಲು ಸಿಗುತ್ತದೆ. ಕತ್ತರಿಸಿ ಕತ್ತರಿಸಿ ಕೊನೆಗೆ ಬೆಳೆ ಸೀಸನ್ನಿನ ಅಂತ್ಯದಲ್ಲಿ ಉಳಿಯುವ ಕಾಂಡ ನಮ್ಮ ಕೈಯಷ್ಟು ತೋರವಾಗಿರುತ್ತದೆ” ಎನ್ನುತ್ತಾರೆ.

ಮಾನಸಿಕ ತಡೆಯಿಂದಾಗಿ ಸಿಗಬೇಕಾದ ಸ್ಥಾನದಿಂದ ವಂಚಿತವಾಗಿರುವ ಕೋರಿಪ್ಪದ್ದೆಯನ್ನು ಊರಿನ ಅಚ್ಚುಮೆಚ್ಚಿನ ತರಕಾರಿಯಾಗಿಸಿದ್ದಾರೆ ಈ ಜಾಣ ಕೃಷಿಕ. ❖

ಅಡಿಕೆ ಪತ್ರಿಕೆಯ ಸಂಪಾದಕೀಯ ಸಮಿತಿಯ ಸದಸ್ಯರಾಗಿ ಮತ್ತು ಅಖಿಲ ಭಾರತ ಅಡಿಕೆ ಬೆಳೆಗಾರರ ಸಂಘದ ಕಾರ್ಯಕಾರಿ ಸಮಿತಿ ಸದಸ್ಯರಾಗಿ ಬಹುಕಾಲ ತಮ್ಮ ಸೇವೆಯನ್ನು ಸಲ್ಲಿಸಿದ್ದರು.

ನಿಯಮಿತವಾಗಿ ಸಭೆಗಳಿಗೆ ಭಾಗವಹಿಸುವುದು ಅಲ್ಲದೆ ನಡೆಯುವ ಚರ್ಚೆಗಳಲ್ಲಿ ಆತ್ಮಾರ್ಥವಾಗಿ ಸಲಹೆಯನ್ನು ಸೂಚಿಸುತ್ತಿದ್ದರು. ಪತ್ರಿಕೆಯ ಪ್ರಸಾರಕ್ಕಾಗಿ ಯಥಾಸಾಧ್ಯ ಯತ್ನಿಸಿದ್ದರು. ವಿಷಯಗಳ ಸುಳಿವುಗಳನ್ನು ನೀಡುತ್ತಿದ್ದರು.

ವಾಟೆಯವರು ಅಧ್ಯಾಪಕರಾಗಿದ್ದು ವಿದ್ಯಾರ್ಥಿಗಳಿಗಲ್ಲದೆ, ಎಲ್ಲರಿಗೂ ಆತ್ಮೀಯರಾಗಿದ್ದು ‘ವಾಟೆ ಮಾಸ್ತು’ ಎಂದೇ ಪ್ರಿಯರಾಗಿದ್ದರು. ಮಹಾಲಿಂಗ ಭಟ್ಟರಿಗೆ ಅಪ ಕಂಬನಿ.



ತಮ್ಮ ಲಾಠಿ ಬಿದಿರಿನ ಹಿಂಡಿನೊಂದಿಗೆ ಪಾಲಕ್ಕಾಡಿನ ಕೆ.ಸಿ. ಜಾನ್

ಕೇರಳದ ಪಾಲಕ್ಕಾಡಿನಲ್ಲಿ ಕೆ.ಸಿ ಜಾನ್ 25 ಸೆಂಟ್ಸ್ ಜಾಗದಲ್ಲಿ ಬೆಳೆದ ಟಿ. ಒಲಿವರಿ ಹಿಂಡುಗಳಿಂದ ಈ ವರ್ಷ 35,000 ರೂ. ಆದಾಯ ಪಡೆದಿದ್ದಾರೆ.

ಗಟ್ಟಿಗೆ ಗಟ್ಟಿ, ಚಂದಕ್ಕೆ ಚಂದ : ಲಾಠಿ ಬಿದಿರು



ಹಿಂಡಿನಲ್ಲಿ ಗಳಗಲು ಹೇಗೆ ಬೆಳೆದು ನಿಂತಿವೆ ನೋಡಿ

● ವಸಂತ ಕಚೆ

ಬೀಜಗಳಿಂದ, ಬೇರು ಸಹಿತ ಒಕ್ಕಿ ನೆಡುವುದು ಅಥವಾ ಟಿಶ್ಯೂ ಕಲ್ಚರ್ - ಈ ಮೂರೇ ವಂಶಾಭಿವೃದ್ಧಿಯ ದಾರಿಗಳು.

ಕೇರಳದ ಮಂದಿ 'ಲಾಠಿ ಬಿದಿರು' (ಟಿ. ಒಲಿವರಿ, *Thyrsostachys oliveri*) ಎಂದು ಕರೆಯುವ ಒಂದು ಜಾತಿ ಬಿದಿರು ಇದೆ. ಅದು ಸೊಕ್ಕಿದಾಗ ಲಾಠಿಗಿಂತಲೂ ಹೆಚ್ಚು ದಪ್ಪವಾಗುವುದು ಉಂಟು. ಸುಮಾರು ಎರಡು ಇಂಚು ಪಿಪಿಸಿ ಪೈಪಿನಷ್ಟು.

ಅದರ ವಿಶಿಷ್ಟ ಬಾಹ್ಯಲಕ್ಷಣಗಳು ಹೀಗಿವೆ: ಯಾವುದೇ ಸರ್ಪೋರ್ಚ್ ಇಲ್ಲದಿದ್ದರೂ ನೇರವಾಗಿ, ಅಡಿಕೋಲಿನಲ್ಲಿ ಗೆರೆ ಎಳೆದಂತೆ ಬೆಳೆಯುವ ಗಳಗಳು, ಅತ್ಯಂತ ಒತ್ತೊತ್ತಾಗಿ ಹುಟ್ಟುವ ಹೊಸ ಕಳಲೆಗಳು, ಸಣ್ಣದಾದ ಆಕರ್ಷಕ ಎಲೆಗಳು.


ಕೆಳಭಾಗದಲ್ಲಿ ಅಂದರೆ, ಕಾಂಡದ ಬುಡದ ಗಂಟುಗಳ ಮಧ್ಯೆ ಶಮೆ ಬಿದಿರಿನಂತೆ ಬಲು ಸಪೂರವಾದ ತೂತು ಅಷ್ಟೇ ಇರುತ್ತದೆ. ಆದ್ದರಿಂದ ಹೆಚ್ಚು ಗಟ್ಟಿ, ಪ್ರತಿ ಗಂಟಿನಲ್ಲಿರುವ ಚಿಗುರಿನ ಗೆಣ್ಣು ಅವಲಕ್ಕಿಯಷ್ಟೇ ತೆಳು, ಗಂಟು ಸಪಾಟು - ಆದ್ದರಿಂದ ಕೊಕ್ಕೆಯನ್ನು ಕೈಯಲ್ಲಿ ಹಿಡಿಯಲು ಹೆಚ್ಚು ಅನುಕೂಲ. ಗಳುವನ್ನು ಕತ್ತರಿಸಿ ಹೇಗೆ ನೆಟ್ಟರೂ ಕಬ್ಬಿನಂತೆ, ನೇಪಿಯರ್ ಹುಲ್ಲಿನಂತೆ ಚಿಗುರದು. ನಾನು ಹೀಗೆ ಮಾಡಲು ಪ್ರಯತ್ನಿಸಿ ಸೋತಿದ್ದೇನೆ.

ಬೀಜಗಳಿಂದ, ಬೇರು ಸಹಿತ ಒಕ್ಕಿ ನೆಡುವುದು ಅಥವಾ ಟಿಶ್ಯೂ ಕಲ್ಚರ್ - ಈ ಮೂರೇ ವಂಶಾಭಿವೃದ್ಧಿಯ ದಾರಿಗಳು.

ಇದರ ಪ್ರಮುಖ ಸಾಧ್ಯ ಬಳಕೆಗಳೆಂದರೆ ಕೊಕ್ಕೆ, ದೊಣ್ಣೆ, ಫಿಶಿಂಗ್ ರಾಡ್, ಫರ್ನಿಚರ್ ಇತ್ಯಾದಿ. ಒಲಿವರಿಯ ಕಿರೀಟದಲ್ಲಿರುವ ದೊಡ್ಡ ಗರಿಯೆಂದರೆ ಕಾಂಕ್ರೀಟ್ ಕಂಬ, ತೊಲೆಗಳಲ್ಲಿ ಕಬ್ಬಿಣದ ಬದಲಿಗೆ ಈ ಬಿದಿರಿನ ಗಳುಗಳ ಬಳಕೆ.

ಗೂಗಲ್ ಈಗಾಗಲೇ ಈ ರೀತಿ ಬಳಕೆ ಮಾಡಲ್ಪಟ್ಟಿರುವ ಹಲವು ಚಿತ್ರಗಳನ್ನು ತೋರಿಸುತ್ತದೆ. ಬಹುಶಃ ಒಂದಷ್ಟು ಟ್ರೀಟ್‌ಮೆಂಟ್ ಅವಶ್ಯಕ. ನಮ್ಮೂರಿನಲ್ಲಿ ಬಳಸಿದ ಅನುಭವಿಗಳು ನನಗೆ ತಿಳಿದಿಲ್ಲ. ಇನ್ನಷ್ಟು ಸ್ಪಷ್ಟವಾಗಿ ಪ್ರತಿಪಾದಿಸಲು ಇನ್ನಷ್ಟು ಅಧ್ಯಯನ, ಕೇಸ್ ಸ್ಟಡಿ, ಅಗತ್ಯ ಅನಿಸುತ್ತದೆ. ಆದರೆ ಒಲಿವರಿ ಕಬ್ಬಿಣದಂತೆ ಗಟ್ಟಿ ಎನ್ನುವುದು ನಿಸ್ಸಂಶಯ. ಒತ್ತೊತ್ತಾದ ನಾರುಗಳ ರಚನೆ ಇದರ ವಿಶಿಷ್ಟತೆ.

ನಮ್ಮಲ್ಲಿ ಎರಡು ವರ್ಷ ಮಳೆಬಿಸಿಲಿನಲ್ಲಿ ಬಿಸಾಡಿದ ಒಂದು ಗಳು ಚೆನ್ನಾಗಿ ಗಟ್ಟಿಯಾಗಿ



ಲಾಠಿ ಬಿದಿರು ನೋಡಲಿಕ್ಕೂ ಚಂದ

ಇದ್ದುದನ್ನು ನಾನು ಗಮನಿಸಿದ್ದೇನೆ. ಇದೇ ಆಧಾರದಲ್ಲಿ ಸೋಲಾರ್ ವಾಟರ್ ಹೀಟರಿನ ಪ್ರಶರ್ ರೆಲೀಸ್ ಪೈಪಿಗೆ ಸರ್ಪೋರ್ಚ್ ಆಗಿ ಈ ಬಿದಿರನ್ನು ಬಳಸಿದ್ದೇನೆ. ನಾಲ್ಕೈದು ವರ್ಷ ಬಾಳಿಕೆಯ ನಿರೀಕ್ಷೆ ಇದೆ.

ನೋಡಲು ಅಂತೂ ಈ ಬಿದಿರು ಚಿತ್ತಾಕರ್ಷಕ. ಹುಲ್ಲು ಹಾಸಿನ ಮಧ್ಯೆ ದೊಡ್ಡ ಕಟ್ಟಡಗಳ ಏಕತಾನತೆ ಕಳೆಯಲು ಈ ಸ್ಥೆಟಿಕ್ ಆಗಿ ಸಂಯೋಜಿಸಲು ಅತ್ಯುತ್ತಮ ಜಾತಿ. ಒತ್ತಾಗಿ ಬೆಳೆಯುವುದರಿಂದ ಹರಡುವ ಭಯವಿಲ್ಲ. ಕಡಿಮೆ ಜಾಗದಲ್ಲಿ ನೆರೆಯವರಿಗೆ ತೊಂದರೆಯಾಗದಂತೆ ನೆಡಲು ಸಾಧ್ಯ. ಕೇರಳದ ಪಾಲಕ್ಕಾಡಿನಲ್ಲಿ ಕೆ.ಸಿ ಜಾನ್ 25 ಸೆಂಟ್ಸ್ ಜಾಗದಲ್ಲಿ ಬೆಳೆದ ಟಿ. ಒಲಿವರಿ ಹಿಂಡುಗಳಿಂದ ಈ ವರ್ಷ 35,000 ರೂ. ಆದಾಯ ಪಡೆದಿದ್ದಾರೆ.

ನನ್ನಲ್ಲಿ ಎರಡು ಮೆಳೆಗಳು ಕಳೆದ ಆರು ವರ್ಷಗಳಿಂದ ಬೆಳೆಯುತ್ತಿವೆ. ಕಟಾವು ಆರಂಭಿಸಿಲ್ಲ. ಮುಂದಿನ ಜೂನಿಗೆ ಈ ಜಾತಿಯ 75 ರಷ್ಟು ಗಿಡಗಳನ್ನು ನೆಡುತ್ತಿದ್ದೇನೆ. ಇದರ ಜೊತೆಗೆ ಬ್ರಾಂಡಿಸಿ, ಟುಲ್ಟಾ, ಸ್ಪೋಕ್ಲಿ ಜಾತಿಗಳು ಸೇರಿ ಒಟ್ಟು ಒಂದೂವರೆ ಎಕರೆಂಯಷ್ಟು ಪ್ಲಾಂಟೇಶನ್ ಮಾಡುವ ಯೋಚನೆಯಿದೆ.

ಮಾರ್ಕೆಟಿಂಗ್ ಬಗ್ಗೆ ಹೆಚ್ಚಿನ ಯೋಚನೆ ಮಾಡಿಲ್ಲ. ಈ ಎಲ್ಲ ಜಾತಿಗಳನ್ನು ನಮ್ಮ ಭೂಮಿಯಲ್ಲಿ ಕಳೆದ ಆರೇಳು ವರ್ಷಗಳಿಂದ ಪರೀಕ್ಷಿಸಿ ನೋಡಿದ್ದೇನೆ. ಬಿದಿರಿನ ಕೃಷಿ ಮುಂದಿನ ದಶಕದಲ್ಲಿ ಹೆಚ್ಚು ಮುಂಚೂಣಿಗೆ ಬರುವ ನಿರೀಕ್ಷೆ ಇದೆ. ಹಸುರು, ಕಾಡಿನ ಪ್ರೀತಿ ಇದ್ದೇ ಇರುವುದರಿಂದ, ನನ್ನದೇ ಬಿದಿರು ಮತ್ತು ವನ್ಯ ನಸರಿ ಕೂಡ ಇರುವುದರಿಂದ ಇದು ನನಗೆ ಒಂದು ಪೂರಕ ಚಟುವಟಿಕೆ ಆಗುತ್ತದೆ. ❖

ಇಳ್ಳಿ ತಳಿ ಉಳಿಸಬನ್ನಿ

ಮೇಲ್ನೋಟಕ್ಕೆ ಈ ಹಣ್ಣು ಕಿತ್ತಳೆಯಂತೆಯೇ ಇದೆ. ಗಾತ್ರ ಮಾತ್ರ ಸ್ವಲ್ಪ ಚಿಕ್ಕದು. ಬಾಯಿಗಿಟ್ಟು ನೋಡಿ - ಅದೃಷ್ಟ ಚೆನ್ನಾಗಿದ್ದರೆ ಅಲ್ಪಸ್ವಲ್ಪ ಸಿಹಿ ಇರಲೂಬಹುದು. ನಸೀಬು ಚೆನ್ನಾಗಿಲ್ಲ ಎಂದಾದರೆ ನೀವು ಮುಖ ಕಿವುಚಿಕೊಳ್ಳುತ್ತೀರಿ - ಈ ಹಣ್ಣು ಅಷ್ಟು ಹುಳಿ.

ಪಶ್ಚಿಮ ಘಟ್ಟ ಹಾದು ಹೋಗಿರುವ ಜಿಲ್ಲೆಗಳಾದ ಉತ್ತರ ಕನ್ನಡದ ಶಿರಸಿ, ಸಿದ್ದಾಪುರ, ಯಲ್ಲಾಪುರ, ಜೋಯಿಡಾ ಹಾಗೂ ಶಿವಮೊಗ್ಗದ ಹೊಸನಗರ, ಚಿಕ್ಕಮಗಳೂರಿನ ಶೃಂಗೇರಿಯಲ್ಲೂ ಅಲ್ಲಿ ಅಲ್ಲಿ ಇಳ್ಳಿ ಹಣ್ಣಿನ ಮರ ಕಾಣಿಸುತ್ತದೆ. ಹೆಚ್ಚಾಗಿ ಇದು ಅಲ್ಲಿನ ಅಡಿಕೆ ತೋಟ ಅಥವಾ ಮನೆ ಸುತ್ತಲಿನ ಕೈ ತೋಟಗಳಲ್ಲಿ ಕಂಡುಬರುತ್ತದೆ.

ಒಂದು ಹಣ್ಣು 60 - 80 ಗ್ರಾಂ ತೂಕವಿರುತ್ತದೆ. ಕಿಲೋ ಒಂದಕ್ಕೆ 15 - 18 ಬೇಕಾಗುತ್ತದೆ. ಇದನ್ನು ಕೊಡಗಿನ ಕಿತ್ತಳೆಯ ಅಷ್ಟು ಉತ್ತಮವಲ್ಲದ ಒಂದು ಪ್ರಭೇದ ಎಂದು

ಅವಸರದ ನೋಟಕ್ಕೆ ಕೊಡಗಿನ ಕಿತ್ತಳೆಯನ್ನು ಹೋಲುವ ಇಳ್ಳಿಹಣ್ಣಿನ ಮರಸಂತತಿ ನಾಶವಾಗುತ್ತಲಿದೆ. ಇದನ್ನು ಉಳಿಸಿ ಅಭಿವೃದ್ಧಿಗೊಳಿಸಲು ಶಿರಸಿ ಅರಣ್ಯ ಕಾಲೇಜು ಶ್ರಮಿಸತೊಡಗಿದೆ.

ಪರಿಗಣಿಸುವವರಿದ್ದಾರೆ. ಕಿತ್ತಳೆಯನ್ನು ಸ್ಥಳೀಯವಾಗಿ ಕೊಡಗಿಲ್ಲಿಯೆಂದು ಕರೆಯುತ್ತಾರೆ. ಇಳ್ಳಿಗೆ ಊರಿಳ್ಳಿ ಎಂದೂ ಹೆಸರಿದೆ. ಇದನ್ನು ಶೃಂಗೇರಿ ಕಡೆ ಎಳ್ಳಿ, ಮರಾಯಿಲ್ಲಿ ಈಡ ಎಂದೂ ಕರೆಯುತ್ತಾರೆ.



(ಸೆಪ್ಟೆಂಬರ್ 2015 ಸಂಚಿಕೆಯಿಂದ ಪುನರ್ಮುದ್ರಿತ)

ಮೊದಲು ನೋಟಕ್ಕೆ ಕಿತ್ತಳೆಯಂತೆ ಕಂಡರೂ ಇಳ್ಳಿ ತನ್ನ ಸ್ವಭಾವವಾದ ಹುಳಿಮಿಶ್ರಿತ ಸಿಹಿ ರುಚಿ, ಉಬ್ಬು ತಗ್ಗುಗಳಿಂದ ಕೂಡಿದ ಸಿಪ್ಪೆಯಿಂದಾಗಿ ಪ್ರತ್ಯೇಕತೆ ಉಳಿಸಿಕೊಂಡಿದೆ. ಗಾತ್ರದಲ್ಲೂ ಕಿತ್ತಳೆಗಿಂತ ಚಿಕ್ಕದಾಗಿ ಬೇರೆಯಾಗಿಯೇ ಕಾಣಿಸುತ್ತದೆ.

ಇಳ್ಳಿ ಹಣ್ಣಿನ ಒಂದು ಮರದಿಂದ ಮತ್ತೊಂದು ಮರಕ್ಕೆ ರುಚಿ, ಗಾತ್ರದಲ್ಲಿ ಬಹಳ ವ್ಯತ್ಯಾಸವಿರುತ್ತದೆ. ನಾಲಿಗೆ ಮೇಲಿಟ್ಟರೆ ಮುಖ ಕಿವುಚುವಂತೆ ಮಾಡುವ ಹುಳಿ ಜಾತಿಯಿಂದ ಹಿಡಿದು, ಕಿತ್ತಳೆಯನ್ನು ಸ್ವಲ್ಪ ಹೋಲುವ ಸಿಹಿರುಚಿಯ ವಿಧಗಳೂ ಇವೆ.

ಇಳ್ಳಿಯನ್ನು ಸಾಮಾನ್ಯವಾಗಿ ನೇರವಾಗಿ ತಿನ್ನಲು ಉಪಯೋಗಿಸುತ್ತಾರೆ. ಚೌತಿ ಹಬ್ಬದ ಫಲವಳಿಗೆಯಲ್ಲಿ ಬಳಸುವುದಿದೆ. ಆದರೆ ಯಾರೂ



ಇದರ ಮೌಲ್ಯವರ್ಧನೆ ಮಾಡಿದ ಬಗ್ಗೆ ಕೇಳಿಲ್ಲ. ಕೆಲವರು ಹುಳಿಯಿರುವ ಹಣ್ಣನ್ನು ಪಾನಕ (ಶರಬತ್ತು) ಮಾಡಲು ಬಳಸುತ್ತಾರೆ. ಮಕ್ಕಳು ಈ ಹಣ್ಣನ್ನು ಇಷ್ಟಪಟ್ಟು ತಿನ್ನುವುದಿದೆಯಂತೆ.

ಮೊದಲೆಲ್ಲ ಎಲ್ಲರ ಮನೆಯ ತೋಟದಲ್ಲಿ ಸಾಮಾನ್ಯವಾಗಿ ಕಂಡುಬರುತ್ತಿದ್ದ ಇಳ್ಳಿ ಮರ ಈಗ ಅಪರೂಪವಾಗಿದೆ. ಶಿರಸಿಯ ಅರಣ್ಯ ಮಹಾವಿದ್ಯಾಲಯದ ಜೀವಶಾಸ್ತ್ರ ವಿಭಾಗದ ಮುಖ್ಯಸ್ಥರಾದ ಡಾ. ವಾಸುದೇವ ಈ ತಳಿಯ ಬಗ್ಗೆ ವಿಶೇಷ ಗಮನ ಹರಿಸಿದ್ದಾರೆ.

“ಇಳ್ಳಿ ಹಣ್ಣು ಎಂದೂ ಕಿತ್ತಳೆಯಷ್ಟು ಸಿಹಿ ಇರುವುದಿಲ್ಲ. ಕೆಲವು ಪ್ರಭೇದಗಳು ಅದರ ಅರ್ಧ ಭಾಗ ಸಿಹಿ ಇರಬಹುದು. ನಮ್ಮ ಸಮೀಕ್ಷೆಯೊಂದರ ಪ್ರಕಾರ ಕಳೆದರೆಡು ದಶಕಗಳಲ್ಲಿ ತೊಂಭತ್ತು ಶೇಕಡಾ ಇಳ್ಳಿ ಹಣ್ಣಿನ ಮರಗಳೂ ನಾಶವಾಗಿವೆ. ಕೊಡಗಿನ ಕಿತ್ತಳೆಯನ್ನು ನಾಶ ಮಾಡಿದ ವೈರಸ್, ಇಳ್ಳಿ ನಾಶಕೂ ಕಾರಣವಿರಬಹುದು” ಎನ್ನುತ್ತಾರೆ ಡಾ. ವಾಸುದೇವ.

ಅರಣ್ಯ ಕಾಲೇಜು ಈಗ ಇಳ್ಳಿಯ ತಳಿಯನ್ನು ಪುನರುಜ್ಜೀವನಗೊಳಿಸಲು ಮುಂದಾಗಿದೆ. ಶಿರಸಿ, ಜೋಯಿಡಾ, ಸಿದ್ದಾಪುರ ಮೊದಲಾದೆಡೆಗಳಿಂದ ಸುಮಾರು ಇಪ್ಪತ್ತು ಪ್ರಭೇದಗಳನ್ನು ತಂದು ಕಸಿ

ಕಟ್ಟಿ ಬೆಳೆಸುತ್ತಿದ್ದಾರೆ. ಹುಳಿಗಂಚಿ(ಕಂಚುಹುಳಿ)ಯ ಅಡಿಗಡಕ್ಕೆ ಕಸಿ ಮಾಡುವುದು ನಾವು ಕಂಡುಕೊಂಡ ರೋಗದಿಂದ ಉಳಿಸುವ ಸರಳ ಉಪಾಯ.

ಡಾ. ವಾಸುದೇವ ಹೇಳುತ್ತಾರೆ, “ಅನುಭವಿ ರೈತರುಗಳಿಂದ ನಾವು ಮಾಹಿತಿ ಮತ್ತು ಬೇರೆಬೇರೆ ಇಳ್ಳಿ ಪ್ರಭೇದಗಳ ಕಸಿಕುಡಿಗಳನ್ನು ಬಯಸುತ್ತೇವೆ. ಇಳ್ಳಿ ಮರ ಇರುವವರು ತಮ್ಮಲ್ಲಿ ಎಷ್ಟು ವರ್ಷಗಳಿಂದ ಇದೆ, ಸತ್ತು ಹೋಗಿದ್ದರೆ ಯಾವ ಕಾರಣದಿಂದ ಸತ್ತು ಹೋಗಿದೆ, ಅವರು ಇಳ್ಳಿ ಹಣ್ಣನ್ನು ಯಾವ್ಯಾವ ರೀತಿಗಳಲ್ಲಿ ಬಳಸುತ್ತಿದ್ದಾರೆ, ಸಿಹಿಯ ಪ್ರಭೇದಗಳಿದ್ದರೆ ಅವುಗಳ ಬಗ್ಗೆ ವಿವರ ಇತ್ಯಾದಿಗಳನ್ನು ತಿಳಿಸಿದರೆ ಉಪಕಾರ. ನಾವು ಕಸಿಕುಡಿ ಆಯ್ದುಕೊಂಡ ರೈತರಿಗೆ ಅದರದ್ದೇ ತಲಾ ಐದೈದು ಕಸಿಕುಡಿ ಕೊಡುತ್ತೇವೆ. ಬೇರೆ ಯಾರಾದರೂ ಇಳ್ಳಿ ಹಣ್ಣು ಬೆಳೆಸಬಯಸಿದರೆ ಅವರಿಗೂ ಒಳ್ಳೆಯ ಗಿಡ ಪೂರೈಸುತ್ತೇವೆ.”

ಪ್ರತಿ ವರುಷ ಬೆಳೆಕೊಡುವ, ನೇರ ತಿನ್ನಬಹುದಾದಷ್ಟು ಸಿಹಿಯುಳ್ಳ ಇಳ್ಳಿಮರ ಇರುವ ರೈತರು ಅಡಿಕೆ ಪತ್ರಿಕೆಯ ಈ ನಂಬರಿಗೆ (85470 85148) ವಾಟ್ಸಪ್ ಸಂದೇಶ ಕಳಿಸಿಕೊಡಿ. ❖

ಇತ್ತೀಚೆಗೆ ಹೆಚ್ಚಿನ ಸಂಖ್ಯೆಯಲ್ಲಿ ಮಹಿಳೆಯರು ಉದ್ಯಮರಂಗಕ್ಕೆ ಕಾಲಿಟ್ಟು, ಕುಟುಂಬವನ್ನು ನಿರ್ವಹಿಸುವವರು ಉದ್ಯಮ ರೂಪಿಸಿ ನಡೆಸುವುದು ಕಷ್ಟ ಅಲ್ಲವೆಂದು ತೋರಿಸಿಕೊಡುತ್ತಿದ್ದಾರೆ. ಅಂಥವರಲ್ಲಿ 'ರಸ್ಟಿಕ್ : ಅರ್ಥ್ ಟು ಸೋಲ್' ಉದ್ಯಮ ಆರಂಭಿಸಿದ ಕೊಡಗಿನ ಶುಂಠಿಕೊಪ್ಪದ ಡಾ. ಸುಜಾತ ಮುತ್ತಣ್ಣರ ಪ್ರಯತ್ನ ಗಮನಾರ್ಹ.



ಡಾ.ಸುಜಾತ ಮತ್ತು ಮುತ್ತಣ್ಣ

<https://rusticagro.com/>

'ನಾವು ಚೆನ್ನೈಯಲ್ಲಿದ್ದಾಗ ಸುತ್ತಮುತ್ತಲಿದ್ದವರಿಗೆ ಕೊಡಗಿನ ಉತ್ಪನ್ನಗಳ - ಕಾಫಿ, ಕಾಳುಮೆಣಸು ಇತ್ಯಾದಿ - ಗಿಫ್ಟ್ ಕೊಡುತ್ತಿದ್ದೆವು. ಬಹಳ ಒಳ್ಳೆಯ ಹಿಮ್ಮಾಹಿತಿ ಬರುತ್ತಿತ್ತು. ಇದನ್ನು ಉದ್ಯಮವಾಗಿ ವಿಸ್ತರಿಸಿದರೆ ಎಂದು ಯೋಚಿಸತೊಡಗಿದಾಗ ಹುಟ್ಟಿಕೊಂಡದ್ದು 'ರಸ್ಟಿಕ್: ಅರ್ಥ್ ಟು ಸೋಲ್'.

'ನಂತರ ಇಂಡಿಯನ್ ಇನ್ಸ್ಟಿಟ್ಯೂಟ್ ಆಫ್ ಮ್ಯಾನೇಜ್‌ಮೆಂಟ್, ಬೆಂಗಳೂರಿನಲ್ಲಿರುವ NSRCEL - ಮಹಿಳೆಯರು ಹಾಗೂ ವಿದ್ಯಾರ್ಥಿಗಳು ತಮ್ಮ ಪರಿಕಲ್ಪನೆಗಳ ಮೂಲಕ ವಾಣಿಜ್ಯ ವ್ಯವಹಾರ ಮಾಡಲು ಅನುವಾಗುವ ವ್ಯವಸ್ಥೆ - ಮೂಲಕ ತರಬೇತಿ ಪಡೆದ. 2020ರಲ್ಲಿ ನಮ್ಮ ಉದ್ಯಮ ಪ್ರಾರಂಭ. ಕೋವಿಡ್ ಸಮಯದಲ್ಲಿ ಆನ್‌ಲೈನ್ ಮಾರುಕಟ್ಟೆಗೆ ಒಳ್ಳೆ ಅವಕಾಶವಿತ್ತು' ಎನ್ನುತ್ತಾರೆ ಸುಜಾತ. 'ರಸ್ಟಿಕ್' ಅಂದರೆ ಗ್ರಾಮ್ಯ/ಗ್ರಾಮೀಣ ಅಂತರ್ಥ.

ಇವರದು ನುಜ್ಜಿಮಣಿಯೆಂದ ಕುಟುಂಬ. ಬೆಂಗಳೂರಿನಲ್ಲಿ ವಾಸ. ಮೈಸೂರಿನಲ್ಲಿಯೂ ನೆಲೆ ಇದೆ. ಸುಜಾತರಿಗೆ ಕೊಡವರ ಪ್ರಕೃತಿಯೊಡನೆ ಒಡನಾಡಿ ರೂಪುಗೊಂಡ ಸಂಸ್ಕೃತಿಯ ಬಗ್ಗೆ ಎಲ್ಲಿಲ್ಲದ ಆಸೆ. ತಾನು ತಿಳಿದುಕೊಂಡ ಹಿರಿಯರ ಕೃಷಿಕ್ರಮ, ಸಂಪ್ರದಾಯ, ಮಣ್ಣು ಮತ್ತು ಹಸಿರನ್ನು ಉದ್ಯಮಕ್ಕೆ ಬೆಸೆಯುವ ತುಡಿತ. ಸಾವಯವ ಕೃಷಿಯಲ್ಲಿ ಬೆಳೆಯುವ ಇವರ ಉತ್ಪನ್ನಗಳಿಗೆ ಯಾವುದೇ ಸಂರಕ್ಷಕಗಳನ್ನು ಸೇರಿಸುವುದಿಲ್ಲ. ಇವರ ಉದ್ಯಮಕ್ಕೆ ಕುಟುಂಬದ ಎಲ್ಲರ ಪ್ರೋತ್ಸಾಹವಿದೆ.

ಜಾಲತಾಣದಲ್ಲಿ ಕೊಡಗಿನ ಫಿಲ್ಟರ್ ಕಾಫಿ - ಅರೇಬಿಕಾ ಮತ್ತು ರೋಬಸ್ತಾ ಕಾಫಿ ಬ್ಲೆಂಡ್, ಏಲಕ್ಕಿ, ಕಾಳುಮೆಣಸು, ಅರಿಶಿನ, ಸುಲಿದ ಕಾಫಿ ಬೀಜಗಳು, ಶುಂಠಿ, ಲವಂಗ, ದಾಲ್ಚಿನ್ನಿ ಚೆಕ್ಕೆ, ನುಗ್ಗೆ ಮತ್ತು ಅರಿಶಿನ ಹಾಕಿದ ಕಷಾಯದ ಹುಡಿ ಮಾರಾಟಕ್ಕೆ. ರೆಡಿಮೇಡ್ ಕಾಫಿ ಡಿಕಾಕ್ಸ್ ಕೂಡಾ ಇಲ್ಲಿ ಸಿಗುತ್ತದೆ! ಉತ್ಪನ್ನಗಳ ವಿವರದ ಜೊತೆಗೆ ಬೇಕಾದ ಪ್ರಮಾಣಕ್ಕೆ ಅನುಗುಣವಾಗಿ ದರ ವ್ಯತ್ಯಾಸವನ್ನು ಜಾಲತಾಣವೇ ತೋರಿಸುತ್ತದೆ. ಇವರು ಕೊಡಗಿನ ಸುವಾಸಿತ ಸಣ್ಣ ಕಾಳಿನ ಅಕ್ಕಿ - 'ಚಿಂಗ್ಗಿ ಭತ್ತ' ಅಥವಾ 'ಗಮನಸಣ್ಣ' ವನ್ನೂ ರಸ್ಟಿಕ್ ಬ್ರಾಂಡಿನಡಿಯಲ್ಲಿ ಹೊರತಂದಿದ್ದಾರೆ. ಇದರ ಜೊತೆಗೆ ಕೊಡಗಿನ ಜೇನು ಮತ್ತು ವಿಶೇಷ ಕಪ್ಪು ಮಸಾಲೆ ಹುಡಿ ಇತ್ಯಾದಿ ಉತ್ಪನ್ನಗಳನ್ನು ಜಾಲತಾಣಕ್ಕೆ ಸೇರಿಸುವ ಪ್ರಯತ್ನ ಜಾರಿಯಲ್ಲಿದೆ.

ಈ ಉದ್ಯಮದ ಅನನ್ಯತೆ - ತಮ್ಮ ರೀತಿಯಲ್ಲಿ ಮಹಿಳೆಯರೇ ಮುಖ್ಯವಾಗಿ ನಿರ್ವಹಿಸುವ ಐದು ಎಸ್ಟೇಟ್‌ಗಳ ಉತ್ಪನ್ನಗಳನ್ನು ಕೊಂಡು ಜಾಲತಾಣದ ಮೂಲಕ ಮಾರಾಟ ಮಾಡುತ್ತಾರೆ. 'ಮಹಿಳೆಯರ ಸಹಭಾಗಿತ್ವ ನನಗೆ ಬಹಳ ಮುಖ್ಯವಾದದ್ದು'.

'ನನ್ನ ಪತಿ ಗಿರಿಧರ್ ಗೋಪಾಲ್ ಮುತ್ತಣ್ಣ ಪರಿಸರಸ್ನೇಹಿ ಮನೆಗಳ ವಿನ್ಯಾಸಕ ಹಾಗೂ ರಸ್ಟಿಕ್ ಸಹ ಸಂಸ್ಥಾಪಕ. ಮಾರುಕಟ್ಟೆಯನ್ನು ಹುಡುಕುವುದರಲ್ಲಿ ಅವರಿಗಿರುವ ಸಂಪರ್ಕ ಅನುಕೂಲವಾಯಿತು. ಕಾಫಿ ಬೋರ್ಡಿನ ಸಹಾಯವನ್ನೂ ನಾವು ಪಡೆದಿದ್ದೇವೆ. ಅವರ ಮಾಹಿತಿ.

ಸುಜಾತ ಮೈಸೂರು ವಿಶ್ವವಿದ್ಯಾಲಯದಿಂದ ಸಾಂಸ್ಕೃತಿಕ ವರ್ತನೆ ವಿಷಯದಲ್ಲಿ ಪಿಹೆಚ್.ಡಿ. ಪಡೆದಿದ್ದಾರೆ. ಅಮೇರಿಕಾದ ಸ್ಟಾನ್‌ಫರ್ಡ್ ವಿಶ್ವವಿದ್ಯಾಲಯದಲ್ಲಿ ಡಿಸೈನ್ ಥಿಂಕಿಂಗ್‌ನಲ್ಲಿ ತರಬೇತಿ. ಇದರಲ್ಲಿ ಉತ್ಪನ್ನಗಳನ್ನು ಮಾರುಕಟ್ಟೆಗೆ ತೆಗೆದುಕೊಂಡು ಹೋಗುವುದು ಹೇಗೆ ಎಂಬುದನ್ನು ಕಲಿತರು.

'ಯಶಸ್ಸಿನ ನಡುವೆ ನನಗೂ ಸೋಲಿನ ಅನುಭವವಾಗಿದೆ. ಕೆಲವು ಉತ್ಪನ್ನಗಳು ಮೊದಲು ಪರವಾಗಿಲ್ಲ ಎನಿಸಿದರೂ ನಂತರ ಯಶಸ್ವಿಯಾಗಲಿಲ್ಲ. ಮಾರುಕಟ್ಟೆಯಲ್ಲಿ ಸಾಕಷ್ಟು ಜನ ಮಾರಾಟಗಾರರಿರುವಾಗ



● ಡಾ. ಮೋಹನ್ ತಲಕಾಲುಕೊಪ್ಪ
99022 73468

ರಸ್ಟಿಕ್ : ಅರ್ಥ್ ಟು ಸೋಲ್
ಡಾ. ಸುಜಾತ
ಮುತ್ತಣ್ಣ ಸಾಹಸ

ನಾವು ಹೇಗೆ ವಿಭಿನ್ನವಾಗಿ ಉತ್ಪನ್ನಗಳನ್ನು ಕೊಡಬಹುದೆಂದು ಯೋಚಿಸುವುದು ಹಾಗೂ ಸರಿಯಾದ ಜನರೊಂದಿಗೆ ವ್ಯವಹರಿಸುವುದೂ ಮುಖ್ಯ. ನನಗಿದ್ದ ಕಾರ್ಪೋರೇಟ್ ವಲಯದ ಸಂಪರ್ಕ ಉತ್ಪನ್ನಗಳ ಗುಣಮಟ್ಟಕ್ಕೆ ಕಾರಣ' ಎನ್ನುತ್ತಾರೆ.



ರಸ್ಟಿಕ್ ಉತ್ಪನ್ನಗಳು

ಚೆನ್ನೈ, ಪಾಂಡಿಚೇರಿ, ಮುಂಬೈ, ದೆಹಲಿ, ರಾಜಸ್ಥಾನ, ಗುಜರಾತ್, ನೆದರ್ಲ್ಯಾಂಡ್ಸ್, ಐರ್ಲೆಂಡ್, ಯುಕೆ, ಯುಎಸ್‌ಎಗಳಿಗೆ ಇವರ ಉತ್ಪನ್ನಗಳು ತಲುಪಿವೆ. 'ಇನ್ನಷ್ಟು ಮಹಿಳೆಯರನ್ನು ಉದ್ಯಮಕ್ಕೆ ಸೇರಿಸಿಕೊಳ್ಳಬೇಕು, ಹಲವಾರು ಕಾಫಿ ಬ್ಲೆಂಡ್‌ಗಳನ್ನು ಹೊರತರಬೇಕು, ಉದ್ಯಮ ವಿಸ್ತರಿಸಬೇಕು'.

ಜಾಲತಾಣದ ವಿನ್ಯಾಸ ಸೊಗಸಾಗಿದೆ. ಜೊತೆಗೆ ಬಳಸಿರುವ ಇಂಗ್ಲೀಷ್ ಭಾಷೆ ಗಮನ ಸೆಳೆಯುತ್ತದೆ. ಬಳಕೆದಾರರನ್ನು ಆಕರ್ಷಿಸಲು ಬಳಸಬೇಕಾದ ಭಾಷೆ, ವಸ್ತು, ವಿನ್ಯಾಸ ಎಲ್ಲದಕ್ಕೂ ಈ ತಾಣ ಮಾದರಿ. ಕಾಫಿಯನ್ನು ಸಾಂಕೇತಿಸುವ ಕಂದು ಬಣ್ಣದ ಬಳಕೆ ಮನಕರ್ಷಕ. ಕೊಡಗಿನ ನೈಸರ್ಗಿಕ ಸೌಂದರ್ಯ, ಅನನ್ಯ ಸಂಸ್ಕೃತಿ ಎಲ್ಲವೂ ಸೂಕ್ತವಾಗಿ ಬಳಕೆಯಾಗಿವೆ. ಕಾವೇರಿ ನದಿ, ಇಗ್ಗತ್ತಪ್ಪ ದೇವರು, ತಡಿಯಾಂಡಮೋಳ್, ಪುಷ್ಪಗಿರಿ, ಬ್ರಹ್ಮಗಿರಿ ಬೆಟ್ಟಸಾಲುಗಳ ಉಲ್ಲೇಖ ತಾಣದಲ್ಲಿದೆ. ಕೊಡವರ ದಿರಿಸು, ಸಂಸ್ಕೃತಿ, ನೃತ್ಯ ಪ್ರಕಾರಗಳ ಬಗ್ಗೆಯೂ ಕ್ಲಿಪ್ಪೆ ವಿವರಗಳಿವೆ. ಇವರ ಉತ್ಪನ್ನಗಳ ಬಗ್ಗೆ ಕೆಲವು ಗೃಹಿಣಿಯರ ಅಭಿಪ್ರಾಯಗಳೂ ಇವೆ.

ಒಂದು ಪ್ರಾಂತ್ಯದ ವಸ್ತುಗಳನ್ನು ಹೊರಜಗತ್ತಿಗೆ ಪರಿಚಯಿಸುವ ಈ ರೀತಿಯ ಪ್ರಯತ್ನಗಳು ಆಯಾ ಪ್ರಾಂತ್ಯದ ಕೃಷಿಕರಿಗೆ ಮಾದರಿ.

ರಸ್ಟಿಕ್ : ಅರ್ಥ್ ಟು ಸೋಲ್ ವಾಟ್ಸ್‌ಪ್
94458 80909



'ಇಷ್ಟೇ ಜಾಗದಲ್ಲಿ ಎಷ್ಟು ಅಡಿಕೆ ಒಣಗಿಸುತ್ತಿದ್ದೀವಿ ನೋಡಿ'

ಅಕಾಲದ ಮಳೆ ಈಗ ಮಾಮೂಲಿ. ಅಡಿಕೆ ಕೃಷಿಕರಿಗೆ ಕೊಯ್ಲು ಹಣ್ಣಿಡಿಕೆ ಒಣಗಿಸುವುದು ದೊಡ್ಡ ತಲೆನೋವು.

ಈಗ ಬಹುತೇಕ ಎಲ್ಲರ ಅಂಗಳದಲ್ಲೂ ಹಣ್ಣಿಡಿಕೆ ಒಣಗಿಸುವ ಸೋಲಾರ್ ಡ್ರೈಯರ್ ಇದೆ. ಆದರೆ ಅದರಲ್ಲೂ ಜಾಗ ಸಾಕಾಗದ ಸ್ಥಿತಿ ಬರುತ್ತದೆ. ಸಾಮಾನ್ಯವಾಗಿ ನಾವೆಲ್ಲರೂ ಡ್ರೈಯರಿನ ನೆಲದಲ್ಲಿ ಅಡಿಕೆ ಹರಡಿ ಒಣಗಿಸುತ್ತೇವೆ. ಅಷ್ಟು ಜಾಗ ಸಾಕಾಗದಿದ್ದರೆ?

ಇರೋ ಡ್ರೈಯರಿನಲ್ಲೇ ಗರಿಷ್ಟ ಹಣ್ಣಿಡಿಕೆ ಒಣಗಿಸಲು ಒಂದು ಉಪಾಯ ಇದೆ. ಡ್ರೈಯರಿನೊಳಗೆ ಅಡಿಕೆ ಗೊನೆ ನೇತಾಡಿಸುವ ಸ್ಟಾಂಡ್ ಮಾಡಿಸಿ ಜೋಡಿಸಿಕೊಂಡರೆ ಸಾಕು. ಇರೋ ಜಾಗದಲ್ಲೇ, ನಾಲ್ಕೈದು ಪಾಲು ಹೆಚ್ಚು ಅಡಿಕೆ ಒಣಗಿಸಿಕೊಳ್ಳಬಹುದು.

ನಾವು ಮಾಡಿಸಿಕೊಂಡದ್ದು 40 ಅಡಿ ಉದ್ದ 26 ಅಡಿ ಅಗಲದ ಸೋಲಾರ್ ಡ್ರೈಯರ್. ಎರಡೆಂಚಿನ ಜಿ.ಐ. ಪೈಪುಗಳನ್ನು ಅರ್ಧ ವೃತ್ತಾಕಾರಕ್ಕೆ ಬಾಗಿಸಿಕೊಂಡು ಜಿನೆಗರ್ ಶೀಟ್ ಹಾಸಿದ ಡ್ರೈಯರ್ 3 1/2 x 8 ಅಡಿಯ ಬಾಗಿಲು, ತೇವಾಂಶ ಹೊರಹೋಗಲು ನಡುವಿನಲ್ಲೊಂದು ಫ್ಯಾನ್ ಸಹಾ ಇದೆ.

ಡ್ರೈಯರಿನ ಒಳಗೆ ಬದಿಯ ಅಂಚಿನಿಂದ ಮೂರೂವರೆ ಅಡಿ ಒಳಗೆ 3 ಅಡಿ ಅಗಲ 4 1/2 ಅಡಿ ಎತ್ತರ + 18 ಅಡಿ ಉದ್ದದ ಎರಡು ಕಬ್ಬಿಣದ ಸ್ಟಾಂಡ್. ಈ ಸ್ಟಾಂಡಿಗೆ 9 ಅಡಿಗೊಂದರಂತೆ ಎರಡೆರಡು ಕಂಬಗಳು. ಕಂಬದ ಎರಡೂ ಬದಿಯಲ್ಲಿ ಒಂದೂಕಾಲು ಇಂಚಿನ ಜಿ.ಐ. ಪೈಪ್ ಕಂಬವು ನೆಲಕ್ಕೆ ತಾಗುವಲ್ಲಿ ನಾಲ್ಕಿಂಚು ವ್ಯಾಸದ ವೃತ್ತಾಕಾರದ ಫ್ಲೇಟ್ ವೆಲ್ಡ್ ಮಾಡಿಸಿದ್ದೇವೆ. ಕಂಬ ತಯಾರಿಸಿಕೊಂಡದ್ದು ಒಂದೂ ಕಾಲಿಂಚು ವ್ಯಾಸದ ಪೈಪಿನಿಂದ. ಕಂಬದಲ್ಲಿ ನೆಲದಿಂದ ಎರಡೂ ಕಾಲು ಅಡಿ ಮತ್ತು ನಾಲ್ಕೂವರೆ ಅಡಿ ಎತ್ತರಗಳಲ್ಲಿ (ಎರಡು ಅಂತಸ್ತುಗಳಲ್ಲಿ) ಗೊನೆ ನೇತಾಡಿಸಲು ಪೈಪ್ ವೆಲ್ಡ್ ಮಾಡಿಸಿದ್ದೇವೆ.

ಇರೋ ಡ್ರೈಯರಿನಲ್ಲೇ ಗರಿಷ್ಟ ಹಣ್ಣಿಡಿಕೆ ಒಣಗಿಸಲು ಈ ಉಪಾಯ ಮಾಡಬಹುದು.

ನೇತು ಹಾಕಿ ನೋಡಿ!

- ಪಡಾರು



ಡ್ರೈಯರಿನ ಒಳಗೆ ಎಡಭಾಗದಲ್ಲಿ ಬದಿಯಲ್ಲಿ 36 ಅಡಿ ಉದ್ದಕ್ಕೆ 4 + 4 ಅಂದರೆ 8 ಪೈಪುಗಳಿದ್ದರೆ ಬಲ ಬದಿಯಲ್ಲಿಯೂ 8 ಪೈಪುಗಳಲ್ಲಿ ಅಡಿಕೆ ಗೊನೆ ನೇತಾಡಿಸಬಹುದು. ಒಟ್ಟಾರೆ ಈಗ ಡ್ರೈಯರಿನೊಳಗೆ 36 ಅಡಿ ಉದ್ದಕ್ಕೆ 8 ಸಾಲುಗಳಲ್ಲಿ ಗೊನೆ ನೇತಾಡಿಸಬಹುದು.

ಕಳೆದ ವರ್ಷದಿಂದಲೇ ಅಡಿಕೆ ಕೊಯ್ಲು ಮಾಡುವಾಗ ಗೊನೆ ನೆಲಕ್ಕೆ ಬೀಳದಂತೆ ಗೋಣಿ ಚೀಲದಲ್ಲಿ ಹಿಡಿದುಕೊಳ್ಳುತ್ತಿದ್ದೇವೆ. ಗೊನೆಗಳನ್ನು ಒತ್ತೊತ್ತಾಗಿ ಪೈಪಿನಲ್ಲಿ ನೇತಾಡಿಸಿದರೆ ಒಂದು ಅಡಿ ಉದ್ದದಲ್ಲಿ 5 - 6 ಗೊನೆ ಒಣಗಿಸಬಹುದು. ನಮ್ಮ ಡ್ರೈಯರಿನಲ್ಲಿ ಸುಮಾರು 1600 - 1800 ಗೊನೆ ಒಣಗಿಸಬಹುದು. ಆರಂಭದ 15 - 20 ದಿನಗಳಲ್ಲಿ ಗೊನೆಯಿಂದ ಕಳಚಿದ ಅಡಿಕೆ ಕೆಳಗೆ ಬೀಳುತ್ತದೆ. ಇದನ್ನು ಅಲ್ಲಿಯೇ ನೆಲದಲ್ಲಿ ಹರಡಬಹುದು.

ಡ್ರೈಯರಿನೊಳಗೆ ತೇವಾಂಶ ಹೆಚ್ಚಾದಂತೆ ಅನಿಸಿದರೆ ಹಗಲು ಹೊತ್ತಿನಲ್ಲಿ ಡ್ರೈಯರಿನ ಬಾಗಿಲು ತೆರೆದಿಟ್ಟುಕೊಳ್ಳಬಹುದು.

ಮೂವತ್ತು ದಿನಗಳ ನಂತರ ಗೊನೆಗಳಿಂದ ಅಡಿಕೆ ಬೇರ್ಪಡಿಸಿ ಅಂಗಳದಲ್ಲಿ 15 - 20 ದಿನ ಒಣಗಿಸಿಕೊಂಡು ಗೋಡಾನಿನಲ್ಲಿ ದಾಸ್ತಾನು ಮಾಡಿಕೊಳ್ಳುತ್ತೇವೆ. ಸ್ಟಾಂಡುಗಳ ಅಗತ್ಯವಿಲ್ಲದಾಗ ಎತ್ತಿ ಹೊರಗೆ ಇಡಬಹುದು. ಅಥವಾ ಮಳೆಯೇ ಇಲ್ಲದ ದಿನಗಳಲ್ಲಿ ಅಂಗಳದ ಬದಿಯಲ್ಲಿಟ್ಟು ಗೊನೆ ನೇತಾಡಿಸಿಕೊಳ್ಳಬಹುದು. ಗೊನೆಯಲ್ಲಿಯೇ ಒಣಗಿಸಿದ ಚಾಲಿ ಅಡಿಕೆಯ ಬಣ್ಣ ಮತ್ತು ಗುಣಮಟ್ಟ ಉತ್ತಮವಾಗಿರುತ್ತದೆ. ಒಣಗುವ ಹಂತದಲ್ಲಿ ಅಡಿಕೆ ತಿರುವಿ ಹಾಕುವ ಅಗತ್ಯವೂ ಇಲ್ಲ. ಮಳೆಯಿಂದ ಪೂರ್ತಿ ರಕ್ಷಣೆ ಸಿಗುತ್ತದೆ.

ಸೋಲಾರ್ ಡ್ರೈಯರಿಗೆ ನಾಲ್ಕು ವರ್ಷಗಳ ಹಿಂದೆ ಒಂದೂಕಾಲು ಲಕ್ಷ ರೂ. ಖರ್ಚು ಆಗಿತ್ತು. ಈಗ ಸ್ಟಾಂಡುಗಳಿಗೆ 40,000 ಖರ್ಚು ಆಗಿದೆ.

ಪರಿಚಯ: ಹೆಸರಾಂತ ಆಯುರ್ವೇದೀಯ ಮೂಲಿಕೆ. ರಾಸಾಯನಿಕ ಗೊಬ್ಬರಕ್ಕಿಂತ ಹೆಚ್ಚು ಪೋಷಕಾಂಶ ನೀಡಬಲ್ಲ ಹಸುರಲೆ ಗೊಬ್ಬರದ ಗಿಡ ಸಹಾ. ಪರಿಣಾಮಕಾರಿ ಕೀಟನಿವಾರಕ ಸಸ್ಯವೂ ಹೌದು. ಉತ್ತಮ ಗುಣದ ಇದ್ದಿಲು ಹಾಗೂ ಇಂಧನವಾಗಬಲ್ಲ ಕ್ಷುಪ. ಇವೆಲ್ಲಾ ಹೆಚ್ಚು ಹೆಚ್ಚು ಪಡೆದುದೇ ಹಿತ್ತಲ ಬೇಲಿಯ 'ಆಡುಸೋಗೆ'. ಎಲ್ಲಾ ವಿಧದ ಭೂಮಿಗಳಲ್ಲೂ ಕಾಣಿಸುವ ಬಿಳಿ ಹೂಗಳ, ಕಡಿದರೆ ಚಿಗುರಿಕೊಳ್ಳುವ ಕ್ಷುಮತೆ ಹೆಚ್ಚಿರುವ, ಸಾಮಾನ್ಯ ಸಸ್ಯ. ಹಿಮಾಲಯದ ಕೆಳತಪ್ಪಲು ಹಾಗೂ ದಕ್ಷಿಣದ ಕರಾವಳಿ ಮೇಖಲೆಯಲ್ಲಿ ಸಾಕಷ್ಟು ಬೆಳೆಯುವುದು. ಗೋರಟೆ ವರ್ಗದ ಚಿಕ್ಕ ಮರವೆಂದರೂ ಸರಿ. ಸರ್ವ ಸಸ್ಯಭಕ್ಷಕ ಆಡು ಇದನ್ನು ಮೂಸಿ ಸಹ ನೋಡದು. ಔಷಧ ರೂಪದಲ್ಲಾದರೂ ಇದರ ಸೇವನೆಯಾದರೆ ಆಡು ಸಂತಾನಶಕ್ತಿಯನ್ನೇ ಕಳೆದುಕೊಳ್ಳುತ್ತದೆ ಎನ್ನುವುದು ಹಿರಿಯರ ಅನುಭವ. ಇದರಿಂದಲೇ ಆಡುಗಳ ಸಂಖ್ಯೆ ಹೆಚ್ಚಾದಲ್ಲಿ ಇದರದೇ ನೆಡುಬೇಲಿಯ ಬಳಕೆ. ಸಸ್ಯವು ಮಣ್ಣು ಸವೆತ ತಡೆಗೆ ಉತ್ತಮವೆನ್ನುವುದೂ ಹಿಂದಿನವರ ಅನುಭವ. ಶ್ವಾಸಕೋಶಕ್ಕೆ, ಉಸಿರಾಟಕ್ಕೆ ಸಂಬಂಧಿಸಿದ ಉಬ್ಬಸ, ಕ್ಷಯ, ಉರ:ಕ್ಷತ ಮೊದಲಾದವಕ್ಕೆ, ರಕ್ತಪಿತ್ತ, ವಾಂತಿ, ಚರ್ಮರೋಗಗಳಿಗೆ ಆಯುರ್ವೇದದಲ್ಲಿ ಪ್ರಮುಖ ಔಷಧ. 'ಸಿದ್ಧ ಪದ್ಧತಿ'ಯಲ್ಲೂ ಬಳಕೆಯಿದೆ. ಹೆಚ್ಚಿನ 'ಕೆಮ್ಮು ಸಿರಪ್' ಗಳಲ್ಲಿ ಇದರ ಸತ್ವ ಸೇರಿದೆ. ಬೇರಿನ ತೊಗಟೆ, ಎಲೆಗಳಲ್ಲಡಗಿದ 'ವಾಸಿಸಿನ್'



(ಅಕ್ಟೋಬರ್ 2015 ಸಂಚಿಕೆಯಿಂದ ಪುನರ್ಮುದ್ರಿತ)

ಇದರ ಔಷಧ ವಸ್ತುಸಾರ. ಜಾನುವಾರು ಔಷಧವಾಗಿಯೂ ಈ ಸಸ್ಯ ಬಳಕೆಯಲ್ಲಿದೆ. ಎಲೆಗಳ 'ವಿಷಸಾರ' ಧಾನ್ಯಗಳಿಗೆ ರಗುವ ಕೀಟನಿವಾರಕ ವೆಂದೂ, ಮನುಷ್ಯರಿಗೆ 'ಅಪಾಯರಹಿತ' ವೆಂದೂ ಸಿದ್ಧವಾಗಿದೆ. ಸಸ್ಯದ 'ಚಿಕ್ಕ' 'ದೊಡ್ಡ' ಎರಡು ಪ್ರಭೇದಗಳೂ ಔಷಧಿಯೋಗ್ಯ. ಸಾಮಾನ್ಯ 'ಎಲೆಹೋಲಿಕೆ' ಯ ಇದೇ ವರ್ಗದ ಇತರ ಸಸ್ಯಗಳೂ ಇವೆ.

ಔಷಧೀಯ ಬಳಕೆಗಳು:

ರಕ್ತಕ್ಷೀವನಕ್ಕೆ: (ಲಕ್ಷಣಗಳು, ಬಳಲಿಕೆ, ಸೂಸುಗೆಮ್ಮು, ಉಗುಳಿದಾಗ ರಕ್ತಛಾಯೆ) ಆಡುಸೋಗೆ ಎಲೆಗಳನ್ನು ಕಿಂಡದಲ್ಲಿ ಬಾಡಿಸಿ ಯಾ ಉಗಿಯಲ್ಲಿ ಬೇಯಿಸಿ ಹಿಂಡಿದ ರಸ ನಾಲ್ಕು ಚಾ ಚಮಚಿ, ಎರಡು ಚಾ ಚಮಚಿ ಜೇನಿನೊಂದಿಗೆ ಕಲಸಿ ಬೆಳಗ್ಗೆ ಬರಿ ಹೊಟ್ಟೆಯಲ್ಲಿ ಸೇವನೆ. 2 ವಾರ.

(ಸೂ: ಈ ಮದ್ದನ್ನು ಬಿಸಿ ಮಾಡಬಾರದು ಹಾಗೂ ಸೇವನೆಗೆ ಹಿಂದೆ ಯಾ ಮುಂದೆ ಅರ್ಧ ಗಂಟೆ ಅವಧಿಯಲ್ಲಿ ಬಿಸಿ ಆಹಾರ ಸೇವನೆ ಕೂಡದು) ಎಲ್ಲಾ ವಿಧ ಕೆಮ್ಮುಗಳಿಗೂ ಇದೇ

ಚಿಕಿತ್ಸೆ ಪರಿಣಾಮಕಾರಿ. 3 - 6 ದಿನ) **ಯಾವುದೇ ವಿಧ ರಕ್ತಸ್ರಾವಕ್ಕೆ:** ಮೇಲೆ ತಿಳಿಸಿದಂತೆಯೇ ತಯಾರಿಸಿದ ಎಲೆಯ ಸ್ವರಸ ಹತ್ತು ಚಾ ಚಂಚೆಗೆ ಒಂದು ಚಾ ಚಂಚೆ ತೇದ ಶ್ರೀಗಂಧ, ನಾಲ್ಕು ಚಾ ಚಂಚೆ ಕಲ್ಲುಸಕ್ಕರೆ ಪುಡಿ ಕದಡಿ ಬೆಳಗ್ಗೆ ಬರಿಹೊಟ್ಟೆಗೆ ಸೇವನೆ. 3 ದಿನ.

ಸೂಚನೆ: ಗಾಯಗಳ ರಕ್ತಸ್ರಾವಕ್ಕೆ ಒಮ್ಮೆ ಮಾತ್ರ ಸಾಕಾಗುವುದು.

ಜ್ವರಕ್ಕೆ: ಆಡುಸೋಗೆ ಎಲೆಯ 'ಸ್ವರಸ' 1 - 2 ಚಂಚೆಗೆ ಹಿಪ್ಪಿಚೂರ್ಣ ಎರಡು ಚಿಟಿಕೆ ಕದಡಿ ಬೆಳಗ್ಗೆ, ರಾತ್ರಿ ಸೇವನೆ. 1 - 3 ದಿನ.

ರಕ್ತಪಿತ್ತ: (ನವದ್ವಾರಗಳಲ್ಲಿ ಯಾವುದರಿಂದ ರಕ್ತಸ್ರಾವವಿದ್ದರೂ ಸಹ) ಆಡುಸೋಗೆ ಬೇರು ಹನ್ನೆರಡು ಗ್ರಾಂ, ಗೋಳಿ (ಆಲ) ಮರದ ಚಿಗುರು ಹನ್ನೆರಡು ಗ್ರಾಂ ಸೇರಿಸಿ, 4 - 1 ಹಾಲು ಕಷಾಯ ತಯಾರಿಸಿ ಸಕ್ಕರೆ ಹಾಕಿ ಸೇವನೆ. ರಾತ್ರಿ ಆಹಾರಾನಂತರ. 3 - 6 ದಿನ.

(ಸಕ್ಕರೆ ಬದಲು ಕಷಾಯ ತೇರಿಡ ಮೇಲೆ ಒಂದು ಚಂಚೆ ಜೇನು ಕದಡಿಕೊಳ್ಳಬಹುದು.)

ದೀರ್ಘಕಾಲದ ಕೆಮ್ಮು ಹಾಗೂ ಶ್ವಾಸದ ತೊಂದರೆಗೆ: ಆಡುಸೋಗೆಯ ಪಂಚಾಂಗ, (ಬೇರು, ಎಲೆ, ಹೂ, ಕಾಯಿ ಚಿಗುರು ಸೇರಿಸಿ) ನೆರಳಲ್ಲಿ ಒಣಗಿಸಿ ಚೂರ್ಣ ಮಾಡಿಟ್ಟುಕೊಂಡು ದಿನಾ ಒಂದು ಚಂಚೆ ಚೂರ್ಣಕ್ಕೆ ಜೇನು ಕಲಸಿ, ನೆಕ್ಕೆ ಸೇವನೆ. ರಾತ್ರಿ ಆಹಾರಾನಂತರ.



ಹೆಸರುಗಳು

ಕನ್ನಡ: ಆಡುಸೋಗೆ, ಅಡ್ಡಸರ, ಅಡ್ಡಲಸ, ಆಡುಮುಟ್ಟದ ಸೊಪ್ಪು; **ಕರ್ಮಾಡ:** ಆಡ್ಲೋಡು; **ತುಳು:** ಆಡ್ಲೋಡು; **ಏಡ್:** ಮುಟ್ಟಂದಿ ಸಪ್ಪು; **ಮಲಯಾಳ:** ಅಟಲೋಟಕಂ; **ತಮಿಳು:** ಆಡದೊಡೈ; **ತೆಲುಗು:** ಅಡಸಾರಮು; **ಮರಾಠಿ:** ಅಡಳ್‌ಸ; **ಹಿಂದಿ:** ಅರೂಷ; **ಸಂಸ್ಕೃತ:** ವಾಸಾ; **ಇಂಗ್ಲಿಷ್:** Malabar nut tree; **ಸಸ್ಯಶಾಸ್ತ್ರೀಯ:** 1) Adathoda vasica nees; 2) Adathoda beddomei C.B. clarke **ಕುಟುಂಬ:** Acanthaceae; **ಉಪಯೋಗ:** ಪಂಚಾಂಗಗಳು ಜೊತೆಯಾಗಿ ಹಾಗೂ ಪ್ರತ್ಯೇಕವಾಗಿ.



ಪಿ.ಎಸ್. ವೆಂಕಟರಾಮ ದೈತೋಟ

ಶ್ವೇತಪದರ: (ಸ್ತ್ರೀಯರ ಬಿಳಿದು ಸ್ರಾವ) ಆಡುಸೋಗೆ ಬೇರನ್ನು ಅರೆದು (ಕೊಂಚ ಕಾದಾರಿದ ನೀರು ಸೇರಿಸಬಹುದು) ಎಂಟು ಚಂಚೆ ರಸಕ್ಕೆ ಒಂದು ಚಂಚೆ ಜೇನು ಸೇರಿಸಿ, ದಿನಕ್ಕೆ ಎರಡು ಸಾರಿ ಸೇವನೆ ಆರು ದಿನ.

ಅತಿಸಾರ: ಆಡುಸೋಗೆ ಎಲೆ, ಹಸಿ ಶುಂಠಿ ಸಮಪಾಲು ಸೇರಿಸಿ, ಚೆನ್ನಾಗಿ ಅರೆದು ಸುಲಿದ ಅಡಿಕೆ ಗಾತ್ರದಷ್ಟು ಆಕಳ ಮೊಸರಲ್ಲಿ (1/2 ಲೋಟ) ಕದಡಿ ಸೇವನೆ. ಅವಶ್ಯವಾದಲ್ಲಿ 1 - 2 ಸಾರಿ. 1 - 2 ದಿನ.

ದುಷ್ಪ್ರವಣಗಳಿಗೆ: ಆಡುಸೋಗೆ ಎಲೆಗಳನ್ನು ಹುರಿದು ಚೂರ್ಣ ತಯಾರಿಸಿ, ವೂದ ಮೇಲೆ ಎಣ್ಣೆ ಸವರಿ, ಚೂರ್ಣವನ್ನು ಉದುರಿಸುವುದು. ಚೂರ್ಣ ಆಗಾಗ (ದಿನಕ್ಕೆ 3 - 4 ಬಾರಿ) ಹಾಕುತ್ತಿರುವುದು ಒಳ್ಳೆಯದು. 3 - 6 ದಿನ.

ಆಗಾಗ ಕಾಡುತ್ತಿರುವ 'ಕಫ - ಕೆಮ್ಮು' ಕೀಟಲೆಗೆ: ಆಡುಸೋಗೆ ಎಲೆ, ಅರಳು ಸಮಪಾಲು ಚೂರ್ಣ ತಯಾರಿಸಿ, ಒಂದು ಚಂಚೆ ಚೂರ್ಣಕ್ಕೆ ಸಕ್ಕರೆ ಸೇರಿಸಿ ನಿಧಾನವಾಗಿ ಸೇವನೆ. ದಿನಕ್ಕೆ ಒಮ್ಮೆ ಯಾ ಎರಡು ಬಾರಿ ಸೇವಿಸಬಹುದು. ಏಳು

ರಕ್ತ ಉಗುಳುವಿಕೆಗೆ ಹೊಲಮದ್ದು: ಆಡುಸೋಗೆ ಗಿಡ

ದಿನ. ಅವಶ್ಯವಾದರೆ ಪುನ: ಏಳು ದಿನ ಅಥವಾ ಆಡುಸೋಗೆ ಚಿಗುರು, ಸ್ವಲ್ಪ ಇಂದುಷ್ಟು (ಸೈಂಧವ ಲವಣ) ಸೇರಿಸಿ, ಅರೆದು ಬೆಟ್ಟ ನೆಲ್ಲಿಕಾಯಿ ಗಾತ್ರದ ಗುಳಿಗೆ ಒಂದು ಚೆನ್ನಾಗಿ ಜಗಿದು ರಸ ನುಂಗುವುದು. ಅಗತ್ಯದಂತೆ 2 - 3 - 6 ದಿನ.

ಸುಖಪ್ರಸವಕ್ಕೆ: ಆಡುಸೋಗೆ ಬೇರು (ಹಸಿಯದು) ನೀರಲ್ಲಿ ತೇದು ಕಿಬ್ಬೊಟ್ಟೆ ಯೋನಿ ಭಾಗಕ್ಕೆ ದಪ್ಪ ಲೇಪನ. (ಹರಿಗೆ ಕ್ಷಿಪ್ರ ಸುಲಭಗೊಳಿಸಲು ಉಪದೇಶ ಚಿಕಿತ್ಸೆ).

ಮುಖದ ಮೇಲಿನ ಕಪ್ಪುಕಲೆಗಳಿಗೆ: ಆಡುಸೋಗೆ ಎಲೆಯ ರಸದಲ್ಲಿ ಬಿಳಿ ನನ್ನಾಲಿ ಬೇರು (ಸುಗಂಧಿ ಯಾ ಶಾರಿಬಾ) ಅರೆದು ಚೆನ್ನಾಗಿ ಕಲಸಿ ಮುಖಲೇಪನ. (ಒಣಗಿದಂತೆ 3 - 4 ಸಾರಿ ಲೇಪನ ಒಳ್ಳೆಯದು) (ಸಾಮಾನ್ಯವಾಗಿ ಒಂದು ವಾರ)

ದಂತಧಾವನಕ್ಕೆ: ಆಡುಸೋಗೆ (ಸಮೂಲ) ಸುಟ್ಟು ಕರಿ ತಯಾರಿಸಿ, ಚೂರ್ಣವಾಗಿಸಿಟ್ಟುಕೊಂಡು ಹಲ್ಲುಜ್ಜಲು ಬಳಕೆ. ಹಲ್ಲು ಗಟ್ಟಿಯಾಗಿ ಶುಭವಾಗಿ, ದಂತಾರೋಗ್ಯ ಸುಧಾರಿಸುವುದು. ಅಗತ್ಯದಂತೆ.

ಹೊರಪ್ರಪಂಚ ಮತ್ತು ವಿಜ್ಞಾನಿಗಳಿಗೆ ಅಪರಿಚಿತವಾಗಿರುವುದು ಅಡಿಕೆ ಸಿಪ್ಪೆಯ ಅಣಬೆಯತ್ತ ದೇಶದ ಹೆಸರಾಂತ ವಿಜ್ಞಾನಿಗಳು ಗಮನ ಸೆಳೆಯಲು ಕಾರಣವಾಗಿದೆ.



ಹರೀಶ ರೈಯವರ ಅಣಬೆ ಕೃಷಿಯನ್ನು ಗಮನಿಸುತ್ತಿರುವ ಡಾ. ಎಸ್. ರತೀಶ್ ಮತ್ತು ಡಾ.ಸಿ.ಕೆ. ಪ್ರದೀಪ್



ಡಾ. ಸಿ.ಕೆ. ಪ್ರದೀಪ್

ಈಗ ಅನಾಯಾಸವಾಗಿ ರಸ್ತೆ ಬದಿಯಲ್ಲಿ ಅಡಿಕೆ ಸಿಪ್ಪೆ ರಾಶಿ ಕಂಡಾಗೆ ಪ್ರದೀಪ್ ಚುರುಕಾದರು. ಅದು ಮಳೆಗಾಲದ ಕೊನೆ. ನೋಡನೋಡುತ್ತಿದ್ದಂತೆಯೇ ಆ ರಾಶಿಯ ಮೇಲೆ ಅಣಬೆ ಬೆಳೆಯಿತು. ಹೊರನೋಟಕ್ಕೆ ಅದು ಅಡಿಕೆ ಪತ್ರಿಕೆ ಕಳಿಸಿದ ಫೋಟೋಗಳಲ್ಲಿದ್ದಂತೆಯೇ ಇತ್ತು. ಪ್ರದೀಪ್ ಅವರ ಕುತೂಹಲ ಕೆರಳಿತು.

ಆ ಅಣಬೆಗಳನ್ನು ತಂದು ಅಧ್ಯಯನ ಆರಂಭಿಸಿದರು. ಅದನ್ನು ಕೋಪ್ರಿನೋಪ್ಸಿಸ್ ಸಿನೆರಾ (Coprinospsis cinerea) ಎಂದು ಐಡೆಂಟಿಫೈ ಮಾಡಿದರು. ಈ ಅಣಬೆಯ ಬೀಜಗಳನ್ನು (ಸ್ಪಾನ್) ಉತ್ಪಾದಿಸಿದರು.

ಈ ಹಂತದಲ್ಲಿ ಈ ಅಣಬೆ ಮತ್ತು ದಕ ಜಿಲ್ಲೆಯಿಂದ ವರದಿಯಾದ ಅಣಬೆ ಒಂದೇ ಹೌದೋ ಎಂದು ಖಚಿತಪಡಿಸಬೇಕಾಯಿತು. ಡಾ. ಪ್ರದೀಪ್ ಮತ್ತು ಸೀನಿಯರ್ ರೀಸರ್ಚ್ ಫೆಲೋ ಡಾ.ಎಸ್. ರತೀಶ್ ಅಡಿಕೆ ಪತ್ರಿಕೆಯನ್ನು ಸಂಪರ್ಕಿಸಿ ಇಲ್ಲಿ ಅಣಬೆಯ ಲಭ್ಯತೆ ಖಚಿತಪಡಿಸಿ ನೇರ ದಕಕ್ಕೆ ಬಂದರು.

ಈ ತಂಡ ಸತ್ಯನಾರಾಯಣ ಬೆಳೆರಿ ಮತ್ತು ಹರೀಶ್ ರೈ ದೇರ್ಲ ಅವರಲ್ಲಿಂದ ಅಣಬೆಯ

(26ನೇ ಪುಟಕ್ಕೆ)

ಜೆಎನ್‌ಟಿಬಿಜಿಆರ್‌ಐಯು ಗಮನ ಸೆಳೆದ

ಅಡಿಕೆ ಅಣಬೆ

• ಟೀಮ್ ಅಡಿಕೆ ಪತ್ರಿಕೆ

ತಿಂಗಳಿಗೂ ಹಿಂದಿನ ವಿಚಾರ. ತಿರುವನಂತಪುರದಿಂದ ಪಾಲೋಡಿಗೇ ಸಾಗುವ ರಸ್ತೆಯ ಬದಿಯಲ್ಲಿ ಯಾರೋ ಅಡಿಕೆ ಸಿಪ್ಪೆ ತಂದು ಎಸೆದಿದ್ದರು. ಸ್ವಲ್ಪ ಅಲ್ಲ, ದೊಡ್ಡ ರಾಶಿಯೇ ಇತ್ತು.

ಒಂದು ಸಂಜೆ ಆ ರಸ್ತೆಯಲ್ಲಿ ಹೋಗುವ ಕಾರೊಂದು ಈ ಸಿಪ್ಪೆ ರಾಶಿಯ ಬಳಿ ನಿಂತಿತು. ಅದಾದ ನಂತರ ಪ್ರತಿದಿನ ಸಂಜೆ ಆ ಕಾರು ಅಲ್ಲಿ ನಿಲ್ಲತೊಡಗಿತು. ಕಾರಿನಿಂದಿಳಿದ ವ್ಯಕ್ತಿ ಬಹಳ ಹೊತ್ತು ಆ ರಾಶಿಯನ್ನು ದಿಟ್ಟಿಸುತ್ತಾ ನಿಲ್ಲುತ್ತಿದ್ದರು.

ಈ ವ್ಯಕ್ತಿ ಒಬ್ಬರು ಹಿರಿಯ ವಿಜ್ಞಾನಿ. ತಿರುವನಂತಪುರದ ಜವಾಹರಲಾಲ್ ನೆಹರು ಟ್ರಾಪಿಕಲ್ ಬೋಟಾನಿಕಲ್ ಗಾರ್ಡನ್ ರೀಸರ್ಚ್ ಇನ್ಸ್ಟಿಟ್ಯೂಟಿನ (ಜೆಎನ್‌ಟಿಬಿಜಿಆರ್‌ಐ) ಅಣಬೆ ತಜ್ಞ ಡಾ. ಸಿ.ಕೆ. ಪ್ರದೀಪ್. ಈ ಎಸೆದ ಅಡಿಕೆ ಸಿಪ್ಪೆ ರಾಶಿಯೇ ಅವರನ್ನು ಮುಂದೊಂದು ದಿನ ಕೇರಳ - ಕರ್ನಾಟಕ ಗಡಿಯ 600 ಕಿ.ಮೀ ದೂರದ ಹಳ್ಳಿಗಳತ್ತ ಸೆಳೆಯಿತು. ಅದು ಹೇಗೆ?

ಅಡಿಕೆ ಸಿಪ್ಪೆಯ ಮೇಲೆ ಸಹಜವಾಗಿ ಬೆಳೆಯುವ ಅಣಬೆಯ ಹೊರಪ್ರಪಂಚ, ವಿಜ್ಞಾನಿ ಪ್ರಪಂಚಕ್ಕೆ ಅಪರಿಚಿತ. 'ಇದನ್ನು ಗುರುತು ಹಚ್ಚಲು ಸಾಧ್ಯವೇ?'

ಎಂದು ಆರಂಭ ಕಾಲದಿಂದ ಅಡಿಕೆ ಪತ್ರಿಕೆ ಕೇಳುತ್ತಿದ್ದ ಹಲವು ಅಣಬೆ ವಿಜ್ಞಾನಿಗಳಲ್ಲಿ ಡಾ. ಸಿ.ಕೆ. ಪ್ರದೀಪ್ ಕೂಡಾ ಒಬ್ಬರು. ಸಹಜವಾಗಿಯೇ ಈ ಬಗ್ಗೆ ಅವರ ಆಸಕ್ತಿ ಚಿಗುರಿತ್ತು.



ಮಳೆಗಾಲದಿಂದ ಸತತವಾಗಿ ಅಡಿಕೆ ಸಿಪ್ಪೆಯ ಅಣಬೆ ಬೆಳೆಸುತ್ತಿರುವ ಹರೀಶ್ ರೈ ಅವರ ಪ್ರಕಾರ ಇದನ್ನು ವರ್ಷವಿಡೀ ಬೆಳೆಸಲು ಸಾಧ್ಯವಾಗಬಹುದು.



ಹರೀಶ ರೈ ದೇಲರ್

ಕಳೆದ ಮಳೆಗಾಲದಿಂದ ಆರಂಭಿಸಿ ಮುಡಿಪಿನಡ್ಡದ ಹರೀಶ್ ರೈ ದೇಲರ್ ಅವರು ಸತತವಾಗಿ ಅಡಿಕೆ ಸಿಪ್ಪೆಯ ಅಣಬೆ ಬೆಳೆಸುತ್ತಲೇ ಬಂದಿದ್ದಾರೆ. ಈ ಲೇಖನ ಬರೆಯುವ ಹೊತ್ತಿಗೆ ಅವರ 11ನೇ ಬೆಳೆ ನಡೆಯುತ್ತಿದೆ.

ಪ್ರಯೋಗಶೀಲ ಕೃಷಿಕರಾದ ಇವರು ಅಣಬೆ ಬೆಳೆಯುತ್ತಲೇ ಅದರಲ್ಲಿ ಹಲವು ಪ್ರಯೋಗಗಳನ್ನೂ ಮಾಡುತ್ತಾ ಬಂದಿದ್ದಾರೆ. ಈ ವರೆಗಿನ ಅನುಭವದ ಹಿನ್ನೆಲೆಯಲ್ಲಿ 'ಅಡಿಕೆ ಸಿಪ್ಪೆಯ ಅಣಬೆಯನ್ನು ವರ್ಷವಿಡೀ ಬೆಳೆಯಲು ಸಾಧ್ಯವಾಗಬಹುದು' ಎನ್ನುತ್ತಿದ್ದಾರೆ.

ಎಲ್ಲಾ ಸಲವೂ ಇವರು ಅಣಬೆ ಬೆಳೆಸಿದ್ದು ಮರಗಳ ಅರೆನರಳಿನಲ್ಲಿ. ಆದರೂ, ಬೇಸಿಗೆಯ ಬೆಳೆ ಮಳೆಗಾಲದ ಹಾಗೆ ಮೇಲೆದ್ದು ಬರುತ್ತಿರಲಿಲ್ಲ. ಇದಕ್ಕೆ ಕಾರಣ ಈಗ ಬೆಳೆಯುವ ಅಣಬೆಗಳ ಕಾಲು (ಸ್ಟಾಕ್) ಚಿಕ್ಕದು. ರೈ ಅವರು ಅಡಿಕೆ ಸಿಪ್ಪೆಯ ರಾಶಿಗೆ ಶೇಡ್‌ನೆಟ್ ಮುಚ್ಚಲು ಆರಂಭಿಸಿದರು. ಹೀಗೆ ಮಾಡಿದಾಗ ಅಣಬೆಯ ಕಾಲು ಉದ್ದವಾಗತೊಡಗಿದೆ. ಶೇಡ್‌ನೆಟ್ ಮುಚ್ಚಿದರೆ ಕಡಿಮೆ ನೀರುಣಿಸಿದರೆ ಸಾಕಾಗುತ್ತದೆ. ಯಾವಾಗಲೂ ಇವರು ಬೆಳೆಗ್ಗೆ ಮತ್ತು ಸಂಜೆ - ಎರಡು ಬಾರಿ ನೀರುಣಿಸುತ್ತಾರೆ. "ನಾವು ಚಳಿಗಾಲದಲ್ಲಿ ಮಲಗುವಾಗ ಮಂದ್ರಿ ಹೊದೆಯುವಂತೆ ಬೆಳೆಗ್ಗೆ ಹೊದೆದು ರಾತ್ರಿ ಶೇಡ್‌ನೆಟ್‌ನ್ನು ತೆಗೆದಿಡುತ್ತೇನೆ" ಎನ್ನುತ್ತಾರೆ.

ಸತತ 11ನೇ ಬೆಳೆ

● **ಅಪ ಬಳಗ**

ಇದರಿಂದಾಗಿ ಒಂದು ಬಾರಿ ನೀರುಣಿಸಿದರೆ ಸಾಕಾಗಬಹುದು ಅನ್ನಿಸುತ್ತಿದೆಯಂತೆ. ರೈ ಅವರು 11ನೆಯ ಬೆಳೆ ತೆಗೆದದ್ದು ಅಡಿಕೆ ಸಿಪ್ಪೆಯಲ್ಲಲ್ಲ. ಒಣಗಿದ ಅಡಿಕೆ ಗೊಬೆಯ ಮೇಲೆ. ಈ ಲಾಟಿನಲ್ಲಿ ಅಣಬೆ ಇನ್ನೂ ದೊಡ್ಡದಾಗಿ ಬಂದಿದೆ. ಇವರ ಅಮ್ಮ ಪದ್ಮಾವತಿ ಎಸ್ ರೈ ಅವರ ಮನೆಯಲ್ಲಿ ಮೆಣಸಿನ ಸಾಲಿಗೆ ಮುಚ್ಚಿಗೆಯಾಗಿ ಸೋಗೆ ಹೊದಿಸಿ

ಮೇಲೆ ಸುಡುಮಣ್ಣು ಹಾಕಿದ್ದರು. ಅದರ ಮೇಲೆ ದೊಡ್ಡದೊಡ್ಡ ಅಣಬೆಗಳು ಹೆಚ್ಚಿನ ಪ್ರಮಾಣದಲ್ಲಿ ತನ್ನಿಂದ ತಾನೇ ಬೆಳೆದಿವೆ. "ಆದರೆ ಅದನ್ನು ಕೀಳುವಾಗ ಸುಡುಮಣ್ಣು ಸೇರಿಕೊಂಡು ಸ್ವಚ್ಛಗೊಳಿಸಲು ರಗಳೆ ಆಗುತ್ತದೆ" ಎನ್ನುತ್ತಾರೆ ಹರೀಶ್.

ಅಡಿಕೆ ಸಿಪ್ಪೆಯ ಬೆಡ್ ತಯಾರಿಸಿ ಸರಿಯಾಗಿ ಹತ್ತು ದಿನದಲ್ಲಿ ಅಣಬೆಯ ಬೆಳೆ ಸಿಗತೊಡಗುತ್ತದೆ. ಮುಂದಿನ ಹತ್ತು ದಿನ ಸಿಗುತ್ತಿರುತ್ತದೆ.

"ಅಣಬೆ ಕೃಷಿಯ ಬೆಡ್ ಒಂದೂವರೆ ಅಡಿಯಷ್ಟಾದರೂ ಎತ್ತರ ಇರಬೇಕು. ಇಲ್ಲದಿದ್ದರೆ ಅಣಬೆ ಮೂಡಲು ಬೇಕಾದಷ್ಟು ಉಷ್ಣತೆ ನಿರ್ಮಾಣವಾಗದು. ಈ ಬೆಡ್ ತೀರಾ ಅಗಲ ಕಿರಿದಾದರೂ ಅಣಬೆ ಸರಿಯಾಗಿ ಬೆಳೆಯದು. ಮಳೆಗಾಲದಲ್ಲಿ ಮೂರು ಅಡಿ ಅಗಲ, ಬೇಸಿಗೆಯಲ್ಲಿ ಐದು ಅಡಿ ಅಗಲ ಇಟ್ಟುಕೊಳ್ಳಬೇಕು. ಬೇಸಿಗೆಯಲ್ಲಿ ಆಚೀಚೆ ಬದಿಯ ಒಂದಡಿ ಜಾಗ ಬಿಟ್ಟು ನಡುವಿನ ಪ್ರದೇಶದಲ್ಲಷ್ಟೇ ಅಣಬೆ ಬೆಳೆಯುತ್ತದೆ."

ಅಂದರೆ, ಇಬ್ಬದಿಯ ಒಂದು ಅಡಿ ಜಾಗದಲ್ಲಿ - ಇದನ್ನು ಹರೀಶ್ 'ಬಫರ್ ಪ್ಲೇಸ್' ಎಂದು ಕರೆಯುತ್ತಾರೆ - ಅಣಬೆಗೆ ಬೇಕಾದಷ್ಟು ಉಷ್ಣತೆ ನಿರ್ಮಾಣವಾಗದೆ ಉತ್ತಾದನೆ ಆಗುವುದಿಲ್ಲ. ಈ ಸಮಸ್ಯೆ ಪರಿಹರಿಸಲು ಎರಡೂ ಬದಿಗಳಲ್ಲಿ ಥರ್ಮೋಕೋಲ್ ಹಲಗೆಗಳನ್ನು ಇಟ್ಟು ನೋಡುವ ಯೋಚನೆ ಇವರದು.

"ಮಳೆಗಾಲದ ಬೆಳೆ ಅತಿ ಸುಲಭ. ಮಳೆಗಾಲ ಮುಗಿದ ನಂತರ ಅಣಬೆಗೆ ಬೇಕಾದ ವಾತಾವರಣವನ್ನು ನಾವೇ ಗಮನಿಸಿ ಸೃಷ್ಟಿಸಿ ಕೊಡಬೇಕು. ಇದು ಸೂಕ್ಷ್ಮ ವಾದ ಬೆಳೆ" ಎನ್ನುತ್ತಾರೆ ಹರೀಶ್.

"ಬೇರೇನೂ ಅಲ್ಲದಿದ್ದರೂ ಅಡಿಕೆ ಸಿಪ್ಪೆ ಇರುವ ಬೆಳೆಗಾರರು ಈ ಅಣಬೆಯನ್ನು ಸುಲಭವಾಗಿ ಬೆಳೆಸಬಹುದು. ಆಸುಪಾಸಿನವರಿಗೆ ಬಳಸಲು ಕೊಡಬಹುದು" ಎನ್ನುವುದು ಇವರ ಸಲಹೆ.

ಹರೀಶ್ ಹೀಗೆ ಭಲ ವಹಿಸಿ ಸತತವಾಗಿ ಅಣಬೆ ಬೆಳೆದ ಕಾರಣ ಸಿಪಿಸಿಆರ್‌ಐ ಮತ್ತು ಅಧ್ಯಯನಕ್ಕೆ ಅತ್ಯಾವಶ್ಯವಾದ ಮಾದರಿಗಳು ಸಿಗುವಂತಾಗಿದೆ.

ಹರೀಶ್ ರೈ - 94807 61235
(7 - 8 PM)

ಅಡಿಕೆ ಅಣಬೆ

(25ನೇ ಪುಟದಿಂದ)

ಮಾದರಿಗಳನ್ನು ಸಂಗ್ರಹಿಸಿ ವಿವರಗಳನ್ನು ದಾಖಲಿಸಿಕೊಂಡು ಮರಳಿದೆ.

"ಕೋಪ್ಪಿನೋಪ್ಪಿಸ್ ಸಿನೆರಾದ ಜೈವತಾಂತ್ರಿಕ ವಿಚಾರಗಳ ಬಗ್ಗೆ ಅಧ್ಯಯನ ಆಗಿದೆಯೇ ಹೊರತು ಖಾದ್ಯ ಅಣಬೆಯಾಗಿ ಇದರ ಬಗ್ಗೆ ಯಾರೂ ಸಂಶೋಧನೆ ಮಾಡಿದಂತಿಲ್ಲ. ಹಾಗೆ ನೋಡಿದರೆ, ಅಡಿಕೆಯಲ್ಲಿ ಇದು ನೈಸರ್ಗಿಕವಾಗಿ ಬೆಳೆಯುವ ಬಗ್ಗೆ ಎಲ್ಲೂ ಉಲ್ಲೇಖವಿಲ್ಲ. ಇದು ಖಾದ್ಯೋಗ್ಯ ಎಂಬ ಒಂದು ಸಾಲು ವಿವರವಷ್ಟೇ ಸಿಗುತ್ತಿದೆ" ಎನ್ನುತ್ತಾರೆ ಡಾ. ಪ್ರದೀಪ್.

ಜೆಎನ್‌ಟಿಬಿಜಿಆರ್‌ಐ ಈ ಅಣಬೆಯನ್ನು ಬೈಹುಲ್ಲು ಮತ್ತು ಅಣುವಿಮುಕ್ತವಾಗಿಸಿದ ಅಡಿಕೆ ಸಿಪ್ಪೆಯ ಮೇಲೆ ಬೆಳೆದು ನೋಡಲಿದೆ. ಮಾತ್ರವಲ್ಲ ಈ ಅಣಬೆಯಲ್ಲಿರುವ ಘಟಕಗಳ ವಿಶ್ಲೇಷಣೆಯನ್ನೂ ನಡೆಸಲಿದೆ. ಕೀರಳದ ಅಡಿಕೆ ಬೆಳೆಯುವ ಪ್ರದೇಶಗಳಾದ ವಯನಾಡ್ ಮತ್ತು ಮಧ್ಯ ತಿರುವಾಂಕೂರಿನಲ್ಲಿ ಈ ಅಣಬೆ ಇದೆಯೇ ಎನ್ನುವುದನ್ನು ತಂಡ ಕಂಡುಕೊಳ್ಳಲಿದೆ.

ಕೋಪ್ಪಿನೋಪ್ಪಿಸ್ ಸಿನೆರಾದಲ್ಲಿ ಉತ್ತಮ ಪೋಷಕಾಂಶಗಳಿವೆ. 23 ಶೇಕಡಾ ಕ್ಯೂಡ್ ಪ್ರೋಟೀನ್ ಮತ್ತು 22 ಶೇಕಡಾ ಅಮಿನೋ ಆಮ್ಲ ಇವುಗಳಲ್ಲಿ ಮುಖ್ಯ. "ಆದರೆ ಕೋಪ್ಪಿನೋಪ್ಪಿಸ್ ಅಣಬೆಯಲ್ಲಿ ಅದರ ವ್ಯಾಪಕ ಖಾದ್ಯ ಬಳಕೆಯನ್ನು ನಿರುತ್ತೇಜಿಸುವ ಕೆಲವು ಅಂಶಗಳೂ ಇವೆ" ಎನ್ನುತ್ತಾರೆ ಡಾ. ಪ್ರದೀಪ್.

"ಬಿಸಾಕಿದ ಅಡಿಕೆ ಸಿಪ್ಪೆಯಲ್ಲಿ ಬೆಳೆಯುವ ಕೋಪ್ಪಿನೋಪ್ಪಿಸ್ ಸಿನೆರಾದ ಶೋಧ ಅಣಬೆ ಕೃಷಿಗೆ ಒಂದು ಹೊಸ ದಿಸೆಯನ್ನು ಸೇರಿಸುತ್ತಿದೆ. ಮಾತ್ರವಲ್ಲ, ಕೃಷಿ ತ್ಯಾಜ್ಯಗಳನ್ನು ನಿರ್ವಹಿಸಲು ಒಂದು ನೂತನ ದಾರಿ ತೋರಿಸುತ್ತಿದೆ" ಎನ್ನುತ್ತದೆ ಈ ತಂಡ.

ಸಿಪಿಸಿಆರ್‌ಐ ಸಂಸ್ಥೆಯೂ ತುಂಬು ಉತ್ಸಾಹದಿಂದ ಈ ಅಣಬೆಯ ಬಗ್ಗೆ ಅಧ್ಯಯನ ನಡೆಸುತ್ತಿದೆ. ಇವರೂ ಈ ಅಣಬೆಯನ್ನು ಕೋಪ್ಪಿನೋಪ್ಪಿಸ್ ಸಿನೆರಾ ಎಂದು ಗುರುತಿಸಿದ್ದು ವಿವಿಧ ಆಯಾಮಗಳ ಅಧ್ಯಯನ ನಡೆಯುತ್ತಿದೆ. ❖

ಸೋಲಾರ್ ವಿದ್ಯುತ್ ಬೇಲಿ ನಿರ್ಮಾಣ - ನಿರ್ವಹಣೆ ಬಿಡಿಭಾಗಗಳು

ಸಂಪರ್ಕಿಸಿ:
ವೆಂಕಟೇಶ್ - 9448481409



ಸತ್ಯನಾರಾಯಣ ಬೆಳೇರಿ (ಬಲ) ಅವರಲ್ಲಿ ಅಡಿಕೆ ಸಿಪ್ಪೆ ಅಣಬೆಯ ಅಧ್ಯಯನ ನಡೆಸುತ್ತಿರುವ ಜೆಎನ್‌ಟಿಬಿಜಿಆರ್‌ಐ ತಂಡ

“ಒಳ್ಳೆ ರುಚಿ ಇದೆ. ನಮ್ಮಲ್ಲಿ ಮಳೆಗಾಲದಲ್ಲಿ ಪ್ರಕೃತಿಯಲ್ಲಿ ಸಿಗುವ ಅಣಬೆಯ ರುಚಿ ನಮಗೆ ಗೊತ್ತು. ಇದು ಅದಕ್ಕಿಂತ ರುಚಿಯಲ್ಲಿ ಕಡಿಮೆಯಿಲ್ಲ” ಎನ್ನುತ್ತಾರೆ ಕಾಸರಗೋಡು ಜಿಲ್ಲೆಯ ಸತ್ಯನಾರಾಯಣ ಬೆಳೇರಿ.

ಸತ್ಯನಾರಾಯಣ ಭತ್ತದ ತಳಿ ಸಂಗ್ರಹದಲ್ಲಿ ರಾಷ್ಟ್ರೀಯ ಪುರಸ್ಕಾರ ಪಡೆದವರು. ಕಳೆದ ತಿಂಗಳಲ್ಲಿ ಇವರ ಮನೆಯವರು ನಾಲ್ಕೈದು ಬಾರಿ ಅಡಿಕೆ ಸಿಪ್ಪೆ ಅಣಬೆಯ ಅಡುಗೆ ಮಾಡಿದರು. ಎಲ್ಲರೂ ಇಷ್ಟಪಟ್ಟು ತಿಂದರು.

ಈ ಬೆಳವಣಿಗೆ ನಡೆದದ್ದು ಆಕಸ್ಮಿಕ. “ಈ

ಅಣಬೆಯನ್ನು ಬೆಳೆಗ್ಗಿನ ಹೊತ್ತು ನೋಡಿ ಗೊತ್ತಿದೆ. ಆದರೆ ಇದು ಹಿಂದಿನ ದಿನ ಮೊಗ್ಗಿನ ರೂಪದಲ್ಲಿದ್ದಾಗ ತಿನ್ನಬಹುದು ಎಂದು ಗೊತ್ತಾದದ್ದು ಅಡಿಕೆ ಪತ್ರಿಕೆಯಿಂದ.” ಎನ್ನುತ್ತಾರೆ ಬೆಳೇರಿ.

ಇವರು ಹಟ್ಟಿಯಲ್ಲಿ ಗೊಬ್ಬರ ಮಾಡಲು ಅಡಿಕೆ ಮರದ ಸೋಗೆ ಕೊಚ್ಚಿ ಸೊಪ್ಪಿನೊಂದಿಗೆ ಸೇರಿಸುತ್ತಾರೆ. ಈ ಗೊಬ್ಬರವನ್ನು ಹೊತ್ತು ಅಡಿಕೆ ಮರಗಳ ಬಳಿ ಅಲ್ಲಲ್ಲಿ ರಾಶಿ ಹಾಕಿದ್ದರು. ಸ್ವಲ್ಪ ದಿನದ ನಂತರ ಅದನ್ನು ಮರದ ಬುಡಕ್ಕೆ ಹಾಕುವುದು ಇವರ ಕ್ರಮ.

ಗೊಬ್ಬರ ರಾಶಿಯಲ್ಲಿ ಅಣಬೆ ಚೆನ್ನಾಗಿ ಮೂಡುತ್ತಿತ್ತು. ಇದನ್ನು ಗಮನಿಸಿದ ಸತ್ಯ ಅದನ್ನು

ತೋಟಕ್ಕೆ ಹಾಕಲು ಪೇರಿಸಿಟ್ಟಿದ್ದ ಹಟ್ಟಿಗೊಬ್ಬರದಲ್ಲಿ ಅಡಿಕೆ ಸಿಪ್ಪೆ ಅಣಬೆ ತನ್ನಿಂದ ತಾನೇ ಬೆಳೆದು ಸಿಕ್ಕಿತು. ಐದಾರು ಸಲ ಅಡುಗೆಯೂ ಆಯಿತು.

ಬೆಳೆಯದೆ ಸಿಕ್ಕ ಬೋನಸ್

● ಅವ ತಂಡ

ಹಿಂದಿನ ದಿನ ಸಂಜೆ ಕಿತ್ತು ತೊಳೆದು ಅಡುಗೆ ಮಾಡಿದರು. ಮೊದಲ ದಿನ ‘ಹೇಗೋ ಏನೋ, ಅಪಾಯವಾದರೆ’ ಎಂಬ ಭಯದಿಂದ ಪತ್ನಿ ಮತ್ತು ಮಕ್ಕಳು ಸೇವಿಸಲಿಲ್ಲ. ಎರಡನೆ ದಿನ ಅವರೂ ಸೇವಿಸಿದರು. ಪರಿಚಯದ ಅಂಗಡಿಯವರೊಬ್ಬರಿಗೆ ಕೊಟ್ಟರು. ಅವರೂ ಇಷ್ಟಪಟ್ಟರು.

ತಿರುವನಂತಪುರದ ಜವಾಹರಲಾಲ್ ನೆಹರು ಟ್ರಾಪಿಕಲ್ ಬೋಟಾನಿಕಲ್ ಗಾರ್ಡನ್ ರೀಸರ್ಚ್ ಇನ್ಸ್ಟಿಟ್ಯೂಟಿನ (ಜೆಎನ್‌ಟಿಬಿಜಿಆರ್‌ಐ) ಹಿರಿಯ ವಿಜ್ಞಾನಿ ಡಾ. ಸಿ.ಕೆ.ಪ್ರದೀಪ್ ಸತ್ಯರಲ್ಲಿಗೆ ಭೇಟಿ ಕೊಟ್ಟು ಅಣಬೆಗಳ ಮಾದರಿ ಸಂಗ್ರಹಿಸಿ ಒಯ್ದಿದ್ದಾರೆ.

(ಗಮನಿಸಿ : ಖಚಿತಪಡಿಸದೆ ಈ ಥರದ ಸಹಜವಾಗಿ ಬೆಳೆದ ಅಣಬೆಯನ್ನು ತಿನ್ನುವುದು ಅಪಾಯಕಾರಿ ಆಗಲೂಬಹುದು.) ❖

ಸತ್ಯನಾರಾಯಣ ಬೆಳೇರಿ - 94006 50000
(6 - 7 PM)

ಏಷ್ಯಾ ಖಂಡ ಕೇಂದ್ರೀಕೃತವಾಗಿರಿಸಿ ಬೆಳೆದು ಬಂದ ಬೆರಿ ಹಣ್ಣು ಗೋಜಿ ಬೆರಿ. ಪಕ್ಕಾ ಸೂಜಿ ಮೆಣಸಿನ ಹಣ್ಣುಗಳಂತೆ ಕಾಣುವ ಕೆಂಪನೆಯ ಹಣ್ಣುಗಳ ತೊಟ್ಟಿನ ರಚನೆಯೂ ಮೆಣಸಿನ ತೊಟ್ಟಿನಂತೆಯೇ. ತುಳಸಿ ದಳಗಳನ್ನು ಹೋಲುವ ಮೃದು ಹಸಿರು ಎಲೆಗಳು ಅವುಗಳ ಮಧ್ಯದಲ್ಲಿ ಕೆಂಬಣ್ಣದ ಮಲ್ಲಿಗೆಯ ವೊಗ್ಗುಗಳನ್ನು ಪೋಣಿಸಿವೆಯೋ ಎಂಬಂತೆ ಶೋಭಿಸುವ ಹಣ್ಣುಗಳು ಕಣ್ಣಿಗೆ ಸ್ವರ್ಗ ಸದೃಶ!

ಬೆರಿ ಹೆಸರಿಗೆ ಅನ್ವರ್ಥವಾದ ಗಿಡದ ರಚನೆ. ಸಣಕಲು - ದುರ್ಬಲ ಕಾಂಡಗಳು. ಮೂರು ನಾಲ್ಕು ಅಡಿಗಳಿಗಿಂತ ಎತ್ತರ ಬೆಳೆಯದ ಪೊದೆದ ಗಿಡಗಳು. ಗಿಡದ ಕಾಂಡಗಳಲ್ಲಿ ಅಲ್ಲೊಂದು ಇಲ್ಲೊಂದು ಎಂಬಂತೆ ಚಿಕ್ಕದಾದ ನಿಶ್ಯಕ್ತ ಮುಳ್ಳುಗಳಿದ್ದು ಕೈಗಳಿಗೆ ಚುಚ್ಚಿಕೊಂಡು ನೋಯಿಸುವಷ್ಟು ಒರಟು ಸಸ್ಯವಲ್ಲ. ಹೆಚ್ಚಾಗಿ ಗೋಜಿ ಬೆರಿ ಎಂದು ಕರೆಯಲ್ಪಡುವ ಈ ಹಣ್ಣಿಗೆ ವೂಲ್ಫ್ ಬೆರಿ, ಗೌಕ್ವಿ, ಲೈಸಿ ಎಂಬ ಹೆಸರುಗಳೂ ಇವೆ. ಸೊಲಾನೇಸಿಯೇ ಕುಟುಂಬದ ಈ ಪುಟಾಣಿ ಹಣ್ಣಿನ ಸಸ್ಯಶಾಸ್ತ್ರೀಯ ಹೆಸರು Lycium barbarum.

ಗಿಡಗಳನ್ನು ನೆಟ್ಟು ವರ್ಷದ ನಂತರ ಬಿಳಿ ಮಿಶ್ರಿತ ನೇರಳೆ ಬಣ್ಣದ ಹೂಗಳನ್ನು ಬಿಡುತ್ತವೆ.

ಗೋಜಿ ಬೆರಿ



ಪರಾಗಸ್ಪರ್ಶ ಹೊಂದಿದ ಹೂಗಳು ಹಸಿರು ಬಣ್ಣದ ಚಿಕ್ಕ ಮೆಣಸಿನಕಾಯಿಗಳಂತೆ ಗೋಚರಿಸುತ್ತವೆ. ಮೆಣಸಿನಕಾಯಿಯನ್ನು ಎಷ್ಟೊಂದು ಹೋಲುವುದೆಂದರೆ ಕಾಯಿಯ ತೊಟ್ಟು ಕೂಡಾ ಮೆಣಸಿನಂತೆ. ಬಲಿತ ಕಾಯಿಗಳು ಹಣ್ಣಾಗುವ ಹೊತ್ತಿಗೆ ಕಡುಗೆಂಪು ಬಣ್ಣಕ್ಕೆ ತಿರುಗುತ್ತವೆ. ಸರಿಯಾದ ಆರೈಕೆಯಲ್ಲಿ ಬೆಳೆದು



● ಅನಿಲ್ ಬಳಂಜ

anilbalanja@gmail.com

104

ನಿಂತ ಗಿಡಗಳು ಫಲ ತುಂಬಿ ನಿಂತಾಗ ಸೊಗಸಾಗಿ ಕಾಣುವುದು. ರೈತರು ತಾಜಾ ಗೋಜಿ ಹಣ್ಣುಗಳನ್ನು ಬೆಳೆದು ಮಾರುವುದರ ಜೊತೆಗೆ ಇವುಗಳನ್ನು ಒಣಗಿಸಿ ಶೇಖರಿಸಿ ತಮಗೆ ನ್ಯಾಯಯುತ ಬೆಲೆ ಸಿಗುವಾಗಲೂ ಮಾರಾಟ ಮಾಡಬಹುದು. ಗೋಜಿ ಬೆರಿಗೆ ಅಂತಾರಾಷ್ಟ್ರೀಯ ಮಾರುಕಟ್ಟೆಯಲ್ಲಿ ಸ್ಪರ್ಧಾತ್ಮಕ ಬೆಲೆಯಿದೆ.

ಗೋಜಿ ಬೆರಿ ಕೇವಲ ಹಣ್ಣಿನ ಬೆಳೆಯಲ್ಲ ಇದು ಒಂದು ಉತ್ತಮ ಸೊಪ್ಪು ತರಕಾರಿಯೂ ಹೌದು! ಇದರ ಮೃದುವಾದ ಎಳೆಯ ಸೊಪ್ಪುಗಳು ಪಾಲಕ್, ಸಬ್ಬಸಿಗೆ ಸೊಪ್ಪುಗಳಂತೆ ಅಡುಗೆಗಳಲ್ಲಿ ಬಳಸಬಹುದು. ಗೋಜಿ ಗಿಡಗಳನ್ನು ಬೆಳೆಯುವುದರಿಂದ ರುಚಿಕರ ಹಣ್ಣುಗಳನ್ನು ಮೆಲ್ಲುವುದರ ಜೊತೆಗೆ ಹಿತಕರ ಊಟ ಉಪಾಹಾರಗಳನ್ನೂ ಮಾಡಬಹುದು.

ಬಾಳೆಕಾಯಿಯ ಹಪ್ಪಳ ಸವಿದಿದ್ದೀರಿ. ಬಾಳೆ ಹಣ್ಣಿನದು? ತೀರಾ ಅಪರೂಪ.

ಶೃಂಗೇರಿ ಸನಿಹದ ಕಾವಡಿಯ ಕೊರೆಕಲ್ಲಿನ ಕೆ.ಎಸ್.ಕೃಷ್ಣಮೂರ್ತಿಯವರು ಬಾಳೆಹಣ್ಣಿನ ಹಪ್ಪಳ (ಬಾಹ ಹಪ್ಪಳ) ತಯಾರಿಸುತ್ತಿದ್ದಾರೆ.

ಹಪ್ಪಳಕ್ಕೆ ಮಲೆನಾಡಿನಲ್ಲಿ ಹೆಚ್ಚಾಗಿ ಬೆಳೆಯುವ ಪಚ್ಚೆಬಾಳೆಯ ಬಳಕೆ. ಬಲಿತು ಹಣ್ಣಾದಾಗ ಸಿಪ್ಪೆ ಸುಲಿದು, ಬೇಯಿಸಿ, ಗ್ರೈಂಡ್ ಮಾಡುತ್ತಾರೆ. ಅಚ್ಚಿನಲ್ಲಿ ರುಬ್ಬಿದ ಹಿಟ್ಟನ್ನು ಉಜ್ಜಿ ಬಿಸಿ ಸ್ನಾನ. ತೆಳಗೆ ಹಾಗೂ ನೀರಿನ ಅಂಶ ಅಧಿಕವಾಗಿರುವುದರಿಂದ ಕಾಯಿ ಹಪ್ಪಳಕ್ಕಿಂತ ಇದು ಒಣಗುವುದು ತಡ.

“ಯಾವುದೇ ಹಪ್ಪಳ ಇರಲಿ ಬಿಸಿಲಿನಲ್ಲಿ ಒಣಗಿಸಿದರೆ ರುಚಿ ಕಡಿಮೆ. ಡ್ರೈಯರಿನಲ್ಲಿ ಒಣಗಿದರೆ ರುಚಿ ಜಾಸ್ತಿ. ಬಣ್ಣವೂ ಸೆಳೆನೋಟ.” ಮೂರ್ತಿಯವರ ಸ್ವಾನುಭವ. ಐದಾರು ತಿಂಗಳು ತಾಳಿಕೆ. ಗಾಳಿಯಾಡದಂತೆ ಕಟ್ಟಿಟ್ಟರೆ ಒಂದೆರಡು ತಿಂಗಳ ಬಾಳಿಕೆ ಹೆಚ್ಚು.

ಪಚ್ಚೆ ಬಾಳೆ ಅಲ್ಲದೆ ಇತರ ತಳಿಯ ಬಾಳೆಹಣ್ಣು ಆಗದೆ? ಮೂರ್ತಿ ಹೇಳುತ್ತಾರೆ, “ಆಗುತ್ತದೆ, ಆದರೆ ರುಚಿಯಲ್ಲಿ ವ್ಯತ್ಯಾಸ ಬರುತ್ತದೆ. ನಮ್ಮ ಭಾಗದಲ್ಲಿ ಪಚ್ಚೆ ಬಾಳೆಯ ರೂಢಿ ಹೆಚ್ಚು. ಹಾಗಾಗಿ ಬಳಸುತ್ತೇವೆ.”

ಇವರು ಬಾಹ ಹಪ್ಪಳ ಮಾರಾಟವನ್ನೂ ಆರಂಭಿಸಿದ್ದಾರೆ. ಒಂದು ಕಿಲೋ ಬಾಳೆ ಹಣ್ಣಿನಲ್ಲಿ

ಬರುತ್ತಿದೆ, ಬಾಹ ಹಪ್ಪಳ

● ಟೀಮ್ ಅಪ



200 ಗ್ರಾಂ ಹಪ್ಪಳ ತಯಾರಿಸಬಹುದು. ಕಾಲು ಕಿಲೋದ ಪ್ಯಾಕೆಟಿಗೆ 75 ರೂ. ಒಂದು ಪ್ಯಾಕೆಟಿನಲ್ಲಿ ಸುಮಾರು 11 - 12 ಹಪ್ಪಳ.

ಮೂರ್ತಿಯವರು ಬಾಳೆ ಕಾಯಿ ಹಪ್ಪಳ ದೊಂದಿಗೆ, ಸುಕೇಳಿ, ಉಪ್ಪಿನಕಾಯಿ ತಯಾರಿಸುತ್ತಾರೆ.

ಹಣ್ಣಿನ ಹಪ್ಪಳ ಹೊಸ ಸೇರ್ಪಡೆ. ಈ ಉತ್ಪನ್ನಗಳ ಮಾರಾಟ ಜಾಲದೊಂದಿಗೆ ಹಣ್ಣಿನದೂ ಮಾರಿ ಹೋಗುತ್ತದೆ.

ಬಾಳೆಯನ್ನು ಸ್ವತಃ ಬೆಳೆಯುತ್ತಾರೆ. ಹಪ್ಪಳಕ್ಕೆ ಬೇಡಿಕೆ ಹೆಚ್ಚು ಬಂದಾಗ ಇತರ ಕೃಷಿಕರಿಂದ ಬಾಳೆಕಾಯಿ ಖರೀದಿಸುತ್ತಾರೆ. ಬಾಳೆಹಣ್ಣಿನ ಹಪ್ಪಳ ಕೇಳಿ ಪಡೆಯುವ ಗ್ರಾಹಕರಿದ್ದಾರೆ. ಸೆಪ್ಟೆಂಬರಿನಿಂದ ಮೇ ತನಕ ಬಾಹ ಸೀಸನ್. ನಂತರ ಹಲಸಿನ ಸೀಸನ್ ಶುರು. “ಹಲಸಿನ ಹಪ್ಪಳ ತಯಾರಿಗೆ ಹೆಚ್ಚು ಗಮನ ಕೊಡಬೇಕಾಗುವುದರಿಂದ ಈ ಸೀಸನ್ನಿನಲ್ಲಿ ಬಾಳೆ ಹಣ್ಣಿನ ಹಪ್ಪಳ ತಯಾರಿಸಲು ತ್ರಾಸ.” ಎನ್ನುತ್ತಾರೆ.

ನಮ್ಮದೇ ಕೃಷ್ಣಮೂರ್ತಿಯಿಂದ ಒಂದು ಹೊಸ ಮಾರುಕಟ್ಟೆ ಉತ್ಪನ್ನ. ಭಲೇ ಕೃಷ್ಣಮೂರ್ತಿಯವರೇ.

ಕೆ.ಎಸ್.ಕೃಷ್ಣಮೂರ್ತಿ - 63617 22661



ಅಡಿಕೆ ಪತ್ರಿಕೆ

ಚಂದಾ ಪಾವತಿಯ ಮೂರು ಆಯ್ಕೆಗಳು

ಆಯ್ಕೆ 1

ನಮ್ಮ ಜಾಲತಾಣದ (www. adikepatrike.com) ಮೂಲಕ ನೇರವಾಗಿ ಚಂದಾ ಬುಕ್ ಮಾಡಬಹುದು.

ಚಂದಾ ವಿವರ:

₹ 450 (ವಾರ್ಷಿಕ)
₹ 1,350 (ತ್ರೈವಾರ್ಷಿಕ)
₹ 2,200 (ಪಂಚವಾರ್ಷಿಕ)



ಆಯ್ಕೆ 3

ಕೆನರಾ ಬ್ಯಾಂಕ್, ಪುತ್ತೂರು ಶಾಖೆ,
(ದ.ಕ. ಜಿಲ್ಲೆ) ಉಳಿತಾಯ ಖಾತೆ ನಂ: 0615101082277
(IFSC - CNRB 0000615)ಕ್ಕೆ
'ಅಡಿಕೆ ಪತ್ರಿಕೆ' ಹೆಸರಿನಲ್ಲಿ ನೆಫ್ಡ್ ಮೂಲಕವೂ ಚಂದಾ ಪಾವತಿಸಬಹುದು.

ಆಯ್ಕೆ 2

ನಿಮ್ಮ ಸ್ಮಾರ್ಟ್‌ಫೋನಿನಲ್ಲಿ ಗೂಗಲ್ ಪೇ, ಫೋನ್ ಪೇ, ಪೆಟಿಎಂ, ಭೀಮ್ ಆಪ್ ಇದ್ದರೆ ಈ ಕ್ಯೂ ಆರ್ ಕೋಡ್ ಸ್ಕ್ಯಾನ್ ಮಾಡಿ, ಅಡಿಕೆ ಪತ್ರಿಕೆಗೆ ನೇರ ಪಾವತಿ ಕಳುಹಿಸಬಹುದು.

ಪಾವತಿ ಮಾಡಿದ ಕೂಡಲೇ ನಿಮ್ಮ ಮೊಬೈಲಿಗೆ ಬ್ಯಾಂಕಿನಿಂದ ಯುಟಿಆರ್ ನಂಬರ್ ಬರುತ್ತದೆ. ಬಂದ ಮೆಸೇಜ್ ಸಹಿತ * ನಿಮ್ಮ ಅಂಚೆ ವಿಳಾಸ * ಹಣ ಪಾವತಿಸಿದ ದಿನಾಂಕ, ಸಮಯ * ಪಾವತಿಸಿದ ಮೊತ್ತ - ಈ ವಿವರಗಳನ್ನು ನಮ್ಮ ವಾಟ್ಸಾಪ್ (80731 40917) ಕಳುಹಿಸಿಕೊಡಿ.

ನೆನಪಿಡಿ

ಪಾವತಿ ಮಾಡಿದ ಮೇಲೆ ದಯವಿಟ್ಟು ಪಾವತಿಯ ವಿವರ ಮತ್ತು ನಿಮ್ಮ ವಿಳಾಸವನ್ನು ತಪ್ಪದೆ ನಮಗೆ ಕಳುಹಿಸಿಕೊಡಿ.

ಅಡಿಕೆ ಪತ್ರಿಕೆ, 80731 40917 (ವಾಟ್ಸಾಪ್)
94833 65791 (ಕರೆಗಾಗಿ)
adikepatrike@gmail.com